



ಕರ್ನಾಟಕ ಸರ್ಕಾರ


ಕ್ರಾ.ದಂ.ಬಿ.ರಿ

ವೀರಬಂಕಯ

ಮುಖ್ಯಯ ತಿಮ್ಮಪ್ಪಯ್ಯ

ಮು. ವಿ.ಶ್ವ. ಕನ್ನಡ ಸಮ್ಮೇಳನ ಸಾಹಿತ್ಯ ಮಾಲೆ

033, 3NT1, 1
M3



033,3NTI,1 5359

M3

Timmappai ah, Muliya
Veera bankeya.

ಶ್ರೀ ಕಾಶೀ ಜಗದ್ಗುರು ವಿಶ್ವರಾಜ ಜ್ಞಾನಸಿಂಹಾಸನದ
ಜ್ಞಾನಮಂದಿರ, ಹಾಳೆಗೆರೆ ವೆ|| ಬಿ. ಎಂ. ಚನ್ನಬಸಯ್ಯನವರು
ತಾ. 20-1-1988 ನೇ ಬುಧವಾರ

3824

ವೀರ ಬಂಕೆಯ

(ಐತಿಹಾಸಿಕ ಕಾದಂಬರಿ)

ಮುಳಿಯ ತಿಮ್ಮಪ್ಪಯ್ಯನವರು

SRI JAGADGURU VISHWANATHA
JNANA SIMHASANA JNANAMANDIR
LIBRARY

Jangamawadi Math, Varanasi

Acc. No.

1008



ವಿಶ್ವ ಕನ್ನಡ ಸಮ್ಮೇಳನ

14-3 ಎ, ನೃಪತುಂಗ ರಸ್ತೆ, ಬೆಂಗಳೂರು-560 002

VEERA BANKEYA a historical novel by Sri Muliya Thimmappaiah, published by K. Jayacharya, K.A.S., Additional Director, Directorate of Kannada and Culture (Vishwa Kannada Sammelana), 14/3 A, Nrūpatunga Road, Bangalore-560 002.

Pages 116+IV, 1983—5000 Copies

033,3NTI,1

M3

© ಮುಳಿಯ ತಿಮ್ಮಪ್ಪಯ್ಯ :

~~1003~~ 5359

ಎರಡನೆಯ ಮುದ್ರಣ

SRI JAGADGURU VISHWARADHYA
JNANA SIMHASANA JNANAMANDIR
LIBRARY.

Jangamwadi Math, VARANASI,

Acc. No. ~~33334~~ ~~1003~~

2001

5359

ಬೆಲೆ: ಒಂದೂವರೆ ರೂಪಾಯಿ

ಮುದ್ರಕರು:

ಜಿ. ಕಲ್ಲಯ್ಯ ಅಂಡ್ ಸನ್ಸ್

ನಂ. 2, ಕೆ. ಎ. ಲೇನ್, ಅರಳೇಪೇಟೆ, ಬೆಂಗಳೂರು-53.

ಆರ್. ಗುಂಡೂರಾವ್
ಮುಖ್ಯ ಮಂತ್ರಿ



ವಿಧಾನ ಸೌಧ
ಬೆಂಗಳೂರು
ದಿನಾಂಕ ೧೮-೯-೧೯೮೨

ಸಂಕಲ್ಪ....ಸಿದ್ಧಿ

ಸುಮಾರು ಎರಡು ಸಾವಿರ ವರ್ಷಗಳಿಗೂ ಹೆಚ್ಚು ದೀರ್ಘವಾದ
ಐತಿಹಾಸಿಕ ಪರಂಪರೆ ಕನ್ನಡ ನಾಡಿನದು. ಈ ಅವಧಿಯಲ್ಲಿ ಕನ್ನಡ
ಭಾಷೆ, ಸಾಹಿತ್ಯ, ಕಲೆ, ಸಂಸ್ಕೃತಿಗಳು ಸಮೃದ್ಧವಾಗಿ, ಶ್ರೀಮಂತವಾಗಿ
ಬೆಳೆದು, ಈ ನಾಡಿನ ಐತಿಹಾಸವನ್ನು ಭವ್ಯವಾಗಿಸಿವೆ.

ಒಂದು ನಾಡಿನ ಅಂತಃಸತ್ತ್ವ ಅಡಕವಾಗಿರುವುದೇ ಅದರ ಸಾಂಸ್ಕೃತಿಕ
ನೆಲೆಗಟ್ಟಿನಲ್ಲಿ. ಈ ನೆಲೆಗಟ್ಟು ಭದ್ರವಾಗಿರಬೇಕಾದರೆ ಸಾಂಸ್ಕೃತಿಕ
ಪರಂಪರೆ ಉತ್ಕರ್ಷಕ್ಕೆ ಏರಲು, ಔನ್ನತ್ಯ ಸಾಧಿಸಲು ನಿರಂತರವಾಗಿ
ಪ್ರಯತ್ನಗಳು ನಡೆಯಬೇಕು.

ಭಾರತೀಯ ಸಂಸ್ಕೃತಿಯಲ್ಲಿ ಹಾಸುಹೊಕ್ಕಾಗಿ ಬೆಸೆದುಕೊಂಡಿದ್ದರೂ
ಕನ್ನಡ ತನ್ನದೇ ಆದ ವಿಶಿಷ್ಟ ಸಂಸ್ಕಾರಗಳನ್ನು, ಸಂಸ್ಕೃತಿಯನ್ನು
ಹೊಂದಿದೆ.

ಕನ್ನಡ ನಾಡಿನ ಭವ್ಯ ಪರಂಪರೆಯನ್ನು ಜಾಗತಿಕ ಹಿನ್ನೆಲೆಯಲ್ಲಿ ಚಿತ್ರಿಸಿ,
ವಿಶ್ವಕ್ಕೆ ಕನ್ನಡ ಸಂಸ್ಕೃತಿಯ ಹಿರಿಮೆಯನ್ನು ಸಾರುವ ಸದುದ್ದೇಶದಿಂದ
ಪ್ರಥಮ ವಿಶ್ವ ಕನ್ನಡ ಸಮ್ಮೇಳನವನ್ನು ಕರ್ನಾಟಕದ ಪ್ರಮುಖ
ಸಾಂಸ್ಕೃತಿಕ ಕೇಂದ್ರವಾದ ಮೈಸೂರಿನಲ್ಲಿ ಏರ್ಪಡಿಸಿದ್ದೇವೆ. ಇದೊಂದು
ಚರಿತ್ರಾರ್ಥವಾದ ಸಂದರ್ಭವೆಂದು ನನ್ನ ನಂಬಿಕೆ. ಈ ಚರಿತ್ರಾರ್ಥ
ಸಮ್ಮೇಳನ ಸಾರ್ಥಕವಾಗಲು ಮತ್ತು ಬಹುಕಾಲ ಇದರ ಸವಿ ನೆನಪು
ಉಳಿಯಲು ಹಲವು ಯೋಜನೆಗಳನ್ನು ರೂಪಿಸಿದ್ದೇವೆ. ಕನ್ನಡದ
ಖ್ಯಾತ ಲೇಖಕರ ಮಹತ್ವದ ಕೃತಿಗಳನ್ನು ಪ್ರಕಟಿಸಿ ಸುಲಭ ಬೆಲೆಗೆ

ಒದಗಿಸುವುದು ಈ ಯೋಜನೆಗಳಲ್ಲಿ ಒಂದು. ಇದರಂತೆ ಒಂದುನೂರಾ ಎರಡು ಕೃತಿಗಳನ್ನು, ಹದಿನೇಳು ಸಂಕಲನಗಳನ್ನು ಆಯ್ಕೆ ಮಾಡಿ ಪ್ರಕಟಿಸುತ್ತಿದ್ದೇವೆ. ಈ ಸಾಹಿತ್ಯ ಮಾಲಿಕೆಯಲ್ಲಿ ಕವನ, ಕಾದಂಬರಿ, ನಾಟಕ, ವಿಚಾರ ಸಾಹಿತ್ಯದ ಕೃತಿಗಳಲ್ಲದೆ ಕನ್ನಡ ಸಾಹಿತ್ಯದ ಸತ್ತ್ವವನ್ನು, ವೈವಿಧ್ಯವನ್ನು ಪ್ರತಿಫಲಿಸುವ ವಿವಿಧ ಬಗೆಯ ಸಂಕಲನಗಳು ಇವೆ. ಅನ್ಯ ಭಾಷೆಗರಿಗೆ ಕನ್ನಡ ಸಾಹಿತ್ಯದ ಕಂಪು ಬೀರುವಂತೆ ಕೆಲವು ಆಯ್ದ ಕೃತಿಗಳ ಇಂಗ್ಲಿಷ್ ಭಾಷಾಂತರವನ್ನು ಕೂಡ ಪ್ರಕಟಿಸುತ್ತಿದ್ದೇವೆ. ಸಾಹಿತ್ಯ ಮಾಲೆಯ ಈ ಕೃತಿರತ್ನಗಳನ್ನು ಸದೃಢಯ ವಾಚಕರು ಓದಿ ಆಸ್ವಾದಿಸಿದರೆ ನಮ್ಮ ಶ್ರಮ ಸಾರ್ಥಕ : ಸಮ್ಮೇಳನ ಅರ್ಥಪೂರ್ಣವಾಗುವುದೆಂದು ನನ್ನ ಅಭಿಲಾಷೆ.

ಈ ಕೃತಿಗಳನ್ನು ಆಯ್ಕೆ ಮಾಡುವಲ್ಲಿ ಸಾಹಿತ್ಯ ಸಮಿತಿಯ ಪುಣತ ಸದಸ್ಯರು ಸಾಕಷ್ಟು ಶ್ರಮಿಸಿದ್ದಾರೆ. ಸುದೈವದಿಂದ ಕನ್ನಡದಲ್ಲಿ ಪ್ರತಿ ಭಾವಂತ ಲೇಖಕರ ಅಮೂಲ್ಯ ಕೃತಿಗಳಿಗೆ ಕೊರತೆ ಇಲ್ಲ. ಈ ಹಿನ್ನೆಲೆಯಲ್ಲಿ ನಿಶ್ಚಿತ ಸಂಖ್ಯೆಯಲ್ಲಿ ಸಾಹಿತ್ಯ ಕೃತಿಗಳನ್ನು ಆಯ್ಕೆ ಮಾಡುವುದು ಸುಲಭದ:ಕೆಲಸವಲ್ಲ. ಆದರೂ ಬಹುಜನರಿಗೆ ಒಪ್ಪಿಗೆಯಾಗುವಂತೆ ಸಾಹಿತ್ಯ ಸಮಿತಿ ತನ್ನ ಕರ್ತವ್ಯ ನಿರ್ವಹಿಸಿದೆಯೆಂದು ಭಾವಿಸುತ್ತೇನೆ. ಈ ಸಮಿತಿಗೆ ಕೃತಜ್ಞತೆಗಳನ್ನು ಅರ್ಪಿಸುವುದು ನನ್ನ ಕರ್ತವ್ಯ. ಈ ಕೃತಿಗಳನ್ನು ಪ್ರಕಟಿಸಲು ಅನುಮತಿ ನೀಡಿ, ಲೇಖಕರು ಉಪಕರಿಸಿದ್ದಾರೆ. ಅವರ ಉದಾರ ಉಪಕಾರವನ್ನು ಈ ಸಂದರ್ಭದಲ್ಲಿ ಕೃತಜ್ಞತಾ ಪೂರ್ವಕವಾಗಿ ನೆನೆಯುತ್ತೇನೆ.

ಈ ಗ್ರಂಥಮಾಲೆ ಕನ್ನಡಿಗರ ಮನಸ್ಸನ್ನು ತಟ್ಟಿ, ಹೃದಯಸ್ಪಂದನ ಮಾಡಿದರೆ ನಮ್ಮ ಸಂಕಲ್ಪಕ್ಕೆ ಸಿದ್ಧಿ ದೊರಕಿದಂತೆ. ಈ ಪ್ರಯತ್ನ 'ನಭೂತೋ' ಎಂದು ಹೆಮ್ಮೆಯಿಂದ ಹೇಳಬಲ್ಲೆ. ತಾಯಿ ಭುವನೇಶ್ವರಿ ಈ ಪ್ರಯತ್ನವನ್ನು ಹರಸಿ, ಮಂಗಳವುಂಟುಮಾಡಲೆಂದು ವಿನೀತ ಪ್ರಾರ್ಥನೆ ಸಲ್ಲಿಸುತ್ತೇನೆ.

ಶಾ. ಗುಂಡುರಾಜ

ಮುಖ್ಯಮಂತ್ರಿಗಳು

ಹಿನ್ನೆಲೆ

ಸುಮಾರು ಒಂದುಸಾವಿರದನೂರು ವರ್ಷಗಳಿಗೆ ಹಿಂದೆ ಸಂದುಹೋದ ಕನ್ನಡದ ತಿರುಳಾದೊಬ್ಬ ಅಪ್ರತಿಮ ವೀರನ ಚರಿತ್ರವೇ ಈ ಕತೆಯೊಳಗಿನ ವಸ್ತು. ಈಗಿನ ಕಾಲದ 'ಚರಿತ್ರ'ವೆಂಬ ಚರಿತ್ರಗ್ರಂಥರಾಶಿಯೊಳಗೆ ಈ ವೀರ ಬಂಕೆಯನ ಗಂಧಗಾಳಿಯೂ ಬೀಸಲಿಲ್ಲ. ಆದರೆ ನೃಪತುಂಗ ಚಕ್ರವರ್ತಿಯ ಕಾಲದ ಹಲವು ಶಾಸನಗಳು ಆತನ ಕಥಾನಕಗಳನ್ನೂ, ವೀರವರ್ತನಗಳನ್ನೂ ಸಾರುತ್ತಿವೆ. ಕೊಣ್ಣೂರ ಶಾಸನಾದಿಗಳಿಂದ ಬಂಕೆಯನ ವೀರಶಯ ಸಾರಾಂಶ ವನ್ನೆತ್ತಿ ಈ ಕತೆಯನ್ನು ಚಿತ್ರಿಸಿದ್ದೇನೆ. ಕತೆಯಲ್ಲವೆ? ಈ ಸಂದರ್ಭದಲ್ಲಿ ಕಿಂವದಂತಿಯಾಗಿ ಬೀಸಿ ಬಂದ ಕೆಲ ಕತೆಗಳನ್ನೂ, ಕತೆಗಾರಿಕೆಯಲ್ಲಿ ಬಳಸುವ ಕೆಲಬಣ್ಣಗಳನ್ನೂ ಬಳಸಿಕೊಂಡಿದ್ದೇನೆ. ಆದರೂ ಈ ಕತೆಯ ಜೀವಾಳ ಚಾರಿತ್ರಿಕವಲ್ಲದೆ ಕೃತ್ರಿಮವಲ್ಲ.

ಈಗ ಬೆಂಗಳೂರಿನಿಂದ ಪೂನಾದತ್ತ ಸಾಗುವ ರೈಲ್ವೆ ಮಾರ್ಗದ ಪಕ್ಕದಲ್ಲಿ ಬಂಕಾಪುರವೆಂಬ ಊರಿದೆಯಷ್ಟೆ? ಅದಕ್ಕೆ ಹಿಂದಿನ ಹೆಸರು "ಬಂಕೆಯ ಪುರ" ಎಂದು. ಬಂಕೆಯನ ಕಾಲವಾದ ಮೇಲೆ, ನೃಪತುಂಗ ಕುಮಾರ ಕೃಷ್ಣ ರಾಜನು ಮಾನ್ಯಖೇಟವನ್ನಾಳುತ್ತಿದ್ದನು. ಆಗ ಸಾಮಂತನಾಗಿದ್ದ ಬಂಕೆಯ ಕುಮಾರನ ರಾಜಧಾನಿ ಆ ಸ್ಥಳಕ್ಕೆ ಸ್ಥಾನಾಂತರವಾಗಿತ್ತು. ಆಮೇಲೆ, ತನ್ನ ತಂದೆಯ ಸ್ಮಾರಕವಾಗಿ ಆತನು 'ಬಂಕೆಯಪುರ' ಎಂಬ ರಾಜಧಾನಿಯನ್ನು ಕಟ್ಟಿಸಿದನಂತೆ. ಆ ಅರಮನೆಯಲ್ಲಿ ಒಕ್ಕಲುಗೊಳ್ಳುವ ಸಮಾರಂಭಕ್ಕೆ ಆಳುವ ದೊರೆಯಾಗಿದ್ದ ಕೃಷ್ಣರಾಜನೇ ಚಿತ್ತಯಿಸಿದ್ದನಂತೆ. ರಾಷ್ಟ್ರಕೂಟ ರಾಜ ವಂಶಕ್ಕೆ, ಈ ಮುಕುಲ-ಕುಲದಲ್ಲಿ-ವಿಶೇಷವಾಗಿ ಬಂಕೆಯಲ್ಲಿದ್ದ ಆದರವೇ ಅದರಲ್ಲಿ ಹೊಳೆಯುತ್ತಿದೆ. ಹಿಂದಿನ 'ಮುಕುಲ-ಕುಲ' ಎಂಬ ಹೆಸರು ಬದಲಾಗಿ ಆಮೇಲೆಕುಲಕ್ಕೆ 'ಚಲ್ಲಕೇತನ-ವಂಶ' ಎಂಬ ಹೆಸರಾಯಿತೆಂಬುದು ಶಾಸನಗಳಿಂದ ತಿಳಿದುಬರುತ್ತಿದೆ.

ಈ ಕಥಾನಕ ನಡೆದುದು ಪಂಪಭಾರತಾದಿಗಳಿಂದ ಒಂದು ನೂರು ವರ್ಷಗಳಿಗೆ ಹಿಂದಷ್ಟೆ? ಕವಿರಾಜ ಮಾರ್ಗಕ್ಕಿಂತಲೂ, ಹತ್ತು ಹದಿನೈದು ವರ್ಷ

ಗಳಿಗಾದರೂ ಹಿಂದೆಂದು ನನ್ನ ಭಾವನೆ. ಅಷ್ಟು ಹಿಂದಣ ಕಾಲದ ಕತೆಯಾ ದುದರಿಂದ ಇದರ ಶೈಲಿಯನ್ನು, ಒಂದಷ್ಟು ಶುದ್ಧವಾಗಿ ಬಲಿಯಬೇಕಾಯಿತು. ಹಾಗೆಂದಿದು ಹೊಸಗನ್ನಡದ ಮೇರೆಯನ್ನು ಒಂದಿಷ್ಟು ಮೀರಿ ಹಿಂದೆ ಹರಿದಿಲ್ಲ. ಹೊಸಗನ್ನಡದಲ್ಲಿ—ಹೊಸಗನ್ನಡಗದ್ಯ ಮಾರ್ಗದಲ್ಲಿ—ನುರಿತ ಬಂಧುಗಳು ಈ ನನ್ನ ಹೊಸಗನ್ನಡ ಕಥಾನಕದ ಶೈಲಿಯನ್ನು ಪರಾಂಬರಿಸಬೇಕು ; ಒಪ್ಪಿದೆಯೇ ತಪ್ಪಿದೆಯೇ ಬೆಪ್ಪಾಗಿದೆಯೇ ಎಂಬುದನ್ನು ಮನಗಂಡು ಸೂಚಿಸಬೇಕು ; ಎಂದು ಪ್ರಾರ್ಥಿಸುತ್ತೇನೆ. ವಿಷಯವನ್ನೇರಿಸುವಲ್ಲಿ, ಶೈಲಿಯನ್ನೇರಿಸುವಲ್ಲಿ, ಎಲ್ಲೆಲ್ಲಿ ಅಂಧಾನುಕರಣೆಯತ್ತ ಹರಿಯದೆ ಮುಂದಿನ ನಮ್ಮ ಹೊಸಗನ್ನಡ ಮಾರ್ಗ ಸ್ವತಂತ್ರವಾಗಿ ಪಳಗಬೇಕೆಂದು ನನ್ನ ಭಾವನೆ.

ಹಾಗಾದರೆ ಪ್ರತಿಯೊಬ್ಬ ಲೇಖಕನದು ಭಿನ್ನಮಾರ್ಗವಾಗಿ ಹರಿದ ಕನ್ನಡವು ನಾನಾ ಮಾರ್ಗವಾಗುವುದಲ್ಲವೆ ? ಎನ್ನಬಹುದು. ಹೌದು ; ಸಾಹಿತ್ಯ ದೊಳಗಿನ ಲೇಖನ ಮಾರ್ಗಗಳೆಂದರೆ, ಮುಂಬಯಿ - ಕಲ್ಕತ್ತ - ಬೆಂಗಳೂರು ಮೊದಲಾದ ಮಹಾನಗರಗಳೊಳಗಿನ ಮಾರ್ಗಗಳಂತೆ ನಿಬಿಡಗಳಾಗಿರಬೇಕು. ಹಾಗಿದ್ದರೇ ಅವುಗಳು ಮಹಾನಗರಗಳೆನ್ನಿಸುವುವು ಹಳ್ಳಿಗಾಡಿನಿಂದ ಹೊಸದಾಗಿ ಬಂದವರಿಗೆ ಗುರಿಗೊಳ್ಳುವುದು ಒಂದಿಷ್ಟು ಕಷ್ಟವಾದೀತು. ಆದರೆ ಬಹು ಸಂಖ್ಯಾಕರಾದ ನಾಗರಿಕರಿಗೂ, ಕೆಲವೇ ದಿನ ಪಳಗಿದಲ್ಲಿ ಹಳ್ಳಿಗರಿಗೂ, ಹರಿದಾ ಡಲು ಏನೇನೂ ಕಷ್ಟವಾಗುವುದಿಲ್ಲ. ಹಾಗಿಲ್ಲದೆ, ಒಂದೋ ಎರಡೋ ದಾರಿಗಳು ಮಾತ್ರವೇ ಆದಲ್ಲಿ ಅವುಗಳು ನಗರಿಗಳೇ ಆಗಲಾರವು. ಮಾತ್ರವಲ್ಲ, ಹಾಗೆ ತಡೆಗಟ್ಟುವುದು ಸಾಧ್ಯವೂ ಅಲ್ಲ. ನಾನಾಭೇದಗಳಿದ್ದರೂ, ಮಾನವಕೋಟಿ ಯೊಳಗಿನ ಮಾನವತೆ ಒಂದೇ ಆಗಿರುವಂತೆ, ಮಾರ್ಗಗಳೊಳಗೂ ಐಕ್ಯವಿದೆ ಎಂಬುದನ್ನರಿಯಬೇಕು. ಪರಾನುಕರಣೆಯನ್ನು ಹರಿದೊಗೆದು ಸ್ವತಂತ್ರವಾಗಿ ಮುಂದುವರಿಯಬೇಕು. ಈ ಹೇಳಿಕೆಯನ್ನು ಕಿರಿಯರಾದ ಇಂದಿನ ಲೇಖಕರು ಪರಾಂಬರಿಸಬೇಕಾಗಿ ಪ್ರಾರ್ಥಿಸುತ್ತೇನೆ.

ಒಂದನೆಯ ಪರಿಚ್ಛೇದ

ಕಥಾ ಮುಖ

ಸಾವಿರ ವರ್ಷಗಳಿಗೂ ಒಂದಷ್ಟು ಹಿಂದಿನ ಕಾಲ. ಕನ್ನಡ ನಾಡಿನ ಸಾರ್ವಭೌಮನೆನಿಸಿದ ರಾಷ್ಟ್ರಕೂಟ ವಂಶದ ಅಮೋಘವರ್ಷ ನೃಪತುಂಗನು ಮಾನ್ಯಖೇಟರಾಜಧಾನಿಯನ್ನು ನಿರ್ಮಿಸಿ ನೆಲೆಗೊಂಡು ಆಳುತ್ತಿದ್ದ ಕಾಲವದು. ಪಡುವಣ ದಿಕ್ಕಿನಿಂದ ಬೀಸಿದ ಇಂದಿನ ನವನಾಗರಿಕತೆಯ ಬಿರುಗಾಳಿಗಾಗಲಿ, ಯಾಂತ್ರಿಕ ಸಂಸ್ಕೃತಿಯ ಮುಗಿಲು ಮಿಂಚುಗಳಿಗಾಗಲಿ, ಅವಿನೀತವರ್ತನೆಯ ಸಿಡಿಲು ಮಳೆ ಗಾಳಿಗಳಿಗಾಗಲಿ, ಸಿಲುಕಿ ಸೋತು ಸೊಪ್ಪಾದ ಒಂದೇ ಒಂದು ವ್ಯಕ್ತಿಯಾದರೂ ಆಗ ಇದ್ದಿಲ್ಲವಂತೆ. ಹಾಗೆಂದ ಮೇಲೆ ಸಾಮಾನ್ಯ ಸಂಸಾರಕ್ಕೆ, ಸಮಾಜಕ್ಕೆ, ಸಂಕಟವೆಲ್ಲಿಂದ ಬರಬೇಕು? 'ಉದಾರ' ಎಂಬುದು ನೃಪತುಂಗ ದೇವನ ಬಿರುದು. ಸಾರ್ಥಕವಾದ ಬಿರುದದು. ಕಲ್ಲುಹರಳನ್ನೂ ನೆಲ್ಲಿನೊಡನೆ ಮಾರಾಟವೆಸಗುವ ಅಂಗಡಿಗಾರನ ಬಿರುದಲ್ಲ.

ಬೇಕಾದರೆ ಶಾಸನಾಧಾರವನ್ನೇಕ್ಷಿಸಬಹುದು. ಒಮ್ಮೆ ನಮ್ಮ ಕನ್ನಡ ನಾಡಿನಲ್ಲಿಯೂ ಬರಗಾಲ ತಲೆಯೆಕ್ಕಿತಂತೆ. ನಾಡವರಿಗಿಂತಲೂ ಹೆಚ್ಚಾಗಿ ಅರಸನ ಮನಸ್ಸು ಕಳವಳಿಸಿತು. ಹೌದು; ಇಂದಿನ ಸಾಮಾಜಿಕ ಭಾವನೆ ಅಂದಿ ನವರ ತಕ್ಕಡಿಯಲ್ಲಿ ತೂಗುತ್ತಿರಲಿಲ್ಲ. 'ರಾಜಾ ಕಾಲಸ್ಯ ಕಾರಣಂ' ಎಂಬುದೇ ಆ ತೂಗುವ ತೊಲೆ. ಅರಸನ ಆಳಿಕೆಯ ಪರಿಣಾಮವಾಗಿ ಕಾಲವೇ ಉತ್ತಮ ಮಧ್ಯಮಾಧಮಗಳಾಗಿ ಮಾರ್ಪಟ್ಟು ಪ್ರಜಾವರ್ಗದ ಜೀವನವನ್ನು ರಂಜಿಸುವುದು ಅಂಜಿಸುವುದು ಭಂಜಿಸುವುದು ಎಂಬುದು ಆ ಮಾತಿನ ಮುಠಿತಾರ್ಥ. ಭಾರತ ಭೂಮಿಯ ಆದರ್ಶ ಮಹಾವ್ಯಕ್ತಿ ಎನ್ನಿಸಿದ ಶ್ರೀರಾಮನಂತೆ ಅಮೋಘ ವರ್ಷ-ನೃಪತುಂಗನು ಕಳವಳಗೊಂಡನು. ನಾಡೊಳಗಿನ ನಾಯಕರನ್ನೆಲ್ಲ ತನ್ನ ಮಹಾಸಭೆಗೆ ಬರಮಾಡಿಸಿಕೊಂಡನು. ಮಂತ್ರಿ ಸಾಮಂತ-ಮಹಾಸಾಮಂತಾ ದಿಗಳಿಂದ ವಿದ್ವನ್ಮಂಡಲದಿಂದ ಕಿಕ್ಕಿರಿದ ಒಡ್ಡೊಲಗದಲ್ಲಿ ಕೃತಾಂಜಲಿಯಾಗಿ

ಎದ್ದು ನಿಂತನು :—“ಅಭೂತಪೂರ್ವವಾದ ಈ ಬರಗಾಲದ ಸನ್ನೆಗಳಿಗೆ ನಿದಾನ ವೇನಾಗಿರಬಹುದು ? ನಿವಾರಣೋಪಾಯ ಹೇಗೆ ?” ಎಂದು ಕೇಳಿಕೊಂಡನು. ಹಲವರು ಸುಮ್ಮನಾಗಿದ್ದರೂ ಲೋಕ ಪ್ರಸಿದ್ಧನಾದ ಜೋಯಿಸನೊಬ್ಬನು ಎದ್ದು ನಿಂತು ಹೀಗಾಡಿದನಂತೆ :—“ಮಹಾಸ್ವಾಮಿ, ಕಾರಣವಿಲ್ಲದೆ ಕಾರ್ಯವಿಲ್ಲ, ಎಂಬುದು ನಿರ್ವಿವಾದವಷ್ಟೆ ? ಈಗ ಆ ಕಾರಣದ ಹೊಲಬನ್ನು ಹುಡುಕುವುದಕ್ಕಿಂತಲೂ ಹೆಚ್ಚಾಗಿ ಕಾರ್ಯವನ್ನು ಬಗೆಹರಿಸಿಬಿಡುವುದೇ ಅತ್ಯಾವಶ್ಯಕವೆನ್ನಿಸಿದೆ. ಅದೇನೋ ಕಾರಣದಿಂದ ಸೌಭಾಗ್ಯದೇವತೆಯಾದ ಲಕ್ಷ್ಮಿದೇವಿಯ ಮನಮುನಿಸು ನಮ್ಮ ನಾಡಿನ ಮೇಲೆ ಹರಿಯಲಾರಂಭಿಸುವಂತಿದೆ. ಆಕೆಯನ್ನು ಪೂಜಿಸಿ ಮನುಷ್ಯ ರಕ್ತವನ್ನು ಬಲಿಯಾಗಿ ಸಮರ್ಪಿಸಿದಲ್ಲಿ ಮುಂದಿನ ಅವಗಡದ ಬೇರು ಕಿತ್ತುಹೋಗುವುದು.”

ರಾಜಭಕ್ತಿಪೂರಿತವಾದ ಪ್ರಜಾವರ್ಗದ ಹುರುಪಿನ ಎದೆಯೊಲವಿನಲ್ಲೇ ರಾಜ್ಯಲಕ್ಷ್ಮಿದೇವಿ ನೆಲಸಿರುವುದೆಂದು ನೃಪತುಂಗನಿಗೆ ಗೊತ್ತಿದ್ದ ಸಂಗತಿ. ಅದರಿಂದ ಕೂಡಲೆ ಸ್ನಾನವೆಸಗಿ ಪರಿಶುದ್ಧನಾಗಿ ಆ ನೆರೆದ ನಾಡವಂದಿರಿನಲ್ಲೇ ಲಕ್ಷ್ಮಿದೇವಿಯನ್ನರ್ಚಿಸಿದನು. ಯಾರ ರಕ್ತಬಲಿ ಸಮರ್ಪಿತವಾಗುವುದೋ ಎಂದು ಮಂದಿ ಬೆರಗಾಗಿ ನೋಡುತ್ತಿತ್ತು. ಫಕ್ಕನೆ ತನ್ನ ಕಿಗ್ಗತ್ತಿಯನ್ನು ಸೆಳೆದನಂತೆ. “ಮಹಾದೇವಿ, ನಿನ್ನ ಬೇಸರಿಕೆಯ ಕುರುಹಾದ ಈ ಬರಗಾಲದ ಆವರಣಕ್ಕೆ, ಲೋಕನಾಯಕನೆನ್ನಿಸಿದ ನನ್ನ ಈ ಕೈಯ ನ್ಯೂನತೆಯೇ ಕಾರಣವಿರಬೇಕು. ಅದರಿಂದ ಈ ಕೈಯನ್ನೇ ತಿಕ್ಷಿಸಿ ನಿನ್ನಡಿಗ ರಕ್ತಬಲಿಯನ್ನರ್ಪಿಸುತ್ತೇನೆ. ತೃಪ್ತಳಾಗು, ಪ್ರಜಾವರ್ಗದಲ್ಲಿ ಪ್ರಸನ್ನಳಾಗು.” ಎಂದು ಪ್ರಾರ್ಥಿಸಿ ಬೆರಳನ್ನು ತುಂಡಿಸಿ ಸರ್ರನೆ ಸುರಿವ ನೆತ್ತರ ಧಾರೆಯಿಂದ ದೇವಿಯನ್ನರ್ಚಿಸಿದನಂತೆ. ನೆರೆದ ಜನಸಂದಣಿ ಬೆರಗಾಗಿ ಹೋಯಿತು. ಆ ನಿಮಿಷವೇ ಮೇರೆಯಾಗಿ ತಡೆದ ಬರಗಾಲ ಮಾಯವಾಗಿ ಹೋಯಿತು. ಮಾತಿದು ಬರಿಯ ಪರಂಪರಾಯಾತವಾಗಿ ಬಂದ ಹಳಸಿದ ಮಾತಲ್ಲ. ಅವನ ಆ ಹಿಂದಿನ ಕಾಲದಲ್ಲೇ ಶಾಸನಾಕ್ಷರದಲ್ಲಿ ಕೆತ್ತಿ ಈಗಲೂ ನರ್ತಿಸುತ್ತಿರುವ ಮಾತು. ಅರಸನ ಅಂಥ ಪ್ರಜಾ ಪ್ರೇಮವನ್ನರಿತ ನಾಡವರು, ಅದು ಮೊದಲೊಂದು ಆಲಸ್ಯವನ್ನುಳಿದರು ; ಮೈಮರೆದು ಒಕ್ಕಲುತನದಲ್ಲಿ ಸರ್ವತೋಮುಖವಾಗಿ ದುಡಿಯಲಾರಂಭಿಸಿದರು ; ಅದರಿಂದಾಗಿ ಹುಲುಸಾದ ಬೆಳೆ ಬೆಳೆದು ಬರಗಾಲ ತೊಲಗಿಹೋಯಿತು, ಎಂದು ಈ ಸಾವಿರ.

ವರ್ಷಗಳಿಂದಿತ್ತಣ ನಾಗರಿಕರಾದವರು ಬೇಕಾದರೆ ಹೇಳಬಹುದು. ನೃಪತುಂಗನ ಪ್ರಜಾರಂಜಕತನದ ಹೊಲಬನ್ನು ಕಾಣಿಸುವುದಷ್ಟೇ ಪ್ರಕೃತದ ಗುರಿ.

ಸಾವಿರ ವರ್ಷಗಳೊಳಗಿನ ತಿಂಗಳು—ದಿನಗಳೆಡೆಯಲ್ಲಿ ಸಿಲುಕಿ ಗಸಣಿ ಗೊಂಡರೂ ನೃಪತುಂಗನ ಹೆಸರು ಸವೆದು ಹೋಗಿಲ್ಲ. ಕನ್ನಡ ಸಾಹಿತ್ಯ ಕ್ಷೇತ್ರ ದಲ್ಲಂತೂ ಆತನ ಹೆಸರೆಂದರೆ ಸಹಸ್ರ ನಾಮ. ಇನ್ನೊಬ್ಬನೆದೆಯಾದರೆ ಅಂಥ ಬಗೆಬಗೆಯ ರಾಜಕೀಯ ಸಾಮಾಜಿಕ ಸಂಕಷ್ಟಗಳಿಂದಿರುತ್ತಿದ್ದಲ್ಲಿ ಭಸ್ಮಾವ ತೇಷವಾಗುತ್ತಿತ್ತು. ಅವನದಾದುದರಿಂದಲೇ, ಪುಟಕ್ಕೇರಿದ ಕಾಂಚನವಾ ಯಿತು. ರಾಜಕುಲೀನರೊಳಗೂ ಇಂಥ ವ್ಯಕ್ತಿ ಇದೆಯೇ ಎಂದು ಕೆಲವರು ಶಂಕಿಸುತ್ತಿದ್ದರು. ಶ್ರೀರಾಮ—ಧರ್ಮರಾಜರನ್ನು ಬೆರಳೆತ್ತಿ ಕಾಣಿಸಿ ಅಂಥ ಶಂಕೆಯನ್ನು ಬಲ್ಲವರು ನಿವಾರಿಸುತ್ತಿದ್ದರು. ಇದಕ್ಕೆ ಅವನ ಸ್ವಶಕ್ತಿ ಮಾತ್ರವೇ ಅಲ್ಲ; ನರನರಗಳಲ್ಲಿ ತುಂಬಿದ ವಾಂಶಿಕವಾದ ರಕ್ತಬಲವೂ ನೆರವಾಯಿತು ಎನ್ನು ಬೇಕು. ಚರಿತ್ರಪ್ರಸಿದ್ಧನೆನ್ನಿಸಿದ ಅಕಾಲವರ್ಷ ನಿರುಪಮ—ಧ್ರುವರಾಜನ ಮೊಮ್ಮಗನು ಮಾತ್ರವೇ ಅಲ್ಲ; ಶಾಸನ ಪ್ರಖ್ಯಾತನಾಗಿ ಹಿಮವದ್ಗಿರಿಯಿಂದ ಹಿಡಿದು ತೆಂಕಣ ಲಂಕಾಂತವಾದ ಭಾರತ ಭೂಮಿಗೆ ಚಕ್ರವರ್ತಿ ಎನ್ನಿಸಿದ ಜಗತ್ತುಂಗ-ಗೋವಿಂದ ರಾಜನ ಏಕಮಾತ್ರ ಕುಮಾರನು. ನೃಪತುಂಗನ ತಾಯಾದರೂ ಸಾಮಾನ್ಯಳಾದ ರಾಜಕುಮಾರಿಯಲ್ಲ. ಕೌಸಲ್ಯಾದೇವಿ ಶ್ರೀ ರಾಮನನ್ನು ಹೇಗೋ ಹಾಗೆ ನೃಪತುಂಗನನ್ನು ಹಡೆದು ಕೃತಾರ್ಥಳಾದ ಗಾಮುಂಡಬ್ಬೆಯೇ ಆ ನಾರೀ ಶಿರೋಮಣಿ. ಗೋವಿಂದ ರಾಜನು ಭಾರತ ಭೂಮಿಯ ನಡುವಣ, ವಿಂಧ್ಯಾದ್ರಿಯ ತಪ್ಪಲಲ್ಲಿ ನೆಲೆವಡೆದ ರೇವಾ ರಾಜ ಧಾನಿಯ 'ಶ್ರೀ ಭವನ' ಎಂಬ ಅರಮನೆಯಲ್ಲಿ ನೆಲಿಸಿ ತನ್ನ ಜಗತ್ತುಂಗ ಬಿರು ದನ್ನು ಸಾರ್ಥಕವನ್ನಾಗಿ ಮಾಡಿದ ಮಹಾವೀರನು. ನೃಪತುಂಗನು ಅಲ್ಲಿಯೇ ಜನಿಸಿದನು. ಆದರೆ ಗೋವಿಂದನು ಕ್ರಿ.ಶ. ಸುಮಾರು ೭೧೨ರಲ್ಲಿ ದಿವಂಗತ ನಾದನು. ಆಗ ನೃಪತುಂಗನು ಬಲುಕಿರಿಯ ಕುಮಾರನಿದ್ದನು. ಅದರಿಂದ ಆ ರಾಜಧಾನಿಯೂ, ವಿಂಧ್ಯಪ್ರಾಂತ್ಯದ ಉತ್ತರೋತ್ತರ—ಕನ್ನಡನಾಡೂ ಹಿಂದಿನ ಅಂತಶ್ಯತ್ರುಗಳ ಹಂಚಿಕೆಗಾಸರೆಯಾಯಿತು. ಆದರೂ ಚದುರನಾದುದರಿಂದ ಅವರ ಬಲೆಯಿಂದ ತಪ್ಪಿಸಿಕೊಂಡು, ತೆಂಕಣ ಭಾಗದ ಮಲಖೇಡ ರಾಜಧಾನಿ ಯನ್ನು ನಿರ್ಮಿಸಿಕೊಂಡು ಅಲ್ಲಿ ನೆಲಿಸಿದನು. ಅದರಿಂದ, ಉತ್ತರೋತ್ತರಭಾಗದ

ಕನ್ನಡ ನಾಡು ನಾಮಾವಶೇಷವಾದರೂ, ಕಾವೇರಿಯಿಂದ ಮಾಗೋದಾವರಿ
ವರೆಗಿನದು ನೆಲೆಗೊಂಡಿತು.

o

o

o

o

ನೃಪತುಂಗನ ಈ ಆಳಿಕೆ ದೃಢವಾಗಿ ನೆಲೆಗೊಳ್ಳುವಲ್ಲಿ ಅವನ ಧಾರ್ಮಿಕ
ರಾಜನೀತಿ ಕುಶಲತೆಯೇ ಪ್ರಮುಖ ಕಾರಣವೆನ್ನಬೇಕು. ಅದನ್ನು ಕೆಲಸ
ದಲ್ಲಿ ಅಜ್ಞಿತ್ತುವ ಬಲುಮಂದಿ ಮಂತ್ರಿ—ಸಾಮಂತ—ಸೇನಾನಾಯಕರೂ
ಅವನಿಗನುವಾಗಿದ್ದರು. ಅವರೊಳಗೂ ಬಂಕೆಯನೆಂಬ ಮಹಾವೀರನೇ ಮೇಲು
ಮಟ್ಟದವನು. ನೃಪತುಂಗನೇ ಶಾಸನವೊಂದರಲ್ಲಿ *“ಜಳಜಳಿಸುವ ನನ್ನ
ಬೇರೊಂದು ಖಡ್ಗವೋ ಎಂಬಂತಿರುವವನು” ಎಂದು ಬಣ್ಣಿಸುವ ಮಾತಿನಿಂದಲೇ
ಆ ಬಂಕೆಯನ ಯೋಗ್ಯತೆ ಬಯಲಾಗುತ್ತಿದೆ. ಅವನ ವೀರತೆಗೆ ರಾಜನೀತಿ
ಜಾತುರೈಕ್ಕೆ ಮೆಚ್ಚಿದ ನೃಪತುಂಗನು ಬನವಸೆ ಹನ್ನೆರಡು ಸಾವಿರ ಸೀಮೆಯ
ನ್ನಿತ್ತು ಆ ಬಂಕೆಯನನ್ನು ಸಾಮಂತ ಪದವಿಗೇರಿಸಿದ್ದನು. ಈ ಬಂಕೆಯನಲ್ಲಿ
ಅಂಥ ವಿಶ್ವಾಸವು ನೀತಿ ಚತುರನಾದ ನೃಪತುಂಗನಿಗೆ ನೆಲೆಗೊಳ್ಳಲು ಇನ್ನೊಂದು
ಪ್ರಬಲವಾದ ಕಾರಣವಿದೆ. ಆ ಬಂಕೆಯನ ವಂಶವು ಹಿಂದಿನಿಂದಲೇ ಪರಂಪರೆ
ವಿಡಿದು ರಾಷ್ಟ್ರಕೂಟಕುಲವನ್ನೊಂದಿ ಎಳಿಗೆಗೊಳ್ಳುತ್ತಾ ಬಂದಿತ್ತು. ಆ ವಂಶದ
ಮೂಲ ಪುರುಷನಾದ ಮುಕುಲನೆಂಬ ವೀರನು ದಂತಿದುರ್ಗನ ತಂದೆಯೂ
ರಾಷ್ಟ್ರಕೂಟ ಕುಲಸ್ಥಾಪಕನೂ ಆದ ಇಂದ್ರರಾಜನ ಬಲಗೈಯ ಬಂಟನಾಗಿದ್ದ
ನಂತೆ. ಆ ಮುಕುಲನ ಕುಲದಲ್ಲಿ ಎರಕೋರಿ ಎಂಬಾತನು ಜನಿಸಿದನು. ಅವನು
ಮತ್ತಿನ ನಿರುಪಮ ಧ್ರುವದೇವನ ಹಾಲಿನೊಡನೆ ನೀರಾಗಿ ಬೆರಸಿದ್ದನು.
ಎರಕೋರಿಯ ಮಗನಾದ ಧೋರ(ಧ್ರುವ)ನು, ಧ್ರುವ ಕುಮಾರನಾದ ಚಕ್ರ
ವರ್ತಿ ಗೋವಿಂದ ರಾಜನ ಸೇನಾನಾಯಕನು. ಆ ಧೋರನಿಗೆ ವಿಜಯಾಂಬೆ
ಎಂಬರಸಿಯಲ್ಲಿ ಉದಯಿಸಿದ ವೀರನೇ ಬಂಕೆಯನು. ಹೀಗೆ ಕುಲವಿಡಿದು
ಬಲಿದು ಬಂದ, ಎಳವೆಹಿಡಿದು ಒಡನಾಡಿ ಬಳಿದು ಬಂದ, ಬಂಕೆಯನಲ್ಲಿ ನೃಪ
ತುಂಗನ ವಿಶ್ವಾಸವು ಬೇರೂರಿಕೊಂಡಿತ್ತು. ಅರಸನ ಅಪ್ಪ ಸೇನಾಪತಿಯಾಗಿದ್ದ
ಬಲುಮಂದಿ ಹಗೆಹೆಸರುಗೊಂಡ ಹಗೆಗಳ ಸಂದಣಿಗಳನ್ನು ಹೊಗೆಯನ್ನಾಗಿ

*‘ಮದೀಯೋ ವಿತತಜ್ಯೋತಿರ್ನಿಶಿತಾಸಿರಿ ವಾಪರಃ’ - ಕೊಳನೂರು—ಶಾಸನ.

ಮಾರ್ಪಡಿಸಿದಾತನೆಂದರೆ ಆ ವೀರ ಬಂಕೆಯನೇ. ಬಂಕೆಯನಲ್ಲಿ ಅರಸನಿಗೆ, ಅರಸನಲ್ಲಿ ಬಂಕೆಯನಿಗೆ ನೆಲಸಿ ಬಲಿತ್ತಿದ್ದ ಆ ಪ್ರೇಮ ಭಕ್ತಿಗಳಿಗೆ ಅವುಗಳೇ ಅಲ್ಲದೆ ಬೇರೆ ಹೋಲಿಕೆಗಳಿಲ್ಲ. ಸಾಮಂತ ಪದವಿಗೇರಿದರೂ ಆತನು ಅರಸನಲ್ಲಿ ತನ್ನಗಿದ್ದ ಭೃತ್ಯಭಾವವನ್ನೇ ಬಿಗಿವಿಡಿದ್ದನು. ಅದರಿಂದ ಆಗಾಗ ತನ್ನ ರಾಜ ಧಾನಿಗೆ ಹೋಗಿಬರುತ್ತಿದ್ದರೂ ಹೆಚ್ಚಾಗಿ ಆತನ ತಂಗುದಾಣವೆಂದರೆ ಮಾನ್ಯ ಪೇಟವೇ ಆಗಿತ್ತು. ಅದರಿಂದ ನಾಡಿನ ದಿನಂಪ್ರತಿಯಾಳಿಕೆ ಸಾಗಲಿಕ್ಕೆ ಯಾವತ್ತೂ ಬಗೆಯ ಾಡರೂ ಇದ್ದಿಲ್ಲ. ಗಣಪತಿ ಭಟಾರನೆಂಬ ಮಹಾ ಪ್ರಧಾನನು ರಾಜ್ಯಾಂಗಗಳನ್ನೆಲ್ಲ ಸನ್ನೆಯಲ್ಲಿರಿಸಿ ಪಾಲಿಸುತ್ತಿದ್ದನು. ನೃಪತುಂಗನಿಗೆ ಬಂಕೆಯನಲ್ಲಿ ಯಾವ ರೀತಿಯ ವಿಶ್ವಾಸವೋ ಅದೇ ರೀತಿಯ ವಿಶ್ವಾಸವು ಬಂಕೆಯನಿಗೆ ಗಣಪತಿ ಭಟಾರನಲ್ಲಿದ್ದುದಂತೆ. ಅದರಿಂದಲೇ ನಿಶ್ಯಂಕನಾಗಿ ಬಂಕೆಯನು ರಾಜಸನ್ನಿಧಿಯಲ್ಲಿ ಹೆಚ್ಚಾಗಿ ಸುಳಿದಾಡುತ್ತಿದ್ದುದು. ಪರಾಂಬರಿಸಿರಿ:— ನಾಡೊಡೆಯನಾದ ನೃಪತುಂಗನು ಉದಾರ ವೈಷ್ಣವ ಮತೀಯನು. ಬಂಕೆಯನು ಅಚ್ಚ-ಜೈನನು. ಗಣಪತಿ ಭಟಾರನೆಂದರೆ ವೈದಿಕ ಬ್ರಾಹ್ಮಣನು. ಮೂವರೂ ರಾಜಕೀಯ ಸಾಮಾಜಿಕ ಧಾರ್ಮಿಕಾದಿ ವಿಷಯಗಳಲ್ಲಿ ತ್ರಿವೇಣಿಯಾಗಿ ಬೆರೆದು ಹೆಣೆದು ಅದರ್ಶ ವ್ಯಕ್ತಿಗಳೆನ್ನಿಸಿ ತೊಡಕಿಲ್ಲದಂತೆ ಲೋಕವನ್ನು ಪಾಲಿಸುತ್ತಿದ್ದರು.

ನೃಪತುಂಗನ ನೀತಿಚತುರತೆ, ಕಲಾಪರಿಣತಿ, ಸರ್ವಮತ ಸಾಮರಸ್ಯ ಭಾವನೆ, ಮೇಲಾಗಿ ಕಾರ್ಯದಲ್ಲಿ ಅಚ್ಚೊತ್ತುತ್ತಿದ್ದ ಉದಾರತೆಗಳನ್ನು ಬಣ್ಣಿಸ ಬೇಕಾಗಿಲ್ಲ. ಉಮಾದೇವಿ ಎಂಬರಸಿಯಲ್ಲಿ ಕೃಷ್ಣನೆಂಬ ಕುಮಾರನೂ, ಚಂದ್ರ ಬ್ಬಲಬ್ಬಿ ಶಂಖಾದೇವಿಯರೆಂಬ ಕುಮಾರಿಯರೂ ಜನಿಸಿ ಹರೆಯದ ಹಂತವನ್ನೇ ರುತ್ತಿದ್ದರು. ಕುಮಾರನು, ಸ್ವಲ್ಪವೇ ಕಾಲಕ್ಕೆ ಮೊದಲು ಯುವರಾಜ ಪದವಿ ಯನ್ನಲಂಕರಿಸಿ ರಾಜಕೀಯ ಕಾರ್ಯಭಾರದ ಹೋಗು-ಹೊಕ್ಕುಗಳ ತಾಗು-ತಕ್ಕುಗಳಲ್ಲಿ ಪಳಗುತ್ತಿದ್ದನು. ವೀರ ಬಂಕೆಯನು ಮುಖ್ಯಪ್ರಾಣನೆಂತೆ ಮಹಾ ರಾಜನ ಅಂತರಂಗ ಬಹಿರಂಗಗಳಲ್ಲಿ ಮುಖ್ಯಪ್ರಾಣವೇ ಆಗಿದ್ದನು.

ಬಲಗೈಬಂಟಿ

ಕೀರ್ತಿನಾರಾಯಣನೆನ್ನಿಸಿದ ಜಗತ್ತುಂಗ ಗೋವಿಂದ ರಾಜನ ಕಾಲದಲ್ಲಿ ಆ ರಾಜ ದಂಪತಿಗಳ ಹೇಲಾ (ವಿಲಾಸ) ನಗರಿಯಾಗಿದ್ದುದನ್ನೆ ಮತ್ತೆ ಮಲ ಖೇಡ ಎಂದು ಕರೆಯುತ್ತಿದ್ದುದು. ಅಂದು ನಗರಿಯ ಸುತ್ತಮುತ್ತಲೂ ಮಲೆ ಹಂದರವಾಗಿ ಹಬ್ಬಿಕೊಂಡಿತ್ತು. ಅದರೊಳಗಿನ ಅರಮನೆಯಲ್ಲಿ, ಆಗಾಗ ಅರಸನು ಸಪರವಾರನಾಗಿ ಬಿಜಯಂಗೈದು, ಖೇಲನ (ವಿಲಾಸ) ಮಗ್ನನಾಗಿದ್ದು, ಹಿಂದಿನ ಅರಸಾಳಿಕೆಯ ಬೇವುಬೇಸರಗಳನ್ನುಳಿದು ಹುರುಪುಗೊಂಡು ಹೋಗುತ್ತಿದ್ದನು. ಆ ಮಲಖೇಡವೇ ನೃಪತುಂಗನ ರಾಜಧಾನಿಯಾಗಿ ಮಾರ್ಪಟ್ಟು ರಾಜಕೀಯವಾಗಿ ಮಾನ್ಯಖೇಟ ಎನ್ನಿಸಿದರೂ ಲೋಕದಬಾಯಲ್ಲದ ಮಲ ಖೇಡವೇ ಆಗಿತ್ತು. ಆದರೇನು? ಹಿಂದಿನ ಮಲೆಗೆಲೆಗಳೆಲ್ಲ ಗೊತ್ತಿನಗುರಿಗಾದರೂ ಎಡೆಯಿಲ್ಲದಂತೆ ತೊಲಗಿ ಹೋಗಿತ್ತು. ಅದೇ ಇದೆಂದು ಗುರುತಿಸುವಂತಿರಲಿಲ್ಲ. ಚಚ್ಚಾಕವಾಗಿ ಅರಸನೆಡೆಯಂತೆ ಉದಾರವೆನ್ನಿಸಿ ವಿಸ್ತರಿಸಿಕೊಂಡಿದ್ದುದು. ಆಡಂಬರಕ್ಕೆಡೆಯಿಲ್ಲದ ಸೊಬಗು, ಸೊಬಗಿನ ಸೀಮೆಯನ್ನು ಮೀರದ ಬಾಳಿಕೆ, ಬಾಳಿಕೆಯ ಹಜ್ಜೆಯಲ್ಲಿ ಹಜ್ಜೆಯಿಡುವ ದಾನಮಾನ, ದಾನಮಾನಕ್ಕನುವಾದ ನಡವಳಿ, ನಾಗರಿಕ ಪ್ರಜಾವರ್ಗದ ಜೀವನದಲ್ಲಿ ಹಾಸಾಗಿ-ಹೊಕ್ಕಾಗಿ ಬಟ್ಟೆ ಗೊಂಡಿತ್ತು. ಕೊಂಕನ್ನೇ ಮಸೆಯುತ್ತಿದ್ದ ಚಾಳುಕ್ಯ-ಗಂಗ ಪ್ರಮುಖರಾದ ಸಾಮಂತರು ತಣ್ಣಗಾಗಿ ಸಲುವಳಿಗೊಂಡು ಹೊಕ್ಕು ಹೊರಡುತ್ತಿದ್ದುದರಿಂದ ನಾಡೆಲ್ಲ ಪ್ರಶಾಂತವಾಗಿತ್ತು. “ಯಾರನ್ನಾದರೂ ನಂಬಬಹುದು, ಚಾಳುಕ್ಯಗಂಗ ರಿಂದರೆ ಬುದಿಯೊಳಗಿನ ಕೆಂಡ” ಎಂದು ನೃಪತುಂಗನು ಆಡುತ್ತಿದ್ದನಂತೆ.

ಮಳೆಗಾಲದ ಆರಾಟ ಹೋರಾಟಗಳೆಲ್ಲ ಮುಗಿದು ಚಳಿಗಾಲದ ನರ್ತನಕ್ಕೆ ನಾಂದಿಯಾಗಿತ್ತು. ಸೂರ್ಯದೇವನು ನಗುತ್ತಾ ಪಡುಗಡೆಯ ಬೆಳುಮುಗಿಲ ಪರದೆಯತ್ತ ಸರಿಯುತ್ತಿದ್ದನು. ರಾಜಭವನದ ಮೇಲುಪ್ಪರಿಗೆಯ ಪಶ್ಚಿಮ ವಾಟದಲ್ಲಿ ಮಹಾರಾಜನು ಆಸನಾಸೀನನಾಗಿದ್ದರೆ ಬಂಕೆಯನು ಅತ್ತಿತ್ತ ಅಲೆ ದಾಡುತ್ತಿದ್ದನು. ನೋಟವದು ಇಬ್ಬರ ಕಣ್ಮನಗಳನ್ನು ಅವರವರ ಭಾವನಾನುಸಾರವಾಗಿ ಸೆಳೆಯುತ್ತಿತ್ತು. ಅದರಿಂದ ಮಾತುಗೀತುಗಳ ಕವಲುದಾರಿಗೆ ಎಡೆ ಇದ್ದಿಲ್ಲ. ದಿನಪತಿಬಿಂಬವು ಮೋಡದೆಡೆಯಲ್ಲಿ ಮರದೆಲೆಗಳ ಸೆರೆಗಳಲ್ಲಿ ನಸುನಸು

ವಾಗಿ ಮರೆಯಾಗಿ ಮಿರುಗಲಾರಂಭಿಸಿತು. ಅದನ್ನೇ ಪರಾಂಬರಿಸುತ್ತಿದ್ದ ದೊರೆಯ ಮನಸ್ಸು ಅದೊಂದು ಯೋಗ ಸಮಾಧಿಯಲ್ಲಿ ಮುಳುಗಿಹೋಗಿತ್ತು. ಲಾಕಿಕಾ ನಂದದಲ್ಲಿ ತೇಲಾಡುತ್ತಿದ್ದ ಬಂಕೆಯನ ಬಗೆ, ಆ ಸೂರ್ಯಬಿಂಬದ ಹಜ್ಜೆ ಯಲ್ಲಿ ಹಜ್ಜೆ ಯಿಟ್ಟು, ನಲಿದಾಡುತ್ತಿದ್ದುದು. ಅಷ್ಟರಲ್ಲಿ ದಿನಮಾಣಿಯ ನಸುಗೆರೆ ಕೆಳಗಿಳಿದು ಮಾಸಿಹೋದುದನ್ನು ಹೊರಗಣ್ಣಿನಿಂದ ಕಂಡ ಬಂಕೆಯನ ಹೊರ ಗಣ್ಣು ದೊರೆಯತ್ತ ತಿರುಗಿತು. ಸಮಾಧ್ಯವಸ್ಥೆಯಲ್ಲಿದ್ದ ವನನ್ನು ನೋಡಿ ಅಶ್ಚರ್ಯಚಕಿತನಾದನು. ಒಂದಿಷ್ಟು ಕಳೆದ ಮೇಲೆ ಎಚ್ಚರಕ್ಕೇರಿದ ಅರಸನ ಮುಖವನ್ನೇ ನೋಡುತ್ತಿದ್ದನು.

ನೃಪತುಂಗ:—ಇದೇನು ಬೆರಗಾದವನಂತೆ ನೋಡುತ್ತಿರುವೆ ?

ಬಂಕೆಯ :—ಮಹಾಸ್ವಾಮಿಯವರ ಮುಖಮಂಡಲದಲ್ಲಿ ತಲೆದೋರಿದ ವಿಶಿಷ್ಟ ವಾದ ಸಮಾಧಿಲಕ್ಷಣವೇ ಹಾಗೆ ಬೆರಗಾಗಿಸಿತು.

ನೃಪ:— (ನಕ್ಕು) ಓಹೋ, ಹಾಗೋ?... ಮುಳುಗುತ್ತಿದ್ದ ನೇಸರಬಿಂಬವನ್ನು ಪರಾಂಬರಿಸಿ ಒಂದಿಷ್ಟು ಭಾವನಾಪರವಶನಾದೆನು.

ಬಂಕೆ:— ಉದಯಾಸ್ತವೆಂಬುದು ದಿನಂಪ್ರತಿಯ ವಾಡಿಕೆಯಲ್ಲವೆ ? ಆದರಿಂದ ತಮ್ಮಲ್ಲಿ ಈ ಬಗೆಯ ಬದಲಾವಣೆಗೆ ಏನು ಕಾರಣ ?

ನೃಪ:— ಕಾಲದೇಶಾನುಸಾರವಾಗಿ ಮಾರ್ಪಡುತ್ತಿರುವುದು ಜೀವತ್ವದಾರ್ಥಗಳ ಪ್ರಕೃತಿ. ಏನೂ ಬದಲಾವಣೆ ಇಲ್ಲದಿರುವುದು ನಿರ್ಜೀವ ದ್ರವ್ಯಗಳ ಸ್ವಭಾವ. ಆಯಾ ವ್ಯಕ್ತಿಗಳ ಪ್ರಕೃತಿಯ ಮಟ್ಟಕ್ಕನುವಾಗಿಯೇ ವ್ಯತ್ಯಾಸವು ತಲೆದೋರುವುದರಲ್ಲೇನೂ ಅಶ್ಚರ್ಯವಿಲ್ಲ.

ಬಂಕೆ :—ಮುಳುಗುತ್ತಿದ್ದ ಸೂರ್ಯಬಿಂಬವನ್ನೀಕ್ಷಿಸಿ ನಾನೂ ಆನಂದಮಗ್ನ ನಾದೆನು. ಆದರೆ ತಮ್ಮದಿದು ಬರಿಯ ಆನಂದಮಗ್ನತೆಯಾಗಿ ತೋರಲಿಲ್ಲ.

ನೃಪ :—(ಮಂದಹಾಸದಿಂದ) ಹೌದು. ಹೇಳಿದೆನಲ್ಲವೆ, ಅದೆಲ್ಲ ಆಯಾ ವ್ಯಕ್ತಿಗಳ ಪ್ರಕೃತಿಯನ್ನೊಂದಿಕ್ಕೊಂಡಿದೆ ಎಂದು ? ಮಗನಿಗೆ ಮುತ್ತಿನ ಗೊಂಚಲಾಗಿ ತೋರಿದ ತಂದೆಯ ನೆರೆಮಾಸೆ, ಆತನಿಗೆ ಮೃತ್ಯುವಿನ ಕರೆಯೋಲೆಯ ವಿಳಾಸವಾಗಿ ತೋರಬಹುದು.

ಬಂಕೆ :—(ಸಖೇದಾಶ್ಚರ್ಯದೊಡನೆ) ಕ್ಷಮಿಸಬೇಕು. ಈ ಮಾತಿನ ತಾತ್ಪರ್ಯವನ್ನು ವಿಶದವಾಗಿ ನಿರೂಪಿಸಬೇಕು.

ನೃಪ :—ಹಾಗಾದರೆ ಸಾವಧಾನದಿಂದ ಪರಾಂಬರಿಸು. ನಮ್ಮ ಕುಮಾರ ಕೃಷ್ಣನೆಂದರೆ ಇನ್ನೂ ಕುಮಾರನೇ. ಬೆಳ್ಳಗಿದ್ದುದೆಲ್ಲ ಸಕ್ಕರೆಯೆಂದು ಭ್ರಮಿಸಿಬಿಡುತ್ತಾನೆಂಬ ಸಂದೇಹವಿದೆ. ಆ ಸಂಜೆಯ ಸೂರ್ಯನಂತೆ ನನಗೆ ಹರಯವೇರುತ್ತಾ ಇದೆ. ನಮ್ಮ ತೀರ್ಥರೂಪರು ಜೀವಂತರಾಗಿದ್ದಲ್ಲಿ ಅವರ ತಾಳಕ್ಕೆ ಲಯವಾಗಿ ಬೆರೆದುಕೊಂಡಿದ್ದವರಲ್ಲವೆ ಚಾಳುಕೃ ಗಂಗಾರಾಜರೆಂದರೆ ? ಅವರು ಅಕಾಲದಲ್ಲಿ ದೈವಾಧೀನರಾದ ಕೂಡಲೇ ನಮ್ಮ ಪುರಾತನವಾದ ರೇವಾ ರಾಜಧಾನಿಯನ್ನು ಸೇನಾ ಸಮೇತರಾದ ವೆಂಗಿಯ ವಿಜಯಾದಿತ್ಯನೂ ಅವನ ಮಗ ವಿಷ್ಣುವರ್ಧನನೂ ಸುಲಿದು ಬಿಟ್ಟರು. ನಾನು ಬಲು ಕಿರಿಯನಾಗಿದ್ದುದರಿಂದ, ನಾನಾ ಬಗೆಯ ಶೋಷಕನ ಬಲೆಯಿಂದ ತಪ್ಪಿಸಿಕೊಂಡು ಇಲ್ಲಿ ನೆಲಸುವುದರಲ್ಲೇ ಬೇಕುಸಾಕಾಗಿಹೋಯಿತು. ಸೂರ್ಯಾಸ್ತವನ್ನು ಪರಾಂಬರಿಸುವಲ್ಲಿ ಈಗ ಆ ಅವಸ್ಥೆ ಮತ್ತೊಮ್ಮೆ ನೆನಪಾಗಿ ಭಾವನಾ ತರಂಗದಲ್ಲಿ ತೇಲಾಡಿಹೋದೆನು. ಅಂದು ಕಿರಿಯನಾಗಿದ್ದುದರಿಂದ ನೀನೊಂದನ್ನೂ ಸರಿಯಾಗಿ ತಿಳಿದಿಲ್ಲ. ನಿನ್ನ ತಂದೆ ಕೀರ್ತಿಶೇಷನಾದ ಧೋರನ ನೆರವೂ ಪರಮಾತ್ಮನ ದಯವೂ ಇದ್ದು ದರಿಂದ ಇಷ್ಟಾದರೂ ಆಯಿತು ಎನ್ನುವ. ಈಗಿನ ನಮ್ಮ ಅಂತಶ್ಚಿತ್ತಗಳಾದ ಗಂಗ ರಾಜಾದಿಗಳು ಅಂಥದೇ ಹೂಣಿಕೆಯನ್ನು ಬೇರೊಂದು ಬಗೆಯಲ್ಲಿ ಪೋಣಿಸುತ್ತಿದ್ದಾರೆಂದು ಭಾಸವಾಗುತ್ತಿದೆ.

ಬಂಕೆ :—ಅದೇನು ?

ನೃಪ :—ಗಂಗಾರಾಜ ರಾಜಮಲ್ಲನ ಕುಮಾರ ಬೂತುಗನಿಗೂ ನಮ್ಮ ಕುಮಾರನಿಗೂ ಎರಡ ನೀರು ಸೋರದ ಕೆಳತನವಾಗಿಬಿಟ್ಟಿದೆ. ಆತನಿಗೆ ನಮ್ಮ ಹಿರಿಯ ಕುವರಿ ಚಂದ್ರಬ್ಬಲಬ್ಬೆಯನ್ನು ವರಿಸಬೇಕೆಂಬ ಉದ್ದೇಶವಂತೆ. ಅದು ಪುರುಷಾರ್ಥ ಕಾಮವೇ ಆದರೆ— ಮಾತ್ರವಲ್ಲ ಪರಸ್ಪರವಾಗಿ ನೆಲೆಗೊಂಡಿದ್ದರೆ, ನಮ್ಮದೇನೂ ಆಕ್ಷೇಪವಿಲ್ಲ. ಗಂಗರಾಜರೆಂದರೆ ನಾಡಾಡಿ ಮನೆತನದವರಲ್ಲ.

ಬಂಕೆ :—ಹಾಗಾದರೆ ಅದು ಅಂಥ ನಲ್ಮೆಯಲ್ಲವೆಂಬುದಕ್ಕೆ ಸರಿಯಾದ ಆಧಾರ
ವಿದ್ದಿರಬೇಕಲ್ಲವೆ ?

ನೃಪ :—ಸಂಶಯವೇನು? ಒಳಗೊಳಗಿನ ಸೂತ್ರವದು ಬಹುಕಾಲದಿಂದ ಗಂಟೆಕ್ಕು
ಬಿಗಿಯುತ್ತಾ ಬಂದರೂ ನಮಗಿನ್ನೂ ಹೊರಗಾಗಿಯೇ ಇದೆ.

ಬಂಕೆ :—ಅದೇಕೆ ? ತಮ್ಮ ಸನ್ನಿಧಿಗೆ ಹೊರಗಾಗಿ ಬಂಧುತ್ವವಿದು ಸಾಧ್ಯವಾಗ
ಬಹುದೆಂಬ ಭಾವನೆಯೂ ಅವರಿಗಿರಬಹುದೆ ?

ನೃಪ :—ಇರಲಾರದು. ಒಳಗಂಟು ಬಲಿದು ಬಿಡಿಸಲಾರದ ಅರಿಗಂಟಾಗಿ
ಪರಿಣಮಿಸುವ ವರೆಗೆ ಹಾಗೇ ಇರಬೇಕೆಂದು ಆ ಗಂಟಿನ ಎಣಿಕೆ
ಯಾಗಿರಬೇಕು.

ಬಂಕೆ :—ಹಾಗಾದರೆ ಈ ಸಂಜಿನ ಗುಟ್ಟು ನಮ್ಮವರಿಗೇನೂ ಗೊತ್ತಾಗಿಲ್ಲ
ವೆಂದು ತೋರುತ್ತಿದೆ. ನಮ್ಮವರ ಕೈಯೂ ಇರಬೇಕಲ್ಲವೆ ?

ನೃಪ :—ಹೌದು ಅದೀಗ ಇಷ್ಟೊಂದು ಬೇಸರಕ್ಕಾಸರೆ. ನಮ್ಮ ಕುಮಾರ
ನೆಂದರೆ ಬೆಳ್ಳಗಿದ್ದು ದಿಲ್ಲ ಸಕ್ಕರೆ ಎಂದು ನಂಬುವ ಪ್ರಕೃತಿಯವನು.

ಬಂಕೆ :—ಮಹಾರಾಣಿಯವರಿಗೆ ವಿಷಯವಿದು ಗೊತ್ತಿಲ್ಲವೆ ?

ನೃಪ :—(ನಗುತ್ತ) ಹೂಂ. ಸಂಭಾಷಣಾವಸರದಲ್ಲಿ ಒಸರುತ್ತಿದ್ದ ಆ ಬೂತುಗನ
ಗುಣಬಿಂದುಗಳಿಂದಲೂ ಆಕೆಗದು ಗೊತ್ತಿರಬೇಕೆಂದು ತೋರುತ್ತಿದೆ.
ಆದರೆ, ಗಂಗೆ ವಂತೀಯರ ನೃಪನೀತಿಯ ಚಾಕಚಕ್ಯವೆಲ್ಲ ಈ ಹೆಂಗು
ಸರಿಗೆ ಮಕ್ಕಳಿಗೆ ಏನುಗೊತ್ತು ? ಸಂಜೆಯಾದೊಡನೆ ಬಾಂದಳವನ್ನಾ
ವರಿಸಬೇಕೆಂಬ ತಿಂಗಳಿನಂತೆ ಕೈ ಸಿಲುಕಿಸುತ್ತಿದ್ದಾರವರು. ಬೂತು
ಗನಾದರೂ ಹುಡುಗ; ಈ ನಾಟಕಕ್ಕೆಲ್ಲ ಸೂತ್ರಧಾರನಾಗಿರುವುದು
ಅವನ ತಂದೆ ರಾಜಮಲ್ಲನು.

ಬಂಕೆ :—ಹಾಗಿದ್ದರೆ ಈ ಯುವರಾಜಾದಿಗಳಿಗೆಲ್ಲ ಈ ಗಂಗಾದಿ ಸಾಮಂತರ
ವಕ್ರರಾಜನೀತಿಯ ಒಳವನ್ನು ಸೂಚಿಸಿ ಮುಂದೆ ಜಾಗೃತರಾಗಿರು
ವಂತೆ ತಾವೇ ಆಜ್ಞಾಪಿಸಿರಿ. ಅಪ್ಪಣೆಯಾದರೆ ನಾನೇ ಹೋಗಿ ಗಂಗೆ
ರಾಜನೆದೆಗೆ ರಾಜನೀತಿಯ ಮೆದುನುಡಿಯಿಂದಲೆ ಬಿಸಿ ಹುಟ್ಟಿಸಿ ಬರು
ತ್ತೇನೆ. ಇಂಥ ಅಂತಃಕೃತ್ಯಗಳ ಕೈಯನ್ನು ಇನ್ನೂ ಹೆಚ್ಚಿಗೆ ಸಡಿಲಾಗಿ
ಬಿಟ್ಟರೆ ಅಪಾಯಕರವಲ್ಲವೆ ?

ನೃಪ :—ಹೌದು. ಆದರೆ ಇನ್ನೂ ಒಂದಿಷ್ಟು ಕಾಲಪ್ರತೀಕ್ಷೆ ಮಾಡುವ. ಪ್ರತ್ಯಕ್ಷವಾದ ಅವರ ಅಪರಾಧವನ್ನು ಅವರ ತಲೆಗೇ ಹೊರಿಸುವ ಸಂದರ್ಭ ಒದಗಲಿ. ಬೂತುಗನು ಆಗಾಗ ಬಂದು ಮೇಲಿಂದ ಮೇಲೆ ವಿನಯವನ್ನು ತೋರ್ಪಡಿಸಿಕೊಂಡು ಮನೆಮಂದಿಯಂತೆಯೇ ಇರುತ್ತಾನೆ. ಲೋಕವವರನ್ನೇ ದೂರುವ ಸಂದರ್ಭವನ್ನು ಅವರೇ ಒದಗಿಸಿಕೊಳ್ಳುವಂತಿರುವಲ್ಲಿ ನಾವಾಗಿ ದುಡುಕುವುದು ನೀತಿಯಲ್ಲ. ತಣ್ಣೀರಾದರೂ ತಣಿಸಿ ಕುಡಿಯಬೇಕಲ್ಲವೆ ?

ಬಂಕೆ :—ಹಾಗೆಂದರೆ ?

ನೃಪ :—ಬಿಸಿ ನೀರನ್ನು ತಣಿಸುವ ಉದ್ದೇಶವಲ್ಲ ತಣ್ಣೀರನ್ನು ತಣಿಸುವಲ್ಲಿ. ಮಿಶ್ರಿತವಾಗಿ ಎತ್ತೆತ್ತಲೂ ಪಸರಿಸಿದ ಕಲ್ಮಷದ ಅಣುಗಳೆಲ್ಲ ಅಡಿಯಲ್ಲಿ ನೆಲಿಸಿ ಸ್ವಚ್ಛವಾಗಿ ಕಾಣಿಸುವಂತಾಗಲಿ ಎಂದು. ಆ ಮೇಲೆ ತಿಳಿನೀರನ್ನಿತ್ತಿಕೊಂಡು ಕೆಸರನ್ನತ್ತ ಜಿಲ್ಲಿಬಿಡುವುದು ಲಾಭವಲ್ಲವೆ ?

ಬಂಕೆ :—(ಭಾವಿಸಿ) ಮಹಾರಾಜರ ಭಾವನೆಯನ್ನು ಪರಾಂಬರಿಸಿದಲ್ಲಿ ಬೂತುಗನು ಸ್ವಭಾವತಃ ಉತ್ತಮ ಕುಮಾರನೆಂದೂ ಅವನ ತಂದೆಯೇ ಇಷ್ಟೊಂದು ಬೇಸರಕ್ಕೆ ಕಾರಣವೆಂದೂ ತೋರುವುದಲ್ಲವೆ ?

ನೃಪ :—ಹೌದು, ಸರಿಯಾಗಿ ಊಹಿಸಿದೆ.

ಬಂಕೆ :—ನಿಧಿಯನ್ನೆತ್ತಿ ಹಾವನ್ನು ತೊಲಗಿಸುವುದೆಂದರೆ ಸುಲಭ ಕಾರ್ಯವಲ್ಲ.

ನೃಪ :—ಅಲ್ಲ, ಒಂದೋ ಅದರ ಹಲ್ಲನ್ನು ಕಿತ್ತುಬಿಡಬೇಕು; ಅಲ್ಲವೆ ತಡೆಗಟ್ಟಬೇಕು.

ಬಂಕೆ :—ಅದು ಮಂತ್ರವಾದಿಯ ಕೆಲಸ, ದಂಡನಾಯಕನದಲ್ಲ.

ನೃಪ :—ಈ ಸಂದರ್ಭದಲ್ಲಿ ದಂಡನಾಯಕನೇ ಮಂತ್ರವಾದಿಯ ಪಾತ್ರವನ್ನು ವಹಿಸಿಕೊಂಡರೆ ಉತ್ತಮವೆಂದು ನನ್ನ ಭಾವನೆ.

ಮಂದಹಾಸದೊಡನೆ ಬಂಕೆಯನು ಸುಮ್ಮನಾದನು. ಆಗ ಪಡುಗಡೆಯ ಬಾಂದಳವು ಕಾವಿಯ ಸಾರಣೆಯನ್ನೊಂದಿ ತಳತಳಿಸುವ ಗೋಡೆಯಾಗಿ ಪರಿಣಮಿಸುತ್ತಾ ಬಂತು. ಲೆಕ್ಕಕ್ಕೆ ಸಿಕ್ಕದ ಹಕ್ಕಿಗಳ ಸಾಲು ಗಾಳಿಯಲ್ಲಿ ತೇಲಾಡಿಕೊಂಡು ಈಜಾಡಿಕೊಂಡು ಹಾರಾಡಿಕೊಂಡು ಬರುತ್ತಿದ್ದುವು. ಈ ಗತಿ

ವೃತ್ತಾಸದಿಂದಾಗಿ ಮುಂದಿನವು ಹಿಂದೆ ಹಿಂದಿನವು ಮುಂದಾದರೂ ನಡುವಣವು ಹಾಗೆ ಇದ್ದು ದು ಪರಾಂಬರಿಕೆಯ ಕಣ್ಣನ್ನು ತೆರೆಯಿಸುತ್ತಿತ್ತು. ಆ ಹಕ್ಕಿಗಳ ಸಾಲುಗಳೆಂದರೆ, ಕೆಲವು ಎರಡೆರಡಾಗಿ, ಕೆಲವು ಹಲ ಹಲವಾಗಿ, ಕೆಲವು ಒಂದೊಂದಾಗಿ ಹಾರಾಡುತ್ತ ಬಹುಶಃ ತಂತಮ್ಮ ಸಾಮಾಜಿಕ ಸ್ಥಿತಿಗತಿ ವೃತ್ತಾಸಗಳನ್ನೇ ಕಾಣಿಸುತ್ತಿದ್ದುವೆಂದು ತೋರುತ್ತಿದೆ. ಭಿನ್ನ ಭಿನ್ನಗಳಾದ ನಾಡ್-ಸ್ವರಭೇದ-ಜಲ್ಪನ ಪದ್ಧತಿಗಳಲ್ಲಿ, ಅಕ್ಷರ-ವಾಕ್ಯಗಳ ಹೊಲಬು ನಮಗಾಗದಿದ್ದರೂ ಭಾವನಾಸಾರವು ಸುರಿಯುವಂತಿತ್ತು. ಗೂಡುಗಳಲ್ಲಿ ಹಸಿದಿದ್ದ ಕಾಯುತ್ತಿರುವ ಮರಿಗಳ ವಿಚಾರ, ಹಿಂದೆ ಕಂಡ ನಾನಾ ದೃಶ್ಯ-ವಸ್ತುಗಳ ಚರ್ಚೆ-ಅನ್ಯೋನ್ಯವಾದ ನಲ್ಮೆಯೊಳ್ಳೆಗಳ ಸೂಚನೆ-ಮುಂದಿನ ತಂತಮ್ಮ ಜೀವನ ವಿಚಾರದ ಚಿತ್ರ ಮೊದಲಾದುವೇ ಆ ಸಂಭಾಷಣಾಸಾರವಾಗಿ ಭಾವಿಸಬೇಕು. ಅವುಗಳೆಲ್ಲ ಒಂದು ಸಾಮಾಜಿಕವಾದ ಕಟ್ಟು ನಿಟ್ಟು ಇರಬೇಕಲ್ಲ. ಒಡನಾಡಿಗಳ ಹಲನುಡಿಗೊಂದರಂತೆ ಉತ್ತರಿಸುವ, ಉತ್ತರಿಸದೆ ಹುಂಗುಟ್ಟುವ, ಹುಂಗುಟ್ಟದೆ ಮೌನವಾಗಿರುವ, ದೂರಕ್ಕೆ ತೊಲಗಿ ಏಕೈಕವಾಗಿ ಹಾರುವ ಜೀವಿಗಳೂ ಇದ್ದವು. ಅಷ್ಟರಲ್ಲಿ ಮೊದಲಿನ ಕೆಂಬಣ್ಣವೆಲ್ಲ ಮಸುಕಾಗಿ ಮಸುಕು ಮಜ್ಬಿನ ಮರಿಯಾಗಿ ಪಲ್ಲಟೆಸಲಾರಂಭಿಸಿತು. ಚಲನ ಸ್ವರೂಪಿ ಕಾಲಪುರುಷನ ಏಕಾಧಿಪತ್ಯದ ಪ್ರಸಂಚದೊಳಗೆ ಯಾವುದೂ ಸ್ಥಾಯಿಯಾಗಿ ಇರಲಾರದು ಎಂಬುದನ್ನು ಸೂಚಿಸುತ್ತಿತ್ತು.

ಅದೆಲ್ಲವನ್ನೂ ಪರಾಂಬರಿಕೆಯೊಡನೆ ಪ್ರತಿಕ್ಷಿಸುತ್ತಿರುವಲ್ಲಿ ಕಗ್ಗತ್ತಲೆ ಕವಿದುತ್ತು. ಬಾಂದಳದಲ್ಲಿ ಕೋಟ್ಯಾವಧಿ ನಕ್ಷತ್ರಗಳು ಮಿನುಗುತ್ತಿದ್ದವು. ಅವುಗಳೆಲ್ಲ ಒಂದಾಗಿ ಸಂಘಟಿಸಿದರೆ ಎಷ್ಟೋ ಚಂದ್ರಬಿಂಬಗಳಾಗಿ ಪರಿಣಮಿಸುವುದೆಂದು ತೋರುತ್ತಿದೆ. ಆದರೂ, ಒಂದೇ ಒಂದು ಬಿಂಬದ ಕಲಾಪರಿಣತಿ ಅವುಗಳಷ್ಟರಿಂದಲೂ ಸಾಗುವಂತಿಲ್ಲ. ವಿಘಟನೆಯ ಅವಸ್ಥೆಯೇ ಹಾಗೋ, ಹೇಗಿದ್ದರೂ ಅವುಗಳ ಪ್ರಕೃತಿಯೇ ಹಾಗೋ ಯಾರು ಬಲ್ಲರು ? ಅವರಿಗೂ ಭಾವನಾಪರವಶನಾದ ನೈಪತುಂಗನು ಮಂದಹಾಸವೆಸಗಿದನು. ಗುಡಿಗಳ ಶಂಖನಾದವೆತ್ತಲೂ ವ್ಯಾಪಿಸಿತು. ಆಚಾರಕ್ಕನುವಾಗಿ ಬಂಕೆಯನಿಗೆ ಸಂಜೆಗಿಂತ ಮೊದಲೆ ಆಹಾರವನ್ನು ಪೂರ್ತಿಸಬೇಕೆಂಬುದು ನೈಪತುಂಗನಿಗಂತಿರಲಿ, ಸ್ವತಃ ಬಂಕೆಯನಿಗೆ ನೆನಪಾಗಲಿಲ್ಲ. 'ಏನು ನಮ್ಮೊಡಗೂಡಿದ ಬಂಕೆಯನಿಗೆ

ಹೋಳಿಗೆ ತಪ್ಪಿತೇ?’ ಎಂದು ನಗುತ್ತ ಅರಸನು ಕೇಳಿದನು. ‘ಹೋಳಿಗೆ ತಪ್ಪಿದರೂ ಹಬ್ಬ ತಪ್ಪಲಾರದು’ ಎಂದು ಬಂಕೆಯನು ಉತ್ತರವಿತ್ತನು. ‘ಹಬ್ಬ ವೆಂದರಾವುದು?’ ಎಂಬ ಕ್ರಶ್ನೆಗೆ ‘ದೊರೆಯ ಬಲಗೈಯ ಬಂಟನೆನ್ನಿಸುವುದೇ ಹಬ್ಬ’ ಎಂದು ಮರುಮಾತುಗೊಟ್ಟನು. ‘ಬಲಗೈ ಬಂಟನೆನ್ನಿಸಿ ಮೊದಲೊಬ್ಬನಿಗೆ ಹನ್ನೆರಡು ವರ್ಷವೂ ಉಪವಾಸವ್ರತವಾಗಿದೆಯಂತೆ!’ ಎಂಬ ಮಾತಿಗೆ, ಆ ವ್ರತದಿಂದಲ್ಲವೆ ಹಗೆ ಹೊಗೆಯಾಗಿ ಹಾರಿದುದು?’ ಎಂದು ಮರು ನುಡಿ. ನೃಪತುಂಗನು ಮಂದಹಾಸವೆಸೆಗಿದರೆ, ಬಂಕೆಯನ ಮೊಗದಲ್ಲಿ ಗಂಭೀರ ಭಾವನೆಯ ಮೇಲಿನ ಮುಗುಳುನಗೆಯ ತಂಪು ಸೂಸಿತು. ಆ ಮೇಲೆ ಬಂಕೆಯನೆದ್ದು ತನಗಾಗಿಯೇ ಮೀಸಲಾಗಿದ್ದ ಬಂಕೆಯವಾಡಿ ಎಂಬ ರಾಜ ಭವನಕ್ಕೆ ಬಂದನು.

ಹಗೆಗಳ ಹಂಚಿಕೆ

ಮರುದಿನದ ಹೊತ್ತು ಮೂಡಿ ಸುಮಾರು ಮಾರುದ್ದಕ್ಕೆರಿಸಿತು. ಏಳು ವರೆ ಗಂಟೆಯಾದರೂ ಬಂಕೆಯನಿಗೆ ಎಚ್ಚರವಾಗಿಲ್ಲ. ಹಿಂದಿನ ಸಂಜೆಯ ಸಂಭಾಷಣಸಾರವೆ ತಲೆಗೆರಿಸಿ ನಡುವಿರುಳುದಾಟಿದರೂ ಬಂಕೆಯನಿಗೆ ನಿದ್ರೆ ಬಂದಿಲ್ಲ. ಆ ಗಂಗರ ಮತ್ತು ಅವರ ಗೆಳೆಯರೆನ್ನಿಸಿದ ಮೂಡಣ ಜಾಳುಕ್ಯಾದಿ ಸಾಮಂತರ ವಿಚಾರದಲ್ಲಿ ದೊರೆಯ ಪರಾಂಬರಿಕೆ; ಅದರ ಮೇಲಿನ ತನ್ನ ಸೂಚನೆಗಳನ್ನು ಕಡೆದು ಹಿಟ್ಟನ್ನು ಹದಕ್ಕಿಳಿಸುವಲ್ಲಿ ಅಷ್ಟು ಕಾಲ ಸವೆದು ಹೋಗಿತ್ತು. ಅದರಿಂದ ಕಣ್ಣುಗಳು ಮಗ್ಗುಲನ್ನೊಂದಿದರೂ ನಿದ್ರಾದೇವಿಯ ಸ್ಮರಣೆ ಅವನಿಗಾಗಲಿಲ್ಲ. ಆಕೆಯಾದರೂ ಪದ್ಧತಿಗೆ ಶರಣಾಗಿ ಅವನನ್ನು ತಡೆ ವರಿಸಲಿಲ್ಲ. ಫಕ್ಕನೆ ಇದಮಿತ್ಥ ಮೆಂಬ ನಿರ್ಧಾರಕ್ಕಿಳಿದು ಅತ್ತ ತಿರುಗಿದನು. ಮೋಹಪರವಶನಾಗಿ ಆ ಪ್ರೇಮಪಾಶಬದ್ಧನಾಗಿ ಮೈಮರೆತು ತಲ್ಲಿನನಾಗಿದ್ದನು. ಅದರಿಂದಲೇ ಎಚ್ಚರಕ್ಕಷ್ಟು ತಡವಾಗಿರಬೇಕು. ಪ್ರಾತಃಕಾಲದ ಪದ-ಮೇಲಾವಾಡುಗಳನ್ನು ಮೇಳದೊಡನೆ ಹಾಡುತ್ತಿದ್ದ ಪಾಠಕರ ಸಂಗೀತ ಘೋಷದಿಂದಲೇ ಎಚ್ಚತ್ತ ಬಂಕೆಯನು ಮುಖಮಂಜುನಾದಿಗಳನ್ನು ತೀರಿಸಿದನು. ಧರ್ಮನಾಥನನ್ನು ಪೂಜಿಸಿ ತನ್ನೊಡನಿದ್ದ ಬಲಗೈಯ ಬಂಟರೊಡನೆ

ಉಪಾಹಾರವನ್ನು ತೀರಿಸಿ ಚಾವಡಿಗೈತಂದನು. ತನ್ನ ಪ್ರತೀಕ್ಷೆಗಾಗಿಯೇ ಬಂದು ಕಾಯುತ್ತಿದ್ದ ನಾಲ್ಕೈದು ಮಂದಿ ಪರಿಚಿತಾಧಿಗಳನ್ನು ಕಂಡು ನಾಚಿಕೆಯೂ ಆಶ್ಚರ್ಯವೂ ಆಯಿತು. ಸ್ವಾಭಾವಿಕವಾಗಿ ನಸುಕಿನಿಂದ ಮೊದಲೆ ಏಳುವವನ ಎಚ್ಚರಕ್ಕೆ ಅಷ್ಟು ತಡವಾದುದು ಲಜ್ಜಾ ಕಾರಣವಾದರೆ ತನ್ನೂರವರು ನೆರೆಯೂರವರು ಬಹುಶಃ ತನ್ನ ಭಿಕ್ಷೆಗಾಗಿ ಅಲ್ಲಿವರೆಗೆ ಬಂದುದೇ ಆಶ್ಚರ್ಯಕಾರಣ. ಅವರೆಲ್ಲರೂ ರಾಜಧಾನಿಯೊಳಗೆ ನೆಲಸಿದ ಬಂಧುವಾದ ರಾಯಣ ಹೆಗ್ಗಡೆಯಲ್ಲಿ ಉಪಾಹಾರವನ್ನು ಮುಗಿಸಿಕೊಂಡೇ ಬಂದಿರುವರು ಎಂಬುದನ್ನರಿತ ಮೇಲೆ ಸಂಭಾಷಣಕ್ಕಾರಂಭವಾಯಿತು:

ಬಂಕೆ :—ಇದೇನು, ನೀವೈವರೂ ಸೇರಿ ಇಲ್ಲಿ ವರೆಗೆ ಬಂದುದನ್ನು ಪರಾಂಬರಿಸಿ ದಲ್ಲಿ ಏನೋ ವಿಶಿಷ್ಟವಾದೊಂದು ಗುರಿಯಿದ್ದಂತೆ ತೋರುವುದಲ್ಲವೇ ? 'ಪುಲಿಗೆರೆ'ಯ 'ಮಹಾಜನ' ಎಂದರೆ ನಮ್ಮ ನಾಡುಗಳೊಳಗೆಲ್ಲ ಹಿರಿಯದು. ಕಾರ್ಯಬಾಹುಳ್ಯದಿಂದಲೂ ಮೇಲಾದ ಸಂಸ್ಥೆ. ಅದನ್ನು ನೋಡಿ ನಡೆಯಿಸುವುದರಲ್ಲೇ ರವಿಕಯ್ಯನವರ ಸಮಯವೆಲ್ಲ ಸವೆದು ಹೋದೀತು. ಅಂಥವರನ್ನೂ ಕೂಡಿಕೊಂಡು ಬಂದುದನ್ನೀಕ್ಷಿಸಿದರೆ ಏನೋ ಒಂದು ಮಹತ್ತರವಾದ ರಾಜಕಾರ್ಯವೇ ಆ ಗುರಿ ಎಂದು ತೋರುತ್ತಿದೆಯಲ್ಲವೇ ?

ರವಿ :—ಹೌದು. ಈ ನಿಮ್ಮ ಸಿಂಘಣಗೌಡರೊಡನೆ ಇವರೆಲ್ಲ ಬಂದು ನನ್ನನ್ನು ಒತ್ತಾಯಿಸಿದರು. ಅದರಿಂದ ನಾನೂ ಹೊರಡಬೇಕಾಯಿತು.

ಬಂಕೆ :—(ಸಿಂಘಣನತ್ತ ತಿರುಗಿ) ಗೌಡರೆ, ಹಾಗಿದ್ದರೆ ನಿಮ್ಮೆಲ್ಲರ ಆಗಮನ ದಲ್ಲಿ ನಿಮ್ಮದೇ ಕಾರ್ಯವು ಪ್ರಮುಖವೆಂದಾಯಿತು. ಅದರಿಂದ ವಿಶೇಷವಾಗಿ ನನ್ನನ್ನು ಕಾಣಲಿಕ್ಕಾಗಿಯೇ ನೀವು ಬಂದುದೊಂದು ಭಾವಿಸಬೇಕಾಗಿದೆ. ಬನವಸೆಯ ರಾಜಧಾನಿಗೆ ನೀವು ಮಾತ್ರವೇ ಹೋಗಿದ್ದರೆ ಸಾಕಾಗುತ್ತಿತ್ತು. ಒಂದು ವೇಳೆ ನಾನಲ್ಲಿ ಇಲ್ಲದಿರಲೂ ಬಹುದೆಂಬ ಸಂಶಯ ನಿಮ್ಮನ್ನು ಅಂಟಿಕೊಂಡಿದ್ದಿರಲೂಬಹುದು. ಹಾಗಾದರೂ ಏನು ? ನಮ್ಮ ಮಹಾಪ್ರಧಾನರಿರುವಲ್ಲಿ ನಾನಿಲ್ಲದ ನ್ಯೂನತೆ ಏನೂ ಇಲ್ಲವೆಂಬುದು ನಿಮಗಿನ್ನೂ ಗೊತ್ತಿಲ್ಲವೇ ?

ಸಿಂಘ :—ಅಲ್ಲಿಗೂ ಹೋದೆ. ಮಹಾಪ್ರಧಾನರು ಜೆನ್ನಾಗಿ ಪರಾಂಬರಿಸಿ,

“ಪ್ರಕೃತ ವಿಷಯದಲ್ಲಿ ಇದಮಿತ್ಥಂ ಎಂದು ನಿರ್ಧರಿಸಲು ತಮ್ಮ ಭಾವನೆಯೊಂದೇ ಸಾಕಾಗಲಾರದು. ಚಕ್ರವರ್ತಿಗಳ ಸನ್ನಿಧಿಯ ಒಪ್ಪಿಗೆಯೂ ಬೇಕಾಗಬಹುದು.” ಎಂದರು, ಅದಕ್ಕಾಗಿ ಇವರೆಲ್ಲ ರನ್ನೂ ಪ್ರಾರ್ಥಿಸಿ ಕರಕೊಂಡು ಬಂದಿರುತ್ತೇನೆ.

ಬಂಕೆ :—ಅಂಥಾ ವಿಶಿಷ್ಟ ಕಾರ್ಯವೇನು ?

ಸಿಂಘ :—ಗಡಿನಾಡಿನಲ್ಲಿರುವ ಹಲವು ಪ್ರಜಾವರ್ಗಕ್ಕೆ, ವಿಶೇಷವಾಗಿ ನನಗೆ, ಆ ಗಂಗಾರಾಜಾಧಿಕಾರಿಗಳ ಒಳಗೈಯೆ ಅತ್ಯಾಚಾರವನ್ನು ಸೈಸಿ ಕೊಳ್ಳುವುದೂ ಜೀವಿಸುವುದೂ ಅಸಾಧ್ಯ ಮಹಾಸ್ವಾಮಿ.

ಬಂಕೆ :—(ಆಶ್ಚರ್ಯದಿಂದ) ಕಾರಣವೇನು ?

ಸಿಂಘ :—ನನಗರಿವಂತೆ ಅಂಥ ಕಾರಣವೇನೂ ಇಲ್ಲ. ಹಿಂದಿನಿಂದ ಹಿಡಿದು ಹೇಗೋ ಹಾಗೆ ಇಂದಿಗೂ ಆ ಗಡಿನಾಡಿನ ಗಂಗರಾಜ ಪ್ರಜಾ ವರ್ಗದೊಡನೆಯೂ ಅಧಿಕಾರಿಗಳಲ್ಲಿಯೂ ವಿನಯದಿಂದಲೇ ವರ್ತಿಸುತ್ತಿದ್ದೇನೆ. ಆದರೆ ನನ್ನ ನಾಡಿನಲ್ಲಿ ದೊರೆಯಲ್ಲಿ ವಿಶೇಷವಾಗಿ ಚಕ್ರವರ್ತಿಗಳಲ್ಲಿರುವ ಭಕ್ತಿಯನ್ನು ಕುಗ್ಗಿಸಿಕೊಳ್ಳಲಿಲ್ಲ. ಅದುವೇ ಆ ನೆರನಾಡಿನ ಅಧಿಕಾರಿಗಳಿಗೆ ನನ್ನಂಥವರಲ್ಲಿ ಅಸಹ್ಯ ಭಾವವೆಂದು ತೋರುತ್ತಿದೆ.

ಬಂಕೆ :—ಚಕ್ರವರ್ತಿಗಳನ್ನು ಶಬ್ದತಃ ನಿಂದಿಸುತ್ತಾರೇನು ?

ಸಿಂಘ :—ಹಾಗೇನೂ ಶಬ್ದತಃ ಕೇಳಿಲ್ಲ. ಆದರೆ, “ಕುಮಾರ ಕೃಷ್ಣರಾಜರು ಬೇಗನೆ ಚಕ್ರವರ್ತಿಗಳಾಗುತ್ತಾರೆ. ಆ ಮೇಲೆ ಈ ಬಂಕೆಯನ ಹೆಮ್ಮೆಯ ಕೇನೆಗೆ ಕಲ್ಲೆಟ್ಟಂತಾಗುವುದು” ಎನ್ನುತ್ತಾರಂತೆ.

ಬಂಕೆ :—(ಭಾವಿಸಿ) ಹುಂ, ಇರಲಿ. ಆ ನಾಡವರ ಹೇಳಿಕೆ ಹೇಗೆ ?

ಸಿಂಘ :—ಸಾಮಾನ್ಯರಾದ ನಾಡವರ ಹೇಳಿಕೆಯಲ್ಲೇನಿದೆ ? ಮಳೆಗಾಲದಲ್ಲಿ ಗಾಳಿ ಬಂದಂತೆ ಕೊಡೆ ಹಿಡಿಯುತ್ತಾರವರು.

ಬಂಕೆ :—ಅದೂ ಹೋಗಲಿ. ಆ ಅಧಿಕಾರಿಗಳೆಂಬವರ ಅತ್ಯಾಚಾರ ಅಸಹ್ಯ ವೆಂದು ಸೂಚಿಸಿದಿರಲ್ಲವೆ ? ಅದೇನು ?

ಸಿಂಘ :—ನಾನಾ ಬಗೆಯ ಕೊಳ್ಳೆ, ಸುಲಿಗೆಗಳು, ಗೌಡರಿಗೆ, ನಾಡಗೌಡರಿಗೆ ಗೊತ್ತಿದ್ದಂತೆ ನಮ್ಮ ಪ್ರಜಾವರ್ಗದ ಮೇಲೆ ನಡೆಯುತ್ತಿದೆ.

ಬಂಕೆ :—ನೀವು ಆ ಗೌಡರಲ್ಲಿ ಅದನ್ನು ಹೇಳಿಕೊಳ್ಳಲಿಲ್ಲವೆ ?

ಸಿಂಘ :—ಅವರ ಪ್ರಜೆಯಾದ ಕೇತಯನೆಂಬವನು ಹೆಸರುಗೊಂಡ ಸುಲಿಗೆ ಗಾರನೆಂಬುದು ಎಲ್ಲರಿಗೂ ಗೊತ್ತಿದೆ. ನಾನಿಲ್ಲದಾಗ ಹಲಬಾರಿ ನಮ್ಮ ಮನೆಯವರನ್ನು ಬೈದುದಲ್ಲದೆ ಹೊರಗಿದ್ದ ಪಾತ್ರಗಳನ್ನು ಕೊಂಡೊ ಯ್ದನಂತೆ. ಒಮ್ಮೆ ಹಟ್ಟಿಯಲ್ಲಿದ್ದ ಕರೆಯುವ ದನಕರುಗಳನ್ನೂ ಬಿಡಿಸಿಕೊಂಡುಹೋದನು. ಆಗಲೆ ಬರುತ್ತಿದ್ದ ನಾನೇ ಅದನ್ನು ಕಂಡರೂ ಮಾಡುವುದೇನು ? ನಮ್ಮ ಗಡಿದಾಟಿ ಅತ್ತಕಡೆಯಲ್ಲಾಗಿದ್ದನು. ಅವನೊಡನೆ ಮೂರು ನಾಲ್ಕು ಮಂದಿ ಜಟ್ಟಿಗರಾದ ದಡಿಗರೂ ಇದ್ದರು.

ಬಂಕೆ :—ಕೂಡಲೆ ನೀವು ಆ ಸೀಮೆಯ ಗೌಡರಲ್ಲಿ ದೂರಿಕೊಳ್ಳಬೇಕಾಗಿತ್ತು.

ಸಿಂಘ :—ಹಾಗೂ ಮಾಡಿದೆ. ಆದರೇನು ? “ನಿಮ್ಮ ದೊರೆ ಬಂಕೆಯರಲ್ಲಿ, ಅಲ್ಲವೆ ಆ ಚಕ್ರವರ್ತಿಗಳೆಂಬವರಲ್ಲಿ ಮೊರೆಯಿಡಬಹುದಲ್ಲ ? ಎಂದು ನನ್ನ ಮಾತನ್ನು ಗಾಳಿಗೆ ಹಿಡಿದುಬಿಟ್ಟರು. ಅದರಿಂದ, ಬೇರಾವ ದಾರಿಯೂ ತೋರದಾಯಿತು. ಈ ರವಿಕಯ್ಯನವರೇ ಮೊದಲಾದವರನ್ನು ಸಾಕ್ಷಿಗಳನ್ನಾಗಿ ಕರಕೊಂಡು ಇಲ್ಲಿ ವರೆಗೆ ಬಂದಿದ್ದೇನೆ. ಹಣ್ಣು-ಕತ್ತಿಗಳೆರಡನ್ನು ಒಪ್ಪಿಸಿರುತ್ತೇನೆ.

ಬಂಕೆ :—(ರವಿಕಯ್ಯನತ್ತ ತಿರುಗಿ) ಆ ಆತ್ಮಾಚಾರವನ್ನು ನೀವು ಕಂಡುದು ಹೇಗೆ ?

ರವಿ :—ನಾನಾಗಲಿ ಈ ಕುಪ್ಪೆಯನವರೆ ಮೊದಲಾದವರಾಗಲಿ ಅದನ್ನೆ ಪ್ರತ್ಯಕ್ಷವಾಗಿ ಕಂಡಿಲ್ಲ. ಆದರೆ, ನಮ್ಮ ಗಡಿಯಲ್ಲಿರುವ ಹೊಯ್ಸಳ—ಗಂಗರ ಅಧಿಕಾರಿಗಳ ವರ್ತನೆಯೂ ಒಂದಿಷ್ಟು ಮಿತಿಮೀರಿದುದೇ. ಹತ್ತು ಮಂದಿಯ ಕಳದಲ್ಲಿ ಮಹಾರಾಜರನ್ನು ನೀಕರಿಸುತ್ತಾರೆ. ಯುವ ರಾಜರನ್ನೇನೋ ಬಹಳವಾಗಿ ಹೊಗಳುತ್ತಾರೆ.

ಬಂಕೆ :—ಆ ಬಗೆಯ ಒಳಗೊಳಗೆ ಕೂಡಿಬಾರದ ನುಡಿಗಳಿಗೆ ಕಾರಣವೇನಿರಬಹುದು ?

ಕುಪ್ಪೆ :—ಗೊತ್ತಿಲ್ಲ ಎನ್ನಬೇಕು.

ಬಂಕೆ :—‘ಎನ್ನಬೇಕು’ ಎಂದರೆ ?

ಕುಪ್ಪೆ :—ಹೌದು, ಮಂದಟ್ಟಾಗದ ಸುದ್ದಿಗೆ ರೆಕ್ಕೆಗಟ್ಟುವುದು ತಪ್ಪಲ್ಲವೆ ?

ವಿಶೇಷವಾಗಿ ಇದು ನಮ್ಮ ರಾಜ-ಮನೆತನಕ್ಕೆ ಸಂಧಿಸಿದ ಸಂಗತಿ.

ಬಂಕೆ :—ರಾಜಕೀಯ ವಿಷಯದಲ್ಲಿ, ಗಾಳಿಯ ಸುದ್ದಿಯನ್ನಾದರೂ ಅಲಕ್ಷಿಸಬಾರದು. ಜೆನ್ನಾಗಿ ಪರಾಂಬರಿಸಿ ಜಳ್ಳನ್ನು ತೂರಿಕೊಳ್ಳದಿದ್ದರೆ ನೆಲ್ಲನ್ನಾರಿಸಿಕೊಳ್ಳುವುದೆಂತು ?

ಕುಪ್ಪೆ :—ಹೌದು, ಅದರಿಂದಲೇ ನಾವೂ ಅಂತ ವರ್ತಮಾನಗಳಿಗೆ ಕಿವಿ ಗೊಂಡು ತ್ತಿರುವುದು. ಆದರೂ, ನಾವಾರಿಸಿಕೊಂಡುದು ತೀರಾ ನೆಲ್ಲೆಂದು ಭಾವಿಸುವಂತಿಲ್ಲ.

ಬಂಕೆ :—ಆಗಲಿ, ತಿಳಿದುದನ್ನು ಸೂಚಿಸಿರಿ.

ರವಿ :—ನಮ್ಮ ಯುವರಾಜರಿಗೂ, ಗಂಗ ಯುವರಾಜ ಬೂತುಗನಿಗೂ ಬಲಿದು ಬೇರೂರಿದ ಗೆಳೆತನವೆಂಬುದು ಹಲವರಿಗೆ ಗೊತ್ತಾಗಿದೆ. ಅದರಿಂದ, ಕುಮಾರಿ ಚಂದ್ರಬ್ಬಲಬ್ಬೆಗೂ ಬೂತುಗನಿಗೂ ಒಳಗೊಳಗಿನ ನೆಲೆ ನೆಲೆಗೊಂಡ ಸಂಗತಿ ಈಗೀಗ ಬಿಚ್ಚಿದ ಗುಟ್ಟಾಗುತ್ತ ಬಂದಿದೆ. ಆದರೆ ಮಹಾರಾಜರ ಚಿತ್ತಕ್ಕದು ಅಸಹನೀಯವೆಂಬ ವಾರ್ತೆಯೂ ಇದೆ. ಅದರಿಂದ, ನಮ್ಮ ಕುಮಾರಾಧಿರಾಜರೊಳಗೆ ಭೇದದ ಕೀಲನ್ನು ಗಂಗರಾಜರು ಜಡಿನ ಹವಣಿಕೆಯಲ್ಲಿದ್ದಾರೆಂದೂ, ಅದು ಕೆಲಮಟ್ಟಿಗೆ ಸಫಲವಾಗಿದೆ ಎಂದೂ ಕಿಂವದಂತಿ.

ಬಂಕೆ :—(ಭಾವನಾಮಗ್ನನಾಗಿ) ಹೂಂ. ಇರಲಿ ; ಅವರ ಭೇದೋಪಾಯಕ್ಕೆ ನಮ್ಮ ಯುವರಾಜರು ಮನಃಪೂರ್ವಕವಾಗಿ ಸಿಲುಕಿದರೆಂಬ ಸುದ್ದಿ ಏನು ?

ಕುಪ್ಪೆ :—ಅದರ ಒಳವಿನ್ನೂ ಹೊರಗಾಗಲಿಲ್ಲ. ಅಂತೂ ಯುವರಾಜರೆದೆ ಒಂದಷ್ಟು ಭೇದಕ್ಕೊಳಗಾಗಿದೆ ಎಂದು ತೋರುತ್ತಿದೆ. ಹಾಗೆ ಭೇದಕ್ಕೆ ಸೆರೆಗೊಳ್ಳುವುದೆಂದರೆ, ಧಾರ್ಮಿಕ ನಿಯಮದಿಂದ ತೊಲಗಿದೆ. ಕಾಮವು ವಿಶ್ವಂಖಲವಾಗಿ ಅರ್ಥದತ್ತ ಧಾವಿಸುವುದೆಂದೇ ತಾತ್ಪರ್ಯ. ಅಂಥ ಭಾವನೆ ಪುರುಷಾರ್ಥ ಕಾಮವೆನ್ನಿಸಲಾರದು ; ಅಂತಶ್ಚತ್ತು ಕಾಮವಾಗಿಯೇ ಪರಿಣಮಿಸುತ್ತಿದೆ. ಮತ್ತೇನು ? ಅದು ಕ್ರೋಧವಾಗಿ ಲೋಭವಾಗಿ ನಾನಾಬಗೆಯಾಗಿ ಮೈಗೊಂಡು ಕಂಡಬಟ್ಟೆಯಲ್ಲಿ

ಕಾಲಿಡುವುದು ಮಾತ್ರವಲ್ಲ ; ವ್ಯಕ್ತಿಯನ್ನು ಸಮಾಜವನ್ನು—
ಯಾಕೆ? ಕಾಲದಲ್ಲಿ ರಾಜ್ಯವನ್ನೂ ಅಸ್ತವ್ಯಸ್ತವಾಗಿ ಮಾಡಬಹುದು.
ಬಂಕೆ:—ಹೌದು, ಕುಪ್ಪೆಯನವರ ಮಾತೆಂದರೆ ಸಾವಿರಕ್ಕೊಂದು ಮಾತು:
ನಮ್ಮ ಮಹಾರಾಜರು ಆಗಿಂದಾಗ ಆಡುತ್ತಾರೆ, “ತನ್ನನ್ನಾಳದೆ
ಮನೆಯನ್ನಾಳುವುದಸಾಧ್ಯ ; ಮನೆಯನ್ನಾಳದೆ ರಾಜ್ಯವನ್ನಾಳುವು
ದಸಾಧ್ಯ” ಎಂದು. ಕುಪ್ಪೆಯನವರೆಂದುದನ್ನು ಮಠಿಸಿದರೆ ನಮ್ಮ
ಮಹಾರಾಜರಿಗೆ ಇನ್ನೂ ಮನೆಯನ್ನಾಳುವ ಹಿಡುವಳಿಯೊದಗಿಲ್ಲ
ವೆಂದು ಭಾವಿಸಬೇಕಾಯಿತು. ಇದನ್ನಾಲಿಸಿದರೆ ಮಹಾರಾಜರು
ಕಳವಳಿಸದೆ ತನ್ನ ನ್ಯೂನತೆಯನ್ನೇ ಹುಡುಕಲಾರಂಭಿಸುವರು.
ಆದರೆ, ಈಗ ಅಂಥ ತಾತ್ವಿಕ ಭಾವನೆಗೆ ಎಡೆಯಿಲ್ಲವೆಂದೇ ಅಲ್ಪಜ್ಞ
ನಾದರೂ ನನ್ನ ನಿರ್ಧಾರ. ಯುವರಾಜರ ಹುಡುಗ ಬುದ್ಧಿಯ
ಎಡವಿಕೆ ಎಂದೇ ಹೇಳುವ. ಆದರೆ ಆ ಎಡವಿಕೆಗೆ ಈ ಅಂತಃಕೃತ್ಯಗಳೇ
ಕಾರಣ. ಮನೆಹೊತ್ತುವಲ್ಲಿ ಬಾವಿವೋಡುವ ಹಂಚಿಕೆ ಎಂದರೆ,
ದಿನದಿನಗಳ ರಾಜನೀತಿಗೆ ಸಲ್ಲದು.

ಎನ್ನುತ್ತಿರುವಲ್ಲಿ ಬಂಕೆಯನ ಕಣ್ಣು ಕೆಂಪೇರಿತು ; ಗಂಭೀರವಾಗಿ
ತೆರೆದಿದ್ದರೂ ಹೊರಗಿನ ನೋಟವೆಲ್ಲವೂ ತಡೆಗಟ್ಟಿಹೋಗಿ ಸ್ಥಿಮಿತವಾಯಿತು.
ರಾಜನೀತಿ ವಿವೇಚನೆ ಆಮೆಯಂತೆ ಒಳಮೈಯಾಗಿ ಎದೆಯಾಳದಲ್ಲಿ ನೆಲಸಿತು.
ಎಂಟು-ಹತ್ತು ನಿಮಿಷಗಳ ವರೆಗೆ ಹಾಗೆಯೇ ಇದ್ದನು. ಫಕ್ಕನೆ ಉದ್ಬುಧ
ನಾಗಿ ಮಾತನ್ನೆತ್ತಿದನು :—“ವೇಶ್ಯಾಂಗನೇವ ನೃಪನೀತಿ ರನೇಕರೂಪಾ”
ಎಂಬುದು ನಮ್ಮಂಥ ಅಲ್ಪರಿಗೆ ಬಳಕೆಯಿಲ್ಲದೆ ತರುಣ ರಾಜನೀತಿಯ ಆದರ್ಶ
ಲಕ್ಷಣವಾಗಿ ತೋರುತ್ತಿದೆ. ಆದರೆ ನಮ್ಮ ಮಹಾರಾಜರ ಉದಾತ್ತ ಹೃದಯಕ್ಕೆ
ತಾರುಣ್ಯದಿಂದಿತ್ತ ಹಾಗೆ ತೋರಲೇ ಇಲ್ಲ. ನಾನಾರೂಪವಾಗಿ ನಟಿಸುತ್ತಾ
ಬಂದ ಆ ವೇಶ್ಯಾಂಗನೆಯೆಡೆಯಲ್ಲಿ ಧಾರ್ಮಿಕ ತಳಹದಿ ಇರುವುದಾದರೂ ಹೇಗೆ?
ಅದಿಲ್ಲದ ರಾಜನೀತಿ ಎಂಬುದಕ್ಕೆ ನೀತಿ ಎಂಬ ಹೆಸರಾದರೂ ಹೇಗೆ? ದುರ್ಗಂಧ
ವನ್ನೂ ಗಂಧವೆನ್ನಲಾಗದು. ಆದರೂ ಕಾಲಾನುಸಾರವಾಗಿ ತಲೆಧೋರುವ
ಇಂಥ ಹೊಯ್ಸಳ-ಗಂಗಾದಿ ಬಗುಳುಸನ್ನಿಗಳನ್ನು ತಡೆಗಟ್ಟುವ ಮೂಲಿಕೆ
ಮದ್ದುಗಳೂ ವೈದ್ಯನನ್ನಿಸಿದಾತನಲ್ಲಿ ಸಿದ್ಧಗಳಾಗಿರಬೇಕು. ಹಾಗಿಲ್ಲದೆ ಮನೆ

ಹೊತ್ತುವಲ್ಲಿ ಬಾವಿಯನ್ನು ತೋಡಬಯಸಿದರೆ ಅದು ರಾಜನೀತಿಯೇ ಆಗದು. ಇರಲಿ. ನಾವೆಲ್ಲರೂ ಒಟ್ಟಾಗಿ ಮಹಾರಾಜರನ್ನು ಸಂದರ್ಶನವೆಸಗಿ ಬರುವ" ಎಂದನು. ಎಲ್ಲರೂ ಎದ್ದು ರಾಜಭವನದತ್ತ ಸಾಗಿದರು.

ಪುರಪ್ರಯಾಣ

ಅಮಾವಾಸ್ಯೆಯ ರಾತ್ರಿ ಎಂದ ಮೇಲೆ ಕೇಳಬೇಕೆ ? ಬಟ್ಟೆಗಟ್ಟು ಇಳಿಸಿದ ಇರುಳಿನ ಸಾರವನ್ನು ಪ್ರಸಂಚ ಪಾತ್ರದಲ್ಲಿ ತುಂಬಿಸಿದಂತೆ ತೋರುತ್ತಿತ್ತು. ತೇಜಸ್ವಿಗಳೆಂಬ ಹೆಸರಿಟ್ಟು ಸೂರ್ಯ ಚಂದ್ರರನ್ನು ಹಲವರು ಹೊಗಳುತ್ತಾರೆ; ಹಾಡುತ್ತಾರೆ. ಅದರೊಳಗೆ ಒಂದಿಷ್ಟು ಹುರುಳಾದರೂ ಉಂಟೆ ? ಈ ಪ್ರಸಂಚಕ್ಕೇ ಘಾತುಕವಾದ ಭೇದಬುದ್ಧಿಯ ಕಗ್ಗತ್ತಲೆಯ ನಡೆಯನ್ನು ಅವರಿಂದ ತಡೆಯಲಾಗಲಿಲ್ಲ. ಅವರ ಗುಪ್ತಚಾರಕರೆಂಬವರು ಮಿಳಮಿಳನೆ ನೊಡುವುದಲ್ಲದೆ ಬೇರೇನು ಇಲ್ಲ ಎನ್ನಬೇಕು ! ಈ ಅಂಧಂತಮಸರಾಜನ ಆಳಿಕೆಯನ್ನೇನೆನ್ನಬೇಕು. ! ಪ್ರಜಾವರ್ಗದೊಳಗೆ ಬಲು ಮಂದಿ ಕಣ್ಣುಳ್ಳವರುತ್ತಾರಷ್ಟೆ ? ಆದರೆ ಅವರ ಕಣ್ಣಿಗೆ ಎಡೆಗೊಟ್ಟರೆ ಅಲ್ಪ ಸಂಖ್ಯಾಕರಾದ ಕುರುಡರ ಗತಿ ಏನಾಗಲಿಕ್ಕಿಲ್ಲ ! ಎಲ್ಲರೂ ತಂತಮ್ಮ ದಾರಿಹಿಡಿದು ಗುರಿ ಮುಟ್ಟುವಲ್ಲಿ ಬೆರಳೆಣಿಕೆಯ ಈ ಕುರುಡರನ್ನು ಕೈಗೊಟ್ಟು ಯಾರು ಉದ್ಧರಿಸಬೇಕು ? 'ಅನಾಥೋ ದೈವ ರಕ್ಷಿತಃ' ಎಂದಲ್ಲವೆ ಹಿರಿಯರ ಮಾತು ? ಅದರಿಂದ, ದೈವ ಸ್ವರೂಪನಾದ ನಮ್ಮ ತಮೋರಾಜನು ಅದೊಂದು ಹೊಸ ದಾರಿಯನ್ನು ಕಡಿದಿರುವನು. ನಿಜವಾದ ಪ್ರಜಾಸತ್ತೆ ನೆಲೆಗೊಳ್ಳಬೇಕಾದರೆ ಸರ್ವ ಪ್ರಜಾವರ್ಗದ ಆಂತರಂಗಿಕ—ಬಾಹ್ಯಾನುಕೂಲ್ಯಗಳು ಒಂದೇ ರೀತಿಯಲ್ಲಿರಬೇಕು. ಈ ಕಣ್ಣಿರುವುದರಿಂದಲೇ ಹಲವರು ಅಲ್ಪ ಸಂಖ್ಯಾಕರಾದ ಕುರುಡರನ್ನು ನಿರ್ದಯದಿಂದ ಅಲಕ್ಷಿಸಿ ಮುಂದುವರಿಯುತ್ತಾರೆ. ಅದರಿಂದೇ ನಾಗುತ್ತಿದೆ ಎನ್ನುತ್ತೀರೋ ? ಹಿಂದಾಳುಗಳಾದ ಈ ಕುರುಡರೆಂಬವರು ತಮ್ಮ ಒಡನಾಡಿಗಳಾದ ಸಹೋದರರೇ ಎಂಬ ಕನಿಕರದ ಗುರುತೂ ಆಗದಷ್ಟು ಆ ಕಣ್ಣುಳ್ಳ ಮುಂದಾಳುಗಳೆಂಬವರು ಕುರುಡರಾಗಿಬಿಡುತ್ತಾರೆ. ಈ ತತ್ತ್ವಸಾರ

ವನ್ನು ಅರಿಯದ, ಅಥವಾ ಅರಿತೂ ಅರಿಯದೆ ಕಂಡಾಬಟ್ಟಿಯಲ್ಲಿ ಬಿಟ್ಟು ಅರಸಾಳಿಕೆಯಿಂದಾಗಿಯೇ ಪ್ರಪಂಚದಲ್ಲಿ ಈಗಿನ ಇಷ್ಟೆಲ್ಲ ಅನರ್ಥಪರಂಪರೆಗೆ ಕಾರಣ. “ಈ ಕಣ್ಣುರುಡರನು ಕಣ್ಣುಳ್ಳವನು ಎಂಬ ಭೇದವೆಂಬುದು ಪ್ರಕೃತಿಯಲ್ಲವೆ? ಅದನ್ನು ನಮ್ಮಂಥವರು ಬದಲಿಸಲಾರಂಭಿಸುವುದೆಂದರೆ ಹುಚ್ಚಲ್ಲವೆ?” ಎಂದು ಯಾರಾದರೂ ಆಕ್ಷೇಪಿಸಬಹುದು. ಸಲ್ಲದ ಆಕ್ಷೇಪವದು. ‘ಪ್ರಕೃತಿ’ ಎಂದು ಎಲ್ಲವನ್ನೂ ತನ್ನಷ್ಟಕ್ಕೆ ತಾನಾಗುವಂತೆ ಬಿಡುತ್ತಾ ಬಂದರೆ ಅದೇ ವಿಕೃತಿ ಎನಿಸುವುದು. ಕಂಡಾಬಟ್ಟಿಯಾಗಿ ಬಿಟ್ಟುಬಿಟ್ಟರೆ, ನಂದನನನವೆ ಕಾಡಾಗಿ ಮಾರ್ಪಡುವುದಲ್ಲವೆ? ಅದರಿಂದ ಆ ಪ್ರಕೃತಿಯೆಂಬುದನ್ನು ಹದವರಿದು ತಿದ್ದಿಕೊಳ್ಳುವುದು ಕರ್ತವ್ಯ. ಅದಕ್ಕನುವಾಗಿಯೇ ಈ ಕತ್ತಲೆಯ ಕಾಡಿಗೆಯನ್ನೆತ್ತಿತ್ತಲೂ ಬಳುವುದು. ನೋಡಿರಿ, ಕಣ್ಣುಳ್ಳವರಿಗೂ ಕುರುಡರಿಗೂ ಒಂದೇ ರೀತಿಯ ಗುರಿ-ದಾರಿಗಳು. ಕೃತಕವಾದ ಸಂಖ್ಯಾಪ್ರಮಾಣವೇನು ವೇದ ವಾಕ್ಯವೇ? ‘ಸಹನಾ ವನ.....’ ಎಂಬ ವೇದಾಂಗ ವಾಕ್ಯವನ್ನನುಸರಿಸಿ ಎಲ್ಲರೂ ಒಡನಿದ್ದು ಒಡನಾಡಿ-ಬಳಿದು ಬಾಳಲಿ. ನನ್ನಾಳಿಕೆಯಲ್ಲಿ ಸೂರ್ಯ ಚಂದ್ರಾದಿಗಳೂ ಬೇಡ; ‘ಅವರಿಂದ ಸಮಾಜದೊಳಗೆ ತಲೆಯೆಕ್ಕುವ ಸಂಕ್ರಮಣವೂ ಬೇಡ.

ನಮ್ಮ ಅಂಧಂತಮಸರಾಜನ ಮೇಲಿನ ನೀತಿ ಸೂತ್ರಕ್ಕನುವಾಗಿ ಕಗ್ಗತ್ತಲೆಯ ತಲೆ ಎತ್ತಿತ್ತಲೂ ತುರುಕಿಹೋಗಿತ್ತು. ದಾರಿಯ ಹೊಲಬು ಹಾಗಿರಲಿ, ನಾಡಾವುದು? ಕಾಡಾವುದು? ಬೀಡೆಲ್ಲಿ? ಅಂಗಳವೆಲ್ಲಿ? ಎಂಬ ಪರಿಚಯವೇ ಆಗದು. ಸದ್ದಿಲ್ಲದಂತೆ ಒಂದಂಗುಲಕ್ಕಿಂತ ಮುಂದೆ, ಮನುಷ್ಯ ನಿರಲಿ, ಮರವಿರಲಿ, ಇಲಿ ಬರಲಿ, ಹುಲಿಯೇ ಬರಲಿ, ಗೊತ್ತಾಗುವಂತಿರಲಿಲ್ಲ. ಇಡೀ ಪ್ರಪಂಚವನ್ನು ಅಪಾರವಾದೊಂದು ಕಗ್ಗಂಬಳಿಯಿಂದ ಮುಸುಕಿ ಮುಚ್ಚಿದಂತಿತ್ತು. ಕತ್ತಲೆಯ ರಾಜ್ಯವೇ ರಾಜ್ಯ. ಆ ಕತ್ತಲೆಯ ಗೆಳೆಯರಾದ ಕಳ್ಳಕಾಕರ, ಹುಲಿ ಚಿರತೆಗಳ ಕೈಕಾಲಾಟಗಳೇ ಆಟ. “ಇದೇನು ಹೀಗಾಯಿತು?” ಎಂದು ಯಾರಾದರೂ ಕೇಳುವಿರೇ? ಈ ಪ್ರಶ್ನೆಗೆ ಉತ್ತರವಾಗಿ ಚಿಕ್ಕದೊಂದು ಕತೆಯುಂಟು.

ಒಮ್ಮೆ ತೇಜಸ್ವಿಗಳಾದ ಸೂರ್ಯಚಂದ್ರಾದಿಗಳಿಗೂ, ಅಂಧಂತಮಸ್ಸೆಂಬ ಕಗ್ಗತ್ತಲೆಗೂ ಲೋಕಾಧಿಕಾರದಲ್ಲಿ ತಾಂಮೇಲು ತಾಂಮೇಲು ಎಂಬ ಚರ್ಚೆ

ಯಾಯಿತಂತೆ. ಚರ್ಚೆ ಹೋಗಿ ಜಗಳ, ಜಗಳದ ಮೇಲೆ ಹೋರಾಟದ ಹೊಯ್ಕೆಯೇ ತಲೆದೋರಿತು. ಇಕ್ಕಡೆಯಲ್ಲಿಯೂ ಅವರ ಅನುಯಾಯಿಗಳು ಸೊಂಟಗಟ್ಟಿ ತಯಾರಾದರು. ನೆಲೆಗೊಂಡು ಕ್ರಮಬದ್ಧವಾದ ಹಗಲಿದು ರಾತ್ರಿ ಇದು ಎಂಬ ಭೇದವೇ ಇರಲಿಲ್ಲ. ಪ್ರಜಾವರ್ಗಕ್ಕೆ ನೀರೊಳಗೆ ಕಣ್ಣು ದೆರೆದಂತಾಯಿತು. ಇದು ಹಗಲೆಂದು ಎದ್ದು ಉದ್ಯೋಗ ಕ್ಷಾರಂಭಿಸುವಲ್ಲಿ ಕಗ್ಗತ್ತಲೆ ಕವಿಯಿತು. 'ಹೂಂ' ಎಂದು ಹಾಸಿಗೆ ಹಿಡಿದಲ್ಲಿ ಬೆಳಕು ಬೀದಿವರಿಯಿತು. ಪ್ರಜಾವರ್ಗದ ಪಾಡು, ರಾಜಸೂಯಾವಸರದಲ್ಲಿ ಮಯನ ಸಭೆಯೊಳಗೆ ಪ್ರವೇಶಿಸಿದ ದುರ್ಯೋಧನನ ಪಾಡಾಯಿತಂತೆ. ಅಂತೂ ಇಂತೂ ಲೋಕಕ್ಕೆ ಸಂಕಷ್ಟದ ಹೊರೆ. ಗೋಡೆಬಿದ್ದರೆ ಜಗಲಿಯ ಮೇಲಲ್ಲವೆ ? ಪಕ್ಷಪಾತ ಹಿಡಿದು ನಾಯಕರೆಂಬವರು ಜಗಳಕ್ಕೆ ರೆಕ್ಕೆಗಟ್ಟಿದರೆ ಮತ್ತೇನಾಗ ಬೇಕು ? ಪ್ರಜಾವರ್ಗವೂ ಮದ್ದಿಲ್ಲದ ಪಕ್ಷಪಾತಕ್ಕೆ ತುತ್ತಾಯಿತು. ಅನಾಯಕವಾಯಿತು ಲೋಕ.

ಇದನ್ನೆಲ್ಲ ಪರಾರಂಬರಿಸಿದ ಇಂದ್ರಾದಿ ದೇವತೆಗಳು ಬೆರಗಾದರು. ತಮ್ಮೊಳಗೇ ಒಬ್ಬನಾದ ಯಮನೆಣಕೆಯಂತೆ ಮಾನವಲೋಕಕ್ಕೆಳಿದು ನರಸಮಾಜವನ್ನು ಕಣ್ಣುಗಟ್ಟುವ, ಕಣ್ಣುಚ್ಚಿಸಿ ನಿದ್ರಾಮುದ್ರಿತವನ್ನಾಗಿ ಮಾಡುವ, ಮೃತ್ಯುದೇವತೆಯ ಜೈತನ್ಯವೇ ಈ ಕತ್ತಲೆ ಎಂದು ಮನವರಿಕೆ ಯಾಯಿತು. ಹಾಗೆ ತಮ್ಮವನಾದ ಯಮನ ಕೈವಾಡವಿರುವುದರಿಂದ ಆ ಕತ್ತಲೆಯನ್ನಲ್ಲಗಳೆವುದೂ ಅಸಾಧ್ಯವಾಯಿತು. ಅದರಿಂದ ಎಲ್ಲರೂ ಕೂಡಿ ಅದೊಂದು ಮಧ್ಯಸ್ಥಿಕೆಯನ್ನು ಇಕ್ಕಡೆಯ ಒಪ್ಪಿಗೆಯಂತೆ ಮಾಡಿದರಂತೆ. ಆ ಸಿದ್ಧಾಂತವೆಂದರೆ ಹೀಗೆ :—ತಿಂಗಳಿಗೊಂದರಂತೆ ಅಮವಾಸ್ಯೆಯ ರಾತ್ರಿಯಲ್ಲಿ ಸಂಪೂರ್ಣವಾಗಿ ಅಂಧತಮದ ಆಳಿಕೆ ನಡೆಯಬೇಕು. ಉಳಿದವು ಗಳಲ್ಲಿ ಲೆಕ್ಕಕ್ಕನುವಾಗಿ ಚಂದ್ರ-ತಮಸ್ಸುಗಳ ಪಾಲುಗಾರಿಕೆಯ ಆಳಿಕೆ. ಇದಲ್ಲದೆ ಗವಿಗುಹೆಗಳೇ ಮೊದಲಾದುವುಗಳಲ್ಲಿ ಹಗಲಿರುಳೆಂಬ ಭೇದವಿಲ್ಲದೆ ಕತ್ತಲೆ ತನ್ನ ಕೈವಾಡವನ್ನು ಹಬ್ಬಿಸಬಹುದು. ಈ ನಿರ್ಧಾರಕ್ಕನುವಾಗಿ ಲೋಕದಾಳಿಕೆ ಇಬ್ಬಾಗವಾದುದಂತೆ. ಆಗುವುದಾಗಿಹೋಯಿತು. ಇನ್ನು ಸೂರ್ಯಚಂದ್ರಾದಿ ತೇಜಸ್ವಿಗಳೇ ನ್ಯಾಯತೀಲರು ; ಈ ಕತ್ತಲೆ ಎಂದರೆ ಮಾಯಾಸ್ವರೂಪಿಯಾದ ಲೋಕ ವಿಭಾಗಕ್ಕೆ ಕಾರಣವಾದ ನಿಕೃಷ್ಟವ್ಯಕ್ತಿ ;

ಎಂದು ಹೊಗಳಿ ತಿಳಿದರೆ ಫಲವೇನು ? 'ರಾತ್ರಿಯಲ್ಲಿ ನಿದ್ರಿಸಿದರೂ ಕತ್ತಲೆಯು ಮುಟ್ಟಿಗೆ ಪರಾಂಬರಿಕೆಯಿಂದಿದ್ದರಾಯಿತು' ಎಂದು ಬಲ್ಲವರಾಡುತ್ತಾರೆ.

ಅಂಥ ಕಗ್ಗತ್ತಲೆ ಕವಿದ ಅಮವಾಸ್ಯೆಯ ರಾತ್ರಿ ಸುಮಾರು ಎಂಟುವರೆ ಒಂಭತ್ತು ಗಂಟೆಯಾಗಿರಬಹುದು. ಮಹಾರಾಜನ ಅಪ್ಪಣೆಯನ್ನೊಂದಿದ, ಮಲ್ಲಗಂಟಿನ ಗಂಡುಡಿಗೆಯನುಟ್ಟ, ವೀರ ಬಂಕೆಯನು ರಾಜಧಾನಿಯ ಹೆಬ್ಬಾಗಿಲನ್ನು ಹೊರಟನು. ಉಡಿಗೆತೊಡಿಗೆಗಳಲ್ಲಿ ಮೈ ಗಟ್ಟಿಮುಟ್ಟಿಗಳಲ್ಲಿ ತನ್ನೊಡನೆ ಬದಲಿಸಬಹುದಾದ ನಾಲ್ವರು ಜಗಜಟ್ಟಿಗಳು ಹಿಂಬಾಲಿಸಿದರು. ಕಂಚಣ, ಮಂಜಣ, ಡಂಕಣ, ಮಾದಣ ಎಂಬುದು ಅವರವರ ಹೆಸರುಗಳು. ಆ ವೀರ ಪುರುಷರೆಂದರೆ ನಾಲ್ಕು ಅಂತಃಕರಣಗಳಾದರೆ ಬಂಕೆಯನೇ ಆತ್ಮವಂತೆ. ಕ್ರಮವಾಗಿ ಹಲ್ಲಣಿಸಿ ಸಜ್ಜಾದ ಐದು ಕುದುರೆಗಳು ಘೊಂಕರಿ ಸುತ್ತಿದ್ದುವು. ಆಯಾ ವೀರರನ್ನು ಭಕ್ತಿಯಿಂದ ತಂತಮ್ಮತ್ತ ಕರೆವಂತೆ ನೆಲವನ್ನು ಮುಂಗಾಲಿನಿಂದ ಬೆರಟುತ್ತಿದ್ದುವು. ಬಂಕೆಯನು ತನ್ನ ಕುದುರೆಯ ಪಕ್ಕ ಬೆನ್ನುಗಳನ್ನು ಸವರಿದನು. ತಟ್ಟಿದನು. ತಿರುಗಿದ ಕುದುರೆ ಒರೆಗಣ್ಣಿನಲ್ಲಿ ನೋಡುತ್ತಿರುವಲ್ಲಿ ಹಲ್ಲಣದ ಹಂತದಲ್ಲಿ ಎಡಗಾಲನ್ನು ಹೊಗಿಸಿದವನೇ ಧಿಮ್ಮನೆ ಬೆನ್ನಿನಲ್ಲಾದನು. ಬಿಂಬದಂತೆ ಪ್ರತಿಬಿಂಬಗಳಲ್ಲವೇ ? ಕಂಚನಾದಿಗಳಾದ ಆ ಜಟ್ಟಿಗರೂ ತಂತಮ್ಮ ವಾಹನಗಳ ಮೇಲಾದರು. ಕಂಚಣ, ಮಂಜಣರು ಮುಂಗಡೆ ಹಂತಿಹಿಡಿದರೆ ಡಂಕಣ, ಮಾದಣರು ಹಿಂಗಡೆ ಸಾಲುಗೊಂಡರು. ನಡುವೆ ಸ್ವಸ್ತಿಕದ ಮಧ್ಯಮುಣಿಯಾಗಿ, ಹಾಗೆ ಲೆಕ್ಕಿಸಿದಲ್ಲಿ ಐವರು ಆರು ಮಂದಿಯಾಗಿ ತೋರುವಂತೆ, ವೀರಾಗ್ರಣಿ ಬಂಕೆಯನಿದ್ದನು. ಕಾದು ಕೊಂಡಿದ್ದ ಭಟನು ಸನ್ನೆಗನುವಾಗಿ ಹತ್ತಿರಕ್ಕಡಿಯಿಟ್ಟನು. ಬಾಗಿದ ವೀರಾಗ್ರಣಿ ಆತನ ಕಿವಿಯಲ್ಲೇನನ್ನೊ ಪಿಸುಗುಟ್ಟಿದನು. ಒಡನೆ ಅವನತ್ತ ಹರಿದನು. ಕಡಿವಾಣದ ಕೈಗಳಿಗನುವಾಗಿ ಕುದುರೆಗಳು ಅತ್ತ ಸಾರಿದುವು. ರಾಯಬೀದಿಯದು ಎಂಬುದನ್ನು ಸೂಚಿಸಬೇಕಾಗಿಲ್ಲ. ಬೀದಿಯೊಳಗೆ ಅಲ್ಲಲ್ಲಿ ದೀಪಸ್ತಂಭಗಳಿದ್ದುದರಿಂದ ದಾರಿ ತಕ್ಕಮಟ್ಟಿಗೆ ಸರಿಯಾಗಿ ತೋರುತ್ತಿತ್ತು. ಮಾತ್ರವಲ್ಲವೀಕುದುರೆಗಳ ಹಣೆಯಲ್ಲಿ ಸುತ್ತಲೂ ಬಲಿದು ಮುಂಗಡೆಗೆ ದೀಪಜ್ವಾಲೆ ಏಕಾಗ್ರವಾಗಿ ಹರಿವಂತೆ ಕಟ್ಟಿದ ಕಂದಿಲುಗಳು ಮಿರುಮಿರುಗು

ತ್ತಿದ್ದುವು. ಅದೊಂದು ತಾಳಲಯಾನುಸಾರವಾಗಿ ನಡೆದು ನಡೆಮಾರಿ ಹಾರಾಡಿದುವು. ಬೀದಿವರಿದೋಡಲಾರಂಭಿಸಿದುವು .

ಬಂಕೆಯನು ನನರಾತ್ರಿಯ ಮಹೋತ್ಸವಕ್ಕಾಗಿ ಮಲಖೇಡನಗರ ಕೈದಿದ್ದ ಸಮಯವದು. ಚಳಿ ಎಂದರೆ ಚಳಿ. ಅದನ್ನೇ ತೂಗಿ ಹೋಲಿಸಲಿಕ್ಕಾಶ್ರಯವಾದ ಇನ್ನೊಂದು ಪದಾರ್ಥವಿಲ್ಲ. ಚಳಿಯಾದಂತೆ ಯಾರಾದಾರು? ಹತ್ತಿರದ ಯಾವ ಬಂಧುಬಳಗದವರೂ ಆಗಲಿಕ್ಕಿಲ್ಲ ಎನ್ನಬೇಕು. ಅದರೊಳಗೂ ಚಳಿಗಾಲದೊಳಗಿನ ತಿರುಳಾದ ಚಳಿಯದು. ರಾತ್ರಿಯಲ್ಲಂತೂ ಅದರ ಬಲವನ್ನೇನೆನ್ನಲಿ! ಹೊಳೆ ಕಾಲುನೆಗಳಲ್ಲಿಳಿದುದು ಆನೆಯೇ ಆಗಲಿ, ಅದರ ಬಲ ಚಲಗಳೆಂಬುದು ಮೊಸಳೆಯ ಹಿಡಿತಕ್ಕೆ ತೃಣಪ್ರಾಯವಲ್ಲವೆ? ಹಾಗೆಯೇ ಚಳಿಗಾಲದೊಳಗಾದುದು ಯಾರೇ ಆಗಲಿ ಅವರೆಲ್ಲ ಚಳಿಯ ಸೆರೆಯಾಳುಗಳು. ಆದರೆ ನಮ್ಮ ವೀರ-ಪಯಣಿಗರು ಅಂಥ ಸೆರೆಯಾಳುಗಳಲ್ಲ. ಸಂಸಾರದೊಳಗಿದ್ದರೂ ಮಮತಾದಿ ಮಾಯಾಪಾಶವನ್ನು ಹರಿದ ಸ್ಥಿತಪ್ರಜ್ಞರಂಥವರೆನ್ನು ಬೇಕು. ಮೈಮುರಿದು ಕಾರ್ಯಪ್ರವೃತ್ತರಾಗುವವರನ್ನು ಚಳಿ ಹಿಡಿಯಬಲ್ಲದೆ? ಅವರ ಮೈಯಲ್ಲಿ ಧಾರಾಕಾರವಾಗಿ ಬೆವರು ಹರಿಯುತ್ತಿತ್ತು. ಕೈಮಾರಿದವರನ್ನು ಹೊತ್ತುಹೊಗಳಿ, ಮಾರದವರನ್ನು ಮುರುಟಿಸಿ ಮುಕ್ಕುವುದು ಚಳಿಗಾಲ ಪುರುಷನ ವಿಶಿಷ್ಟವಾದ ರಾಜನೀತಿ. ಆ ರಾಜನೀತಿಯ ಸತ್ಪ್ರಸಾರವಾಗಿ ಮಂಜಿನ ಹನಿ ಇಳಿಯುತ್ತಿತ್ತು. ಕತ್ತಲೆಯ ಹಸರದಿಂದಾಗಿ ತೋರದಿದ್ದರೂ ಕಾಲದ ಕೈಗೆ ಅದರಿದೊಡಗುತ್ತಿದ್ದ ಹುರುಪು ಅಷ್ಟಿಷ್ಟಲ್ಲ. ಚಳಿಗಾಲವೇ ಚಕ್ರವರ್ತಿಯಾದರೆ ಮಂಜು ಚದುರನಾದ—ಮಂತ್ರಿಯಂತೆ. ಕುದುರೆಗಳ ಖರಪುಟದ ಸದ್ದಿಗೆ ಬೆದರಿ ಬಗೆಬಗೆಯ ಕಿರಿಹಿರಿಯ ಮೃಗಗಳು ಬೀದಿಯಡ್ಡವಾಗಿ ಉದ್ದವಾಗಿ ಹರಿದೋಡುತ್ತಿದ್ದುವು. ಕೆಲತರದ ಇರುಳು-ಹಕ್ಕಿಗಳು-ಈ ಮೈಹಾಳಿಗರನ್ನು ಕಂಡೋ 'ಎನೋ ?-ಕಿರಿಚು-ಕೀಚಲುಗುಟ್ಟುತ್ತಿದ್ದುವು. ದೀಪಸ್ತಂಭಗಳಿಂದಾಗಿ ಬೀದಿಯುದ್ದಕ್ಕೂ ಇಕ್ಕಡೆಯಲ್ಲಿ ಹಬ್ಬಿದ ನಾಡುಬೀಡುಗಳ-ಕಾಡುಗುಡ್ಡಗಳ ಹೊಲಬು ಹೊಮ್ಮುತ್ತಿತ್ತು. ಅಂತೂ ಬಹುದೂರಕ್ಕೆ ಹೊರಳಿ-ತೆರಳಿದರು.

ಹಾಗೆ ತೆರಳುತ್ತಿರುವಲ್ಲಿ ಸುಮಾರು ನಾಲ್ಕು ಗಂಟೆಯಾಗಿತ್ತು. ಕ್ರಮಬದ್ಧವಾದ ಒಂದೆರಡು ಮೂರು ಸ್ತಂಭಗಳಲ್ಲಿ ದೀಪವಾರಿಹೋದುದು

ಬಂಕೆಯನ ಚಾಣಾಕ್ಷಿಗೆ ಕಾಣಿಕೆಯಾಯಿತು. ಅದರಂತೆ ಮುಂದಿನ ನಾಲ್ಕು ದೀಪಗಳೂ ತೋರಲಿಲ್ಲ. ಮಾತ್ರವಲ್ಲ ; ಮತ್ತಿನದೆಂದರೆ ಎಡೆಸೊಣಗಿನ ಗೊಂಡಾರಣ್ಯದಲ್ಲಿ ಸುಳಿದು ಸುತ್ತಿ ಇಳಿದು ಹತ್ತಿ ಸಾಗುವ ಬೀದಿ. ಅದರಿಂದ ಬಂಕೆಯನು ಭಾವಮಗ್ನನಾಗಿ ಪರಾಂಬರಿಸಿದನು :—“ಹುಣ್ಣುಮೆಯೆಂದೂ ಸಂಜೆ ಹಿಡಿದು ನಸುಕಿನವರೆಗೆ ಉರಿಯುವ ನಿಯಮಬದ್ಧವಾದ ದೀಪಮಾಲಿಕೆ ಇದು ಈ ಕಾರಿರುಳ ರಾತ್ರಿಯಲ್ಲಿ — ವಿಶೇಷವಾಗಿ ಈ ಕಗ್ಗಾಡಿನ ಇಟ್ಟಿಡೆ ಯಲ್ಲಿ—ಆರಿಹೋದುದೆಂದರೆ ಸ್ವಾಭಾವಿಕವಲ್ಲ. ನಮ್ಮರಸನಾಳಿಕೆಯ ಈಯೂರ ‘ಮಹಾಜನ’ದ ಭಂಡಾರದಲ್ಲಿ ಮಾತ್ರ ಎಣ್ಣೆಗೆ ಸೊನ್ನೆಯಾಯಿತೇ ? ಅಲ್ಲ. ನಮ್ಮ ಸಿಂಘಣನ ನಾಡಿದು. ಹಗೆಗಳ ಹಂಚಿಕೆ ಏನೋ, ಈ ಪ್ರಾಂತ ದಲ್ಲಿ ನಮಗಾಗಿ ಸಿದ್ಧವಾಗಿದೆ. ಸಿಂಘಣಾದಿಗಳ ರಾಜಧಾನೀ ಪ್ರಯಾಣವೂ, ನಮ್ಮ ಆಗಮನದ ಗೂಢವಾರ್ತೆಯೂ, ವಿರೋಧಿಗಳಿಗೆ ಹೇಗೋ ಗೊತ್ತಾಗಿರಬೇಕು, ಎಂದು ನಿರ್ಧರಿಸಿದನು. ಕೂಡಲೇ ಕಂಚನಾದಿಗಳನ್ನು ನಿಲ್ಲಿಸಿ, ತನ್ನ ಭಾವನಾಸಾರವನ್ನು ಮಾತ್ರ ಸೂಚಿಸಿದನು. ಆ ಮೇಲೆ ಆ ನಾಯಕ ನಾದ ತಾನೇ ಮುಂದಾಗಿ ಕುದುರೆಯನ್ನೇರಿ, ಮೊದಲಿನ ಪದ್ಧತಿಯಲ್ಲೇ ಕಂಚನಾದಿಗಳು ಹಿಂಬಾಲಿಸುವಂತೆ ಅಪ್ಪಣೆಯಿತ್ತನು. : ಮಾತ್ರವಲ್ಲ “ಮುಂದಿನ ವಿಶಿಷ್ಟ ಭಾಗವನ್ನು ದಾಟುವವರೆಗೆ ಬೆನ್ನಿಗೂ ಕಣ್ಣುಳ್ಳವರಾಗಿ, ಸಿದ್ಧಶಸ್ತ್ರ ರಾಗಿ ಚಾಣಕ್ಷರಾಗಿ ವರ್ತಿಸಿರಿ” ಎಂದು ಎಚ್ಚರಿಸಿ ಮುಂಬರಿದನು. ಕಂಚನಾದಿಗಳು ಹಿಂಬಾಲಿಸಿದರು. ಬೀದಿಯದು ಬೆಟ್ಟದ ಪಕ್ಕದ ಕಾಡಿನಲ್ಲಿ ತೆಂಕಣ ದಿಕ್ಕಿಗೆ ಹರಿದು ಕಾಡಿಂದತ್ತಣ ಬಯಲಲ್ಲಿ ಸರಿಯಾಗಿ ಪಡುಗಡೆಗೆ ಮಂಡಲಾಕಾರವಾಗಿ ತಿರುಗಿ ಹೋಗುತ್ತಿದ್ದುದು. ಕಾಡಿನೊಳಗಿನ ದೀಪಸ್ತಂಭ ಗಳ ಮಿಣುಕೊಂದೂ ತೋರದೆ ಅದರಿಂದತ್ತ ತಿರುಗಿಹೋಗುವಲ್ಲಿ ದೀಪಸ್ತಂಭ ಗಳು ಉರಿಯುತ್ತಿದ್ದುದನ್ನು ಬಂಕೆಯನು ದೂರದಲ್ಲಿ ಕಂಡನು ; ತನ್ನವರಿಗೆ ಕಾಣಿಸಿದನು. “ಈ ಕಾಡಿನೊಳಗೆಲ್ಲೋ ಹಗೆಗಳ ಹಂಚಿಕೆಯ ಸಂಚು ಹುದುಗಿದೆ. ಅದನ್ನೇ ಸೂಚಿಸುತ್ತಿದೆ, ಈ ತಪ್ಪಲಲ್ಲೆಲ್ಲಾ ಕಪ್ಪಾಗಿ ಆ ಬಯಲಲ್ಲಿ ಹೊಳೆಯುವ ದೀಪ ರಾಜಿ” ಎಂದು ಪಯಣಿಗರು ಭಾವಿಸಿದರು. ಆ ಕಗ್ಗಾಡಿನ ತಪ್ಪಲ ನಡುವೆ, ಮೂವತ್ತು ನಾಲ್ಕತ್ತು ಮಾರುಗಳ ತನಕ ಎರಿ ಇಳಿದ ದಿಣ್ಣೆಯನ್ನು ಕಡಿದು ಸಮತಳವಾಗಿ ಮಾಡಿದ ಬೀದಿಯದು.

ಅದರ ತೆಂಕಣ ತುದಿಯ ಇಕ್ಕಡೆಯ ದಿಣ್ಣೆಗಳು ಅಳುದ್ದದ ಏರಿನಲ್ಲಿದ್ದವು. ಬಂಕೆಯನ ಕುದುರೆ ಆಕಡೆಯಲ್ಲಿ ಧಾವಿಸುವಲ್ಲಿ ಇಕ್ಕಡೆಯ ದಿಣ್ಣೆಗಳ ಮೇಲಿನ ಸೇತುವೆಯಂತೆ ಅಡ್ಡವಾಗಿ ಬಿದ್ದ ಮರವೊಂದು ಕಂದಿಲ ಮಸುಕಿನಲ್ಲಿ ತೋರಿಬಂತು. ಕುದುರೆ ಮಾತ್ರ ನಿರಾಬಾಧವಾಗಿ ಓಡಿಹೋಗಬಹುದಲ್ಲದೆ ಮೇಲೇರಿದವನ ಅವಸ್ಥೆ ದುರವಸ್ಥೆಯೇ. ಅಷ್ಟರಲ್ಲಿ 'ವಾಯುವೇಗ'ವದು ; ಧೀಕಿಂಟ್ಟು ಸಮಾಪಿಸಿತು. ಮನನ-ಮಾತು-ಮಾಟಗಳಿಗೆಡೆ ಇಲ್ಲ. "ಜಯ ಜಯ ಮಹಾವೀರ" ಪ್ರಾರ್ಥನಾನಾದದೊಡನೆ ಧಿಮ್ಮನೆ ಹಾರಿ ಮುಂಧುಮುಕಿ ದನು. ಅವನನ್ನನುಸರಿಸಿ ಮತ್ತಿನವರೂ ಹಾರಿದರು. ಆದರೆ ಬಂಕೆಯಾದಿಗಳು ಕೆಳಗುರುಳಿದರೆಂದೇ ಭಾಸವಾಗುವಂತಿತ್ತಲ್ಲದೆ ಮುಂಬರಿನ ಕುದುರೆಗಳ ಬೆನ್ನಿನಲ್ಲಿ ನೆಲಸಿದುದು ಗೊತ್ತಾಗುವಂತಿರಲಿಲ್ಲ.

ಅಷ್ಟರಲ್ಲಿ ಹಲಮಂದಿ ಶಸ್ತ್ರದಾರಿಗಳಾದ ಭಟರು ಅವರ ಮೇಲೆ ಬಿದ್ದರು. ಉರುಳಿರಲೇಬೇಕೆಂದು ಬಗೆದಲ್ಲಿಗೆ ಈಟಿ ಒಚಿರ್ಗಲಿಂದ ಇರಿಯಲಾರಂಭಿಸಿದರು. ತಮೋ ರಾಜನ ರಾಜ್ಯಸದ್ಧತಿಯ ಮಹಿಮೆಯಲ್ಲವೆ ? ಗಾಯವೊತ್ತಟ್ಟು ಮದ್ದೊತ್ತಟ್ಟು ಎಂಬಂತಾಯಿತು. ಆ ಒಳವನ್ನರಿಯದೆ ಬಹುಶಃ "ದ್ರೋಣ ಪರ್ವಾಂತ್ಯದ ಧೃಷ್ಟದ್ಯುಮ್ಮರಾಗುತ್ತೇವೆ" ಎಂದು ಮೂಢರವರು ನಿರ್ಧರಿಸಿರ ಬೇಕಾಗಿ ತೋರುತ್ತಿದೆ. ಇನ್ನೇನು, ಆ ಘಾತವಡೆದುರುಳಿ ಮೈಮರೆದವರನ್ನು ಸಂಪೂರ್ಣವಾಗಿ ಮರೆಯಿಸಿಬಿಡುವುದೆಂದರೆ ಅತಿಸುಲಭವೆಂದು ಅವರು ಭಾವಿಸಿರ ಬೇಕು. ಈ ಕುರುಡುಕಾಳಗದೊಳಗೆ ನಾಲ್ಕೈದು ಮಂದಿ ತಮ್ಮವರೇ ನೆಲಕ್ಕೂರ ಗಿದರು. ಒರಗಿದಲ್ಲಿಗೆರಗಿ ಹಗೆತನವನ್ನರಗಿಸಿಕೊಂಡರು. ಕುದುರೆಗಳ ಮೇಲಿಂದಿಳಿಯದ ಬಂಕೆಯಾದಿಗಳಿಗೆ ಹಾಗೆಯೇ ಸಾಗಿಬಿಡಬಹುದಾಗಿತ್ತು. ಆದರೆ ಅಂಥ ವರ್ತನವೆಂದರೆ 'ಹೇಡಿಗಳ ತಲೆಗೆ ಹರಕೆ ಹೊತ್ತ ಮುಡಿಪಿನ ಬಾಳುವೆ' ಎಂದೇ ಅವರಣಿಕೆಯಾಯಿತು. "ಜಯ ಮಹಾವೀರ" ಎಂಬ ಮತ್ತೊಂದು ಜಯನಾದ ವೆದ್ದಿತು. ನಾದವು ಶ್ರವಣವನ್ನು ನಾಟುವುದರೊಡನೆ ಬಗೆ ಬಗೆಯಾಯುಧಗಳ ಹೊಡೆತಗಳು ಆ ಪುಂಡಾಳುಗಳ ಅಂಗೋಪಾಂಗಗಳನ್ನು ನಾಟಿದುವು. ಹಿಂದಿನ ತಮ್ಮ ಆಟವೆಂದರೆ ಬಯಲಾಟವೇ ಸರಿ ಎಂದು ಅವರಿಗಾಗಲೇ ಮಂದಟ್ಟಾದುದು. ಆದರೂ ಎದೆಗುಂದದೆಚ್ಚರದಿಂದ ಹೋರಾಡಿದರು. ಈ ಕಳ್ಳಕಾಕರಿಗೆ ಕಲಿಸುವ ಸಾಠಕ್ಕೆ ನಿಮ್ಮ ವರೆಗೆಕೆ ? ಎಂದು ಬಂಕೆಯನನ್ನು ಹಿಂದಿರಿಸಿ

ದಿಗ್ಗಜಗಳಂಥ ಕಂಚನಾದಿ ವೀರ ರಾವುತರು ಮುಂದಾದರು. ಅವರ ಕೆಗ್ಗಲ ಗುದುರೆಗಳು ಆ ದೌಡುಗಾರರ ಸಂದಣಿಯಲ್ಲಿ ತಾಂಡವವೆಸಗಿದುವು. ಹಾಯ್ದಲ್ಲಿ ಕೆಲವರು, ಖುರಘಾತಕ್ಕೆ ಕೆಲವರು, ದೂಡಿದಲ್ಲಿ ಮರಬಂಡೆಗಳಿಗೆ ತಾಟ ಕೆಲವರು, ವೀರರ ಆಯುಧಗಳ ಹೊಡೆತಕ್ಕೆ ಗುರಿಯಾಗಿ ಹಲವರು ನುಗ್ಗುನುರಿಯಾದರು. ಐವತ್ತು-ನೂರು ಮಂದಿಯೊಳಗೊಬ್ಬನಾದರೂ ಈ ಕೊಳ್ಳೆಗಾರ ಕೆಗೆ ಬಿರುದಾದ ಗಾಯವನ್ನೊಂದದವರಿಲ್ಲ. ಕೆಲವರಂತೂ ಪಲಾಯನ ಸೂತ್ರವನ್ನೇ ಪಾಠ ಮಾಡಿದರು. ಸತ್ತವರನ್ನು ಮೈಮರೆತವರನ್ನುಳಿದು ಗಾಯವನ್ನೊಂದಿ ನಡೆಗುಂದಿದಿಬ್ಬರನ್ನು ಮತ್ತೆ ನೋವಾಗದಂತೆ ಕುದುರೆಗಳಲ್ಲೇರಿಸಿ ಕೊಂಡು ವೀರಾವತಾರಿ ಬಂಕೆಯಾದಿಗಳು ತಮ್ಮ ನವಸೆಯ ರಾಜಧಾನಿಯತ್ತ ಮುಂದಿನ ಪಯಣವನ್ನೆಸಗಿದರು. ಅಷ್ಟರಲ್ಲಿ ಪ್ರಾತಃಕಾಲದ ತಂಗಾಳಿ ಬೀಸಿತು. ಚಳಿಗಾಲವಾದರೂ ಏನು ? ಹೊತ್ತಾರೆಯ ಮಂದಮಾರುತನ ತಂಪಿಗೂ, ಚಳಿಗೂ ವ್ಯತ್ಯಾಸವಿದೆಯಲ್ಲವೆ ?

ಉಪಕಥೆ

ಹೀಗೆ ಬಂಕೆಯಾದಿಗಳನ್ನು ಮಧ್ಯಮಾರ್ಗದಲ್ಲಿ ತಡೆದ, ತಡೆದು ಗತಿಗೆಟ್ಟು ಚದರಿ ಹೋದವರಾರು ? ಎಂಬ ಪ್ರಶ್ನೆಯೊಂದು ವಾಚಕರ ಮನಸ್ಸನ್ನು ಕೆದರದಿರಲಿಕ್ಕಿಲ್ಲ. ಹೌದು, ಕಾಗೆಗೆ ಕಾಲಿದ್ದರೆ ಹಾರುವಲ್ಲೇ ಕಾಣುವುದಲ್ಲದೆ ಅದನ್ನು ಹಿಡಿದು ತೋರಿಸಲಿಕ್ಕಾಗುವುದೆ ? ಅದು ಮುಂದೆ ಕಾಣುವುದು ಎನ್ನುವ. ಆದರೆ, ನನಗಿಲ್ಲಿ ಕಂಡುದು ಅದಲ್ಲ. ಕಂಚನಾದಿ ಕಂಕಣಗಟ್ಟಿದ ಮಲ್ಲರಾಯರೊಡೊಡಗೂಡಿದಂದಲ್ಲ, ಏಕಾಂಗಿಯಾಗಿದ್ದರೂ ಸರಿಯೆ, ಆ ಅಸಹಾಯ ಶೂರರನ್ನು ಕೆರಳಿಸಿ ಮರಳಬಹುದು ಎಂದು ಭಾವಿಸಿದ, ಭಾವಿಸಿ ಭಾವಿಸಿ ಬಂದು ಕೆಣಕಿದವರ ಎದೆಗಾರಿಕೆಯೇ ನನಗೆ ಕಂಡುದು. ಅದೇನು ? ಎಂದು ಬೇಕಾದರೆ ಕೇಳಿರಿ. ಉತ್ತರವಾಗಿ, ಪರಂಪರಾಗತವಾಗಿ ಬಂದ ಚಿಕ್ಕ ಕತೆಯೊಂದನ್ನು ವಿಸ್ತರಿಸುತ್ತೇನೆ.

ಬಂಕೆಯನಾಳುತ್ತಿದ್ದ ನಾಡು ಬನವಾಸಿ ಎಂಬುದನ್ನು ಹಿಂದೆಯೇ ಸೂಚಿಸಿದ್ದೇನೆ. ಮಲಯಾಳಲರಾಜನ ರಾಜಧಾನಿ ಪ್ರದೇಶವದು ಎಂದು

ಕವಿಗಳು ಬಣ್ಣಿಸಿದರೂ ನಿಜವಾಗಿ ಅರಣ್ಯನಿಬಿಡವಾದ ಪ್ರದೇಶವದು. ಮನುಷ್ಯರನ್ನು ಗಿಳಂಕರಿಸಿಬಿಡುವ ಹುಲಿಕರಡಿಸಿಂಹಗಳ ತಾಯ್ಮನೆಯದು. ದನಜಿಂಕೆ ಮೊದಲಾದ ಸಾಧುಪ್ರಾಣಿಗಳೆಂದರೆ, ಅವುಗಳಿಗೆ ನಮ್ಮ ಬದನೆ-ಹೀರೇಕಾಯಿ ಗಳಂತೆ. ಅಂಥ ಹುಲಿಯೊಂದು ಒಮ್ಮೆ ತುಳು ಹಲಸಿನಹಣ್ಣಿನಂತಿರುವ ಮಾನವನೊಬ್ಬನನ್ನು ಹಿಡಿದು ತಿಂದುಬಿಟ್ಟಿತಂತೆ. ಬಿಸಿಯಾಗದೆ ಬೆಣ್ಣೆ ಕರಗುವುದೆ ? ಕೂಡಲೆ ಪ್ರಜಾಜನರು ಬೆದರಿ ಬೆಂಡಾದರು. ಬಂಕೆಯ ದೊರೆಯಲ್ಲಿಗೆ ಹೋಗಿ ಹಿಂದಿನ ದಿನದಲ್ಲಾದ ಆ ದುರವಸ್ಥೆಯನ್ನು ದೂರಿಕೊಂಡರು. ಕೇಳಿದ ದೊರೆ ಮನಸ್ಸಿನಲ್ಲಿ ಮರುಗಿದನು, ಮೋರೆಯಲ್ಲಿ ಮುಗುಳ್ಳಕ್ಕನು. “ಎನು, ನನ್ನ ಪ್ರಜಾವರ್ಗದವರಾಗಿದ್ದು ಕೊಂಡು ‘ಹುಲಿ ಎಂಬ ಪಶುಪ್ರಾಣಿಯೊಂದು ಅತಿಕ್ರಮಿಸಿ ನಮ್ಮಂತೆ ಇರುವ ಮಾನವನೊಬ್ಬನನ್ನು ಕೊಂದು ತಿಂದು ಬಿಟ್ಟುದು’ ಎಂದು ಮೋರೆಯಿಡುವುದೆ ?” ಎನ್ನುತ್ತಾ ಗಹಗಹಿಸಿಬಿಟ್ಟನಂತೆ. ಜನರು ಮಾತೆತ್ತಲಿಲ್ಲ. “ಆಗಲಿ ಸಂಜೆಗೆ, ರಾಜಾಂಗಣಕ್ಕೆ ಬನ್ನಿರಿ. ನನ್ನನ್ನು ಕಾಣದೆ ಹೊರಡಬೇಡಿರಿ” ಎಂದು ಅವರನ್ನು ಕಳುಹಿಸಿದನು.

ಸಂಜೆಗೊಂದಷ್ಟು ಮೊದಲೆ ಭಯಂಕರಾಕೃತಿಯ ಐದು ವ್ಯಕ್ತಿಗಳು ಅರಮನೆಯ ಹೆಬ್ಬಾಗಿಲನ್ನು ದಾಟಿದುವು. ಕಾಣದ ಕೇಳದ ಭೂತಾಕಾರದ ಆ ವ್ಯಕ್ತಿಯನ್ನು ಕಂಡರೆ ಗರ್ಭಿಣಿಯ ಬಸಿರು ಒಸರಾಗಿ ಹರಿಯಬೇಕು ; ಕಡು ಜೌವನಿಗನಾದವನ ಕಲ್ಲೆದೆ ನುಗ್ಗುನುರಿಯಾಗಿ ಹಾರಬೇಕು. ಅಡಿಹಿಡಿದು ಮುಡಿವರೆಗೆ ಎಣ್ಣೆಯ ಬಣ್ಣದಲ್ಲಿ ಮಿರುಮಿರುಗುವ ಅದೇನೋ ಉಡುಗೆಯನ್ನುಟ್ಟಿದ್ದರು. ಬಣ್ಣದಿಂದಾಗಿ ಒಂದಷ್ಟು ದೂರಕ್ಕೆ ಏನೋ ಒಂದು ಬಗೆಯ ಕಗ್ಗಂ ಬಳಿಯನ್ನು ಮುಸುಕು ಹಾಕಿಕೊಂಡ ವ್ಯಕ್ತಿಗಳಂತೆ, ಅಥವಾ ಕರಡಿಗಳ ಸಾಲಿನಂತೆ ಭಾಸವಾಗುವಂತಿದ್ದರೂ ಒಂದಿಷ್ಟು ಹತ್ತಿರದಲ್ಲಿದ್ದ ನೋಡಿದಲ್ಲಿ ಹಾಗಲ್ಲ. ಅಡಿಯಿಂದ ನಡುವಿನವರೆಗೆ ಚಲ್ಲಣವಾಗಿ, ನಡುವಿನಿಂದ ಕೊರಳಿನ ಪರ್ಯಂತ ಉರಸ್ತ (ಎದೆಗಾವು) ವಾಗಿ, ಕೊರಳಿನಿಂದ ಮೇಲಿನದು ಸೀಸಕವಾಗಿ ತೋರುತ್ತಿತ್ತು. ಅಂಗೈಯಿಂದ ತೋಳಿನ ನಡುವಿನ ಸೊಂಟಿನ ವರೆಗೆ ಹೊಗಿಸಿ ಬಲಿದ ವ್ಯಾಘ್ರನಖ (ಹುಲಿಯುಗುರು) ಎಂಬುದನ್ನು ಕಂಡರೆ ಝಗ್ಗಿನ್ನದ ಎದೆ ಯಾರಿಗುಂಟು? ಅದರ ಮೇಲಿನ ಭುಜಕೀರ್ತಿ ತಪ್ಪಲಿನಂತೆ, ಮೇಲೇರಿದ ಶಿಖರವಾದ ಸೀಸಕವನ್ನು ಕಂಠಾಲಿಂಗನವೆಸಗಿಕೊಂಡಿತ್ತು. ಆ ಸೀಸಕದ ಮೊಗರಂಬದೆಡೆ

ಯಲ್ಲಿ ಕಣ್ಣೆರಡು ಮಿಣುಗುಟ್ಟಿದರೂ ಅದಾರೊಬ ಗುರುತು ಗೊತ್ತಾಗುವುದೆ ? ಸಂದರ್ಭವನ್ನೂ ಹಿಸಿ ಅವರನ್ನರಿಯಬೇಕಾದರೆ ನೀವೇ ಆಗಬೇಕು. ಹೇಗೆ ಗೊತ್ತಾಯಿತೆ ? ಇವರೇ ಅವರು. ಮುಚ್ಚುಂಜೆ ಮಾರಿತ್ತು.

ಹುಲಿರಾಯನು ಒಂದು ಪ್ರಾಣಿಯನ್ನು ಹಿಡಿಯಿತೆಂದರೆ ಆಗಲೇ ಅಥವಾ ಆ ದಿನವೇ ಅದನ್ನು ಮುಕ್ತಿ ಪಾರಣೆಗೈಯ್ಯದಂತೆ. ಆ ಬಾರಿ ಸರಿಯಾಗಿ ರಕ್ತವನ್ನು ಹೀರುವುದೇ ಅದರ ಮೀಸಲಾದ ಉದ್ಯೋಗ. ಮರುದಿನ ರಾತ್ರಿ ಸಮಯಕ್ಕೆ ಸರಿಯಾಗಿ ಬಂದು ಮತ್ತಿನ ಸಮಾರಂಭ. ಹೆಣಬಿದ್ದಲ್ಲಿಗೆ ಐವರೂ ಹೋದರು. ಅಷ್ಟರಲ್ಲಿ ಹುಲಿಯ ಆರಭಟೆ ಒಂದಷ್ಟು ದೂರದ ತಪ್ಪಲಿನ ಗವಿಯತ್ತಣೆಂದ ಗುಡುಗಿತು. ಹುಲಿರಾಯನು ಓಲಸರಿಯ ಬಾರಣೆಗಾಗಿ ಹೊರಟನೆಂಬುದು ಅವರಿಗೆ ಗೊತ್ತಾಯಿತು. “ಹತ್ತು ಹದಿನೈದು ಮಾರು ದೂರದ ನಾಲ್ಕು ಮೂಲೆಗಳಿಗೆ ಸರಿದು ಈ ಬಯಲಾಟಕ್ಕೆ ನೋಟಕರಾಗಿ” ಎಂದು ಬಂಕೆಯನು ತನ್ನವರೊಡನಾಡಿದನು. ಹಾಗೆ ದೊರೆಯನ್ನು ಹುಲಿಗೊಪ್ಪಿಸಿ ತೊಲಗಿ ನಿಲ್ಲುವುದೆಂದರೆ ಕಂಚನಾದಿಗಳಿಗೆ ಸೈಸಲಾರದ ಸಂಕಟವಾಯಿತು. “ಛೇ, ನಿಮ್ಮ ಚಂಡಿತನವಾದರೆ ಇಂದಿನ ಆಟಕ್ಕೆ ಸೊನ್ನೆ ಸುತ್ತಿದಂತೆ. ಈ ಐದೂ ಹುಲಿಗಳನ್ನೀಕ್ಷಿಸಿದರೆ ಅದು ರಂಗಸ್ಥಳಕ್ಕೆ ಬರಲಾರದು. ಕೂಡಲೆ ತೊಲಗಿ.” ಎಂದು ಬಂಕೆಯನು ಪಿಸುನುಡಿಯಿಂದ ಒತ್ತಾಯಿಸಿದನು. ಮನವಿಲ್ಲದ ಮನಸ್ಸಿನಿಂದಾದರೂ ಅವರು ತೊಲಗಿ ನಿಲ್ಲಲೇ ಬೇಕಾಯಿತು.

ಅವರು ಸರಿವುದೂ ಯಮದೂತನೆನ್ನಿಸಿ ಹೆಬ್ಬುಲಿಯದು ನಿಶ್ಯಂಕವಾಗಿ ಬರುವುದೂ ಸರಿಯಾಯಿತು. ಶಂಕೆಯೆಂಬುದು ರೋಮರೋಮ ಕೂಪಗಳಲ್ಲಿ ಶಂಕುವಾಗಿ ಕುಕ್ಕುವುದು ಪ್ರಕೃತಿ. ವಿವೇಕಿಗಳಿಗೂ ಹೇಡಿಗಳಿಗೂ ಅದು ಸ್ವಭಾವವಂತೆ. ಮೊದಲಿನವರದು ವಿಚಾರದಿಂದಾದರೆ ಮತ್ತಿನವರದು ಅಂಜಿಕೆಯಿಂದ, ತನ್ನನ್ನು ಕಂಡ ಪ್ರಾಣಿಯ ರೋಮರಾಜಿಯನ್ನೇ ಹುಲಿ ಮೊತ್ತ ಮೊದಲು ಪರಾಂಬರಿಸಿ ನೋಡುವುದು. ಅದು ಭಯದಿಂದ ಬಾಗಿಹೋದರೆ ಮೇಲೆ ಬೀಳುವುದೂ, ಭೈರ್ಯದಿಂದ ನೆಟ್ಟಗೆ ನಿಮಿದರೆ ಹಿಂಜರಿವುದೂ ಅದರ ಸ್ವಭಾವ. ಅದರಿಂದಲೇ ‘ಕಳ್ಳ’ ‘ಹೇಡಿ’ ಎಂಬುವು ಕೆಲವು, ಕನ್ನಡ ಪ್ರಾಂತಗಳ ಅಡುಮಾತಿನಲ್ಲಿ ಹುಲಿಯ ಒಳಹೆಸರಾಗುವೆ. ಆದರೆ, ಆ ದಿನದ ಅವಸ್ಥೆ ಹಾಗಲ್ಲ. ತನ್ನೊಂಜಲಾದ ಹೆಣದಡೆಗೆ ಬೇರಾರು ಏಕೆ ಬರುವರು ? ಯಾರೂ

ಬರಲೊಲ್ಲರು ; ಎಂಬುದರಿಂದಲೇ ಅದಕ್ಕೆ ಆಗ ನಿಶ್ಯಂಕಭಾವ. ಆರ್ಭಟ ಸುತ್ತಾ ಅದು ಶವದಡೆಗೆ ಬಂಜೇ ಬಂತು. ಅಸ್ತವ್ಯಸ್ತವಾಗಿ ಕೆಡೆದ ಹೆಣದ ತಲೆಯನ್ನು ಕೈಯಿಂದ ಕೆದರುವಲ್ಲಿ, ಕಾಲಿನತ್ತ ನಿಂತಿರುವ ಇನ್ನೊಂದು ಪ್ರಾಣಿ ಅದಕ್ಕೆ ತೋರಿತು. ಅದೂ ತನ್ನಂತೆ ಚತುಷ್ಪಾದಿ-ಪ್ರಾಣಿಯಾಗಿ ಭಾಸ ವಾದರೂ ಭಾವನಾತೀತವಾದೊಂದು ಹೊಸತನ ಅದರಲ್ಲಿ ಹೊಳೆದಂತಾಯಿತು. ಅಷ್ಟಾದೊಡನೆ, ನಿಂತಂತೆಯೇ ಒಂದೆರಡು ಹಜ್ಜೆ, ಹಿಂದೆ ಸರಿಯಿತದು. ಹುಲಿ ಆ ವರೆಗೂ ಕಾಣದ, ಕನವರಿಸದ ಭಯಂಕರ ನವೀನ ಪ್ರಾಣಿ ಇದು ! ಹಿಂಜರಿದ ಹಜ್ಜೆಯಲ್ಲಿ ನೆಲೆಗೊಂಡು—ಈ ಪ್ರಾಣಿಯ ಮೋರೆ ಮುಸುಕಿದೆ ಯಷ್ಟೆ ? ಎಡೆಯಲ್ಲಿ—ಮಿಳಮಿಳನೆ ಮಿರುಮಿರುಗುವ ಕಣ್ಣಲ್ಲಿ ಕಣ್ಣೂರಿ ನೋಡಿ ಪರಾಂಬರಿಸಿತು. ಮಿಡುಕದೆ ಸಮದೃಷ್ಟಿಯಾಗಿ ಅದೂ ತನ್ನನ್ನೇ ನೋಡುತ್ತಿದೆ ! ನಾಗಾಲಿನಲ್ಲಿ ಹರಿಯುವಂತಿದ್ದರೂ ತನ್ನಂತಿರುವ ವನ್ಯಪ್ರಾಣಿ ಯಲ್ಲವಿದು ಎಂದು ನಿರ್ಧರಿಸಿರಬೇಕು. ಅದರಿಂದಲೇ ನೋಟದ ಮೇಲೆ ಒಂದು ಆರಭಟೆಯ ಒಗ್ಗರಣೆ. ಆ ಒಗ್ಗರಣೆಗೂ ಮರುಸದ್ದಿಲ್ಲ. ಕಂಗೆಡದೆ ಎದೆಗೆಡದೆ ಅದು ನಿಂತಲ್ಲೇ ನಿಂತಿದೆ. ಮೂಗಿಗೆ ಗುಂಗುಮಿಸುವ ವಾಸನೆ, ಅದು ಮಾನವಪ್ರಾಣಿ ಎಂದೇ ಸಾರುತ್ತಿದೆ. ಆದರೆ ತನಗಿರಾಗಿ ನಿಂತು ಈ ಬಗೆಯಲ್ಲಿ ಅಸಡ್ಡೆ ಗಾಣಿಸುವ ಮಾನವ ಪ್ರಾಣಿಯೂ ಇದೆಯೇ ! ಮಾತ್ರವಲ್ಲ ಪ್ರಮಾಣ ದಲ್ಲಿ ತನಗೂ ಮೀರಿದೆಯೆಂದು !! ನೆಲೆದಪ್ಪಿದ ಹುಲಿಯ ಮನಸ್ಸು ಮಂಕಾಗಿ ಹೋಗಿರಬೇಕು.

ಅಷ್ಟರಲ್ಲಿ ಪ್ರತಿಪ್ರಾಣಿ ಗುಡುಗುಟ್ಟಿ ಗರ್ಜಿಸಿತು ; ಬುಸುಗುಟ್ಟುತ್ತಾ ಒಮ್ಮೆ ಇಕ್ಕಾಲುಗಳಲ್ಲಿ ನಿಂತು ವ್ಯಾಘ್ರ ನಖಹಸ್ತವನ್ನು ಮುಂದೆ ನೀಡಿ ಆಂದೋಲನವೆಸಗಿತು. ಕಂಠಧ್ವನಿಯನ್ನಾಲಿಸಿದೊಡನೆ ಇದು ಮಾನವನೆಂದು ನಿರ್ಧರಿಸಿತು. ಆಕಾರದಿಂದ ಚಳಿಹಡಿದ ಎದೆ ಒಂದಷ್ಟು ಬಿಸುಪಾದರೂ ಆ ವ್ಯಕ್ತಿಯ ಧೈರ್ಯಕ್ಕೆ ಬೆರಗಾಯಿತು. ಆದರೇನು ? ತನ್ನ ಕೊಳ್ಳೆಯಾದ ಹೆಣವನ್ನುಳಿದು ನರಭಕ್ಷಕನು ಹಿಂಜರಿವನೆ ? “ಒಂದೆರಡಲಿ ಎರಡು” ಎಂದು ನರಭಕ್ಷಣ-ಮಗ್ಗಿಯನ್ನು ಗುಣಿಸಿಬಿಡುವುದೆಂದೇ ನಿರ್ಧರಿಸಿತು ನೆಲಬಿರಿವ ಗರ್ಜನೆಯ ಏರಾಟ-ಹೋರಾಟ-ಹಾರಾಟಗಳಿಗೆ ಪ್ರಾರಂಭವಾಯಿತು. ಕಂಚ ನಾದಿಗಳು ಅದೃಶ್ಯರಾಗಿದ್ದುಕೊಂಡು ಪೊದರೆಡೆಯಲ್ಲಿ ಹತ್ತಿರಹತ್ತಿರಕ್ಕಾದರು.

ಹುಲಿರಾಯ-ಮಲ್ಲರಾಯರ ಮಲ್ಲಗಳಿಗೆಕ್ಕೆ ಮೊದಲಾಯಿತು. ಅತ್ತಿತ್ತ ಹಾರಾಡಲಿಕ್ಕೆ ತೊಡಗಿದರು. ಅನ್ನೋನ್ನವಾಗಿ ಹೊಂಚುಹಾಕಿ ವಂಚಿಸಿ ಮರ್ಮಸ್ಥಳಕ್ಕೆರಗಿ ಹಗೆಯನ್ನು ನೆಲಕ್ಕೆರಗಿಸಿ ಬಿಡುವುದೇ ಆ ಹಂಚಿಕೆಯ ಗುರಿ. ಮೆಲ್ಲನೆ ಶವದ ಹಿಂಗಾಲನ್ನು ಹಿಡಿದು ಪಕ್ಕಕ್ಕೆ ತಳ್ಳಿದ ಮಲ್ಲರಾಯನು ಹುಲಿರಾಯನ ಹತ್ತಿರಕ್ಕಾದನು. ಅಬ್ಬಾ ಈತನ ಗರ್ವವೇ ! ಎಂದು ತೋರಿದ ಬೇಕದಕ್ಕೆ. ತನ್ನ ಕೊಳ್ಳೆಯನ್ನು ಪರಪ್ರಾಣಿಗಳಾಕ್ರಮಿಸುವುದು ! ಆಕ್ರಮಿಸಿ ಮುಟ್ಟಿ ಕೊಳೆಯಿಸುವುದೆಂದರೆ ಸಾಮಾನ್ಯವಾದ ನೀಕಾರವೇಹುಲಿರಾಯನಿಗೆ! ಘರ್ಘರ ನಾದವನ್ನೆಸಗಿ ಶವದ ಮಿದುಳು ಜಜ್ಜರಿಸುವ ಮಸ್ತಕವನ್ನು ಬಲಿದು ತನ್ನ ಪಕ್ಕಕ್ಕೆ ಬೀಸಾಡಿತು. ಕಣ್ಣುಕೆಂಪೇರಿ ಮುಂಗಾಲಿನಿಂದ ಮಣ್ಣನ್ನು ಕೆದರಿ ಮೃತ್ಯು ದೇವತೆಯಂತೆ ಬಾಯ್ಬಿರೆದು ಗರ್ಜಿಸಿತು. ಮಲ್ಲರಾಯನ ಆರ್ಭಟ, ಆರ್ಭಟಿಗನುವಾದ ಆಟೋಪಾನುಭಾವಗಳು ಇಮ್ಮಡಿಯಾದುವು. ಈ ಬಗೆಯ ಹೀನಾಯವನ್ನೀಕ್ಷಿಸಿ ಮುಂದೆ ಸೈರಿಸಲಾಗಲಿಲ್ಲ. ಒಮ್ಮೆ ಘರ್ಘರನಾದ, ನಾಡಾನುಸಾರವಾಗಿ ಪಕ್ಕಕ್ಕೊಲೆದು ಹಗೆಯ ಮರ್ಮಸ್ಥಳವನ್ನು ಪ್ರತೀಕ್ಷಿಸುವುದು, ಹೀಗೆ ಐದಾರು ಬಾರಿ ಹುಲಿ ಅಲೆದಾಡಿತು. ಅದಕ್ಕನುವಾಗಿ ನಮ್ಮ ಮಲ್ಲೇಶ್ವರನೂ ಹಜ್ಜೆಯಿಕ್ಕಿದನು. ಗರಡಿ ಸಾಧನೆಯಿಂದ ಹದವಡೆದ ಮೈಯಲ್ಲವೇ ಅದು ? ದಿಣ್ಣೆಯಾಗಿದ್ದ ಮೈಯದು ನೆಲಕ್ಕಮರಿ ಗುಂಡುಗಲ್ಲಿ ನಂತೆ ತೋರಿತು. ಹಾರಿ ತೋರಿದುದೂ ಧುಡುಮ್ಮನೆ ಮೇಲೆ ಹಾರಿದುದೂ ಒಟ್ಟೊಟ್ಟಿಗೆ. ಹುಲಿ ತನ್ನ ಮೇಲೆ ಬೀಳುವ ಮೊದಲೆ ಮಲ್ಲರಾಯನು ಸರಕ್ಕನೆ ಮುಂದೆ ಸರಿದನು. ಆಹಾ ! ಕೇಳದ-ಕಾಣದ-ಕನವರಿಸದ ಅತ್ಯದ್ಭುತ ಕಾರ್ಯವನ್ನೇನೆನ್ನಲಿ !! ಬೀಳುವ ಹುಲಿಯ ಹಿಂಗಾಲುಗಳನ್ನು ಬಿಗಿವಿಡಿದು ಫಕ್ಕನೆ ಮೇಲೆತ್ತಿದ ವೇಗ ಕಣ್ಣಿಗೆ ಕಾಣುವಂತಿದ್ದಿಲ್ಲ. ಭುರ್ರನೆ ಬೀಸುತ್ತಿದ್ದು ಮೂತ್ರವೇ ಕಾಣುತ್ತಿತ್ತು. ಆಶ್ಚರ್ಯದ ಮೇಲಿನ ಆಶ್ಚರ್ಯವೆನ್ನಿಸಿ ತಿರುಗಿತದು ಕುಂಬಾರನ ಚಕ್ರವಾಗಿ. ಐವತ್ತೋ ನೂರೋ ಆ ತಿರುಗಣೆಯ ಬಾರಿಯನ್ನಾರು ಲೆಕ್ಕಿಸಿದವರು ? ಆ ಲೆಕ್ಕವಾದರೂ ಎಷ್ಟಾಗಬೇಕೆಂಬ ಪರಿಮಿತಿ ಆ ಮಹಾವೀರನಿಗೆ ಗೊತ್ತು. ಕಡೆಗೆ ಹದಕ್ಕೆ ಬಂದ ನರಭಕ್ಷಕನನ್ನು ಮೇಲೆತ್ತಿ ಧಡಮ್ಮನೆ ಬಂಡೆಗಲ್ಲೊಂದರ ಮೇಲೆ ಅಪ್ಪಳಿಸಿದನು. ತಲೆಯೆಲ್ಲಾ ನಜ್ಜುಗುಜ್ಜು ! ಕಣ್ಣುಗಳ ಗೋಳಗಳೆಡೂ, ತಾಳಿಹಣ್ಣಿನ ಗೋಳವಾಗಿ ಫಕ್ಕನೆ

ನೆಗೆದುವು. ಹುಲಿ ಇಲಿಗಿಂತ ಕಡೆಯಾಗಿ ಕೆಡೆದುದು. ಕಂಚನಾದಿಗಳಷ್ಟರಲ್ಲಿ ಪಕ್ಕದಲ್ಲಾದರು. ಈಟಿ ಬರ್ಚಿಗಳಿಂದ ಅದನ್ನು ತಿವಿದಿರಿದು ಬಾರದ ಬನ್ನ ಗೊಳಿಸಿದರು. ಅದಕ್ಕೆ ಮೊದಲೆ, ಬನ್ನವೂ ಇಲ್ಲ, ಗಿನ್ನವೂ ಇಲ್ಲ, ಎಂಬ ತುರಿಯಾವಸ್ಥೆಗಿಂತಲೂ ಅತ್ತ ದಾಟಿ ಹೋಗಿತ್ತದು. ಪ್ರಾಣವಾಯು ಒಕ್ಕಲು ದೆಗೆದು ಹೊಸಮನೆಯನ್ನು ಹುಡುಕುತ್ತಿದ್ದ ಸಮಯವದು.

ಮತ್ತೇನು ? ಕಾಲನ ಹಿಡಿತದಂತಿದ್ದ ಕಾಲ ಹಿಡಿತವನ್ನು ಬಂಕೆಯನು ಆಗಲೂ ಬಿಟ್ಟಿಲ್ಲ. ಹಾಗೆಯೇ ಸೆಳೆದುಕೊಂಡು ಅರಮನೆಯ ಮುಂದುವರಿದನು. ಭಟರು ಹಿಂಬಾಲಿಸಿದರು. ಏರನ್ನೇರುವಲ್ಲಿ, ದಿಣ್ಣೆಯಿಂದ ದಿಣ್ಣೆಗೆ ಧಿಕ್ಕಿಡುವಲ್ಲಿ, ಇಳಿವಲ್ಲಿ ಸುಳಿವಲ್ಲಿ, ಬಗೆಬಗೆಯಾಘಾತಗಳಿಂದ, ಮುಂದಿನ ಸೆಳೆತದಿಂದ ಹುಲಿರಾಯನ ಮೈ ಪಟ್ಟಿಪಾಡನ್ನು ಕನವರಿಸಲಿಕ್ಕೂ ಸಾಧ್ಯವಿಲ್ಲ. ಕಂಡೇತೀರಬೇಕು ! ಪಂಚಮಹಾವೀರರು ಮೇಲಿನ ತಪ್ಪಲಿನಿಂದ ದಾರಿಹಿಡಿದು ಬಂದು ಹೆಬ್ಬಾಗಿಲಲ್ಲಿ ಒಳಹೊಕ್ಕರು. ಕಾಂಚನಾದಿಗಳು “ಜಯ ಜಯ ಮಹಾವೀರ ಬಂಕೆಯ” ಎಂಬ ಜಯಘೋಷವನ್ನೆಬ್ಬಿಸಿದರು. ನಾದವದು ಬಾಂದಳವನ್ನು ಮುಟ್ಟಿತು. ರಾಜ್ಯಾಂಗಣದಲ್ಲಿ ಜನಸಂದಣಿ ಕಿಕ್ಕಿರಿದು ಹೋಗಿತ್ತು. ಅಲ್ಲಲ್ಲಿ ಬೊಂಬಾಳ ದೀವಿಗೆಗಳು ಬೆಳಗುತ್ತಿದ್ದುವು. ನಡುವೆ ಜನಸಮ್ಮದವನ್ನು ತೊಲಗಿಸಿ ಬಂಕೆಯನು ಆ ಹುಲಿಯ ಶರೀರಾವಶೇಷ ವನ್ನತ್ತ ಎಸೆದನು. ಅಲ್ಲಿ ಹಿಡಿದ ಹಿಮ್ಮಡವನ್ನಿಲ್ಲಿಯೇ ಬಿಟ್ಟುದು ! ಜಯನಾದ ಮತ್ತೆ ಮೊಳಗಿತು. ಏಕಚಕ್ರ ನಗರದ ಬಕಾಸುರನ ಅವಸ್ಥೆ ಈ ವ್ಯಾಘ್ರಾಸುರನಿಗಾಯಿತು. “ಕಲಿಯುಗದ ಭೀಮ ! ರಣ ಪರಶುರಾಮ !” ಎಂದು ಆನಂದಾತೀತದ ಪ್ರಜಾವರ್ಗ ಹಾಡಲಾರಂಭಿಸಿತು. ಬಂಕೆಯಾದಿಗಳತ್ತ ಸಾರಿದರು. ಉಪಕಥೆಯನ್ನುಳಿದ ನಾವಿತ್ತಸಾರುವ.

ಹೇಗೆ ? ಇಂಥ ಬಂಕೆಯನನ್ನು—ಅಂಗರಕ್ಷಕರು ಹಾಗಿರಲಿ, ಏಕಾಂಗಿಯಾಗಿದ್ದರೂ—ಐವತ್ತು ನೂರು ಮಂದಿ ಉಂಡಾಡಿಗಳಿಗೆ ಹಿಡಿದು ಹಿಂಡಿ ಹಿಳಿದು ಬಿಡಬಹುದೆಂಬ ಭಾವನೆಯೇ ? ಆದರೆ, ಕತೆ ಇದು ಮೌರಾಣಿಕವಾಗಿ, ಅಲ್ಲವೇ ಬಣ್ಣ ಕೊಟ್ಟ ಪಂಚತಂತ್ರದ ಕಥೆಯಾಗಿ ಈಗಿನ ಸುಶಿಕ್ಷಿತರೆಂಬವರಿಗೆ ಕಾಣಬಹುದು. ಇರಲಿ, ಇಂಥವರು ಎಷ್ಟೆಷ್ಟೋ ಓದಿ ಪುಸ್ತಕ ಪಾರಾಯಣ ವೆಸಗಿದವರಾಗಿರಬಹುದು. ಬಾಲ್ಯದಲ್ಲಿ ನಿಯಮಬದ್ಧವಾಗಿ ಬ್ರಹ್ಮಚರ್ಯ

ವನ್ನು ಪಾಲಿಸಿ, ಗುರುಕುಲದ ವಿದ್ಯಾಭ್ಯಾಸವನ್ನು ಪೂರೈಸಿ, ಗೃಹಸ್ಥಾಶ್ರಮ ವನ್ನು ಕೈಕೊಂಡ ಸುಶಿಕ್ಷಿತರು ಎಷ್ಟು ಮಂದಿ? ಅದರಿಂದಲೇ ಹಿಂದಿನ ಅಪ್ರತಿಮ ಚಾರಿತ್ರಿಕ ಕಥೆಗಳನ್ನು ಕೇಳುವಲ್ಲಿಯೂ ಅವರಿಗೆ ಸಂದೇಹ. ಕೀರ್ತಿಶೇಷರಾದ ಇತ್ತಣ ನಮ್ಮ ರಾಣಾಪ್ರತಾಪಸಿಂಹ-ಭಕ್ತಪತಿ ಶಿವಾಜಿ-ಝಾಂಸಿ ಲಕ್ಷ್ಮೀಬಾಯಿ-ವಿಕಾಂಗವೀರ-ತಾಂತ್ಯಾಖೋಪಿಗಳೆಂಬವರ ಕತೆಗಳೊಳಗೂ ಹಲವಂಶ ಅವರಿಗೆ ಕಟ್ಟುಕಡೆಯೇ. ಕಾರಣವೇನೆಂದರೆ ಅವರೇ ಕಟ್ಟುಕಥೆಯಾಗಿ ಬಿಟ್ಟಿದ್ದಾರೆ. ತಲೆದಿರುಗುವಾತನಿಗೆ—ತನ್ನ ತಲೆಯಲ್ಲ. ಊರೇ ಗರ್ವನೆ ತಿರುಗುತ್ತಿದೆ. ಗಿಳಿಪಾತದಂತೆ ಕಲಿತು ಬಂದ ಓದು ಓದಲ್ಲ. ಕಲಿತು ಬಂದು ಎದೆಗೊಂಡ ಓದೇ ಓದು. ನಿಜವಾದ ಸುಶಿಕ್ಷಿತರೆಂದರೆ ಅಂಥವರೇ. ಪರಾಕ್ರಮದಲ್ಲಿ ಈ ವರೆಗೂ ನವೆದು ಸವೆದ ನಮ್ಮ ನಾಡಿದು ಸಂಶಯಾತ್ಮಕವಾಗಿಬಿಟ್ಟಿದೆ. 'ಸಂಶಯಾತ್ಮಾ ವಿನಶ್ಯತಿ' ಎಂಬುದನ್ನು ಪರಾಂಬರಿಸಿರಿ. ನೀರ ಬಂಕೆಯನನ್ನು ಹಿಂಬಾಲಿಸಿರಿ.

— —

ಎರಡನೆಯ ಪರಿಚ್ಛೇದ

ಒಳಸಂಚು

ಗಂಗರಾಜವಂಶವೆಂದರೆ ಅತಿ ಪುರಾತನ ಕಾಲದಿಂದಲೂ ಪ್ರಸಿದ್ಧವಾದ ಶಾಸನಾದಿ ವಿಖ್ಯಾತವಾದ ಕನ್ನಡ ರಾಜವಂಶಗಳೊಳಗೊಂದು. ರಾಜನೀತಿ ಗನುವಾಗಿ ಹಲಮಂದಿ ಹೆಸರಾಂತ ಅರಸರು ಆಗಿ ಹೋಗಿದ್ದರು ಆ ವಂಶದಲ್ಲಿ. ಸಾಲಾಗಿ ಹಲವರು, ಅಲ್ಲವೆ ಕೆಲವರಾದರೂ ಅಂಥ ಪ್ರಜಾರಂಜಕರಾಜರು ಆಳಿ-ಬಾಳಿದ ಮೇಲೆ ಇಡಿ ವಂಶಕ್ಕೇ ಹೆಸರಾಗುತ್ತಿದೆ. ಇದು ರಾಜ ವಂಶಕ್ಕೇ ಅಲ್ಲ; ನಮ್ಮಂಥ ಸಾಮಾನ್ಯರ ಮನೆತನಗಳಿಗೂ ಮೀಸಲಾದುದೇ. ಆದರೆ, ಕೆಯ್ಯ ಕದಿರಿಸೊಡಹುಟ್ಟಿ ಹಲವು ಜಳ್ಳೂ ನೆಲ್ಲಾಗಿ ಭಾಸವಾಗುತ್ತಿದೆ. ಕೆಯ್ಯಯ್ಯ ಒಕ್ಕಲಿಗರು, ಮೊದಲು ಆ ಜಳ್ಳಿಗೂ ಕುಲದ ಮನ್ನಣೆಯಿತ್ತು ನೆಲ್ಲಿನೊಡನೆ ಹೊತ್ತುಕೊಂಡು ಬಂದು ಅಂಗಣದಲ್ಲಿರಿಸುತ್ತಾರೆ. ಆ ಮೇಲೆ ಕೆಯ್ಯಡಿದು ಒಣಗಿಸುವ ಪರಾಂಬರಿಕೆ ಸಾಗಿ 'ಇದು ನೆಲ್ಲು ಅದು ಜಳ್ಳು' ಎಂದು ವಿಂಗಡಿಸುತ್ತಾರೆ. ಆ ಪರಾಂಬರಿಕೆಯ ಕಣ್ಣಿಗೂ ತಪ್ಪಿ ಕೆಲಕೆಲವು ಜಳ್ಳು-ಅರೆ ಜಳ್ಳು-ಹೊಟ್ಟುಗಳೂ ನೆಲ್ಲಿನೊಟ್ಟಿಗೆ ರಾಶಿಗೊಡುತ್ತಿವೆ. ಅದರಂತೆ ಕುಲವಿಡಿದು ಬಂದ ನಿರರ್ಥಕ ವ್ಯಕ್ತಿಗಳೂ ಕೆಲಗಾಲದ ವರೆಗೆ ರಾಜರೆನ್ನಿಸಿ 'ಪ್ರತ್ಯಕ್ಷ ದೇವತೆ'ಗಳಾಗಿ ಬಿಡುವುದೂ ಇದೆ. ನೋಡಿರಿ; ಇತ್ತೀಚೆಗೆ ಆ ಕಟ್ಟಿಟ್ಟ ಭತ್ತಗಳನ್ನೆಲ್ಲ ಕುಟ್ಟಿ ಅಕ್ಕಿಯಾಗಿ ಮಾಡಿದರಲ್ಲವೆ? ಕುಲವಿಡಿದು ಬಂದವುಗಳೆಲ್ಲ ತೂರಿ ಹಾರಿ ಗಾಳಿಯ ಗಂಟಾದುವು. ಆದರೆ, ಶುದ್ಧವಾದ ಅಕ್ಕಿಯೊಡನೆ ವರ್ಣ ಪ್ರಮಾಣಗಳಿಂದೊಂದಿ ಕಲ್ಲ ಹರಳುಗಳೂ ಸೇರಿಬಿಡುವು ದುಂಟು. ಜಾಣಾಕ್ಷರು ಅವನ್ನೂ ಗೇರಿ ವಿಂಗಡಿಸುತ್ತಾರೆ. ಆದರೆ ಅಲ್ಲಿಯೂ ಮೈಮರೆಯಿಸಿಕೊಂಡು ಉಟದಲ್ಲಿ ಮಾತ್ರ ಕಟ್ಟಿಕೊಂಡು ಉಗುಳಿಕೆಯ ಮನ್ನಣೆ ಗೊಳ್ಳುವವುಗಳೂ ಇದ್ದಾವೆ. ಇನ್ನು ಕೆಲವು ಹೊಟ್ಟಿಯೊಳಗಾಗಿ ಹೋಗು

ವುದೂ ಇವೆ. ಕೆಲವು ರೋಗ ನಿಧಾನಗಳಾಗುವುದೂ ಇವೆ. ಪ್ರಕೃತ ತಳ ಕಾಡಿನ ಅರಸನಾದ ರಾಜಮಲ್ಲನೆಂಬ ಗಂಗರಾಜನು ಅಂಥವನೇ.

ಈ ಗಂಗನೂ, ಇವನ ಭಾವನೆಯೊಡನೆ ಹೆಣೆಸೊಂದಾದ ಕೆಲವರೂ, ರಾಷ್ಟ್ರಕೂಟ ಸಾರ್ವಭೌಮ ನೃಪತುಂಗನ ಸಾಮಂತವರ್ಗದಲ್ಲಿ ಸೇರಿದವರೇ. ಆದರೆ, “ಬರುವ ಕಾಲ ಬರಲಿ ! ಮಾಳಿಗೆ ಮನೆ ಕಟ್ಟಿಯೇನು,” ಎಂದು ವಟ ವೃಕ್ಷದ ಮೇಲೆ ಪ್ರತಿಯೊಂದು ಮಳೆಗಾಲದಲ್ಲಿಯೂ, ನೆನೆಯುವ ಆನಂದದಲ್ಲಿ ಕಾಗೆಗಳು ದಿನದೊಡುವುವಂತೆ. ಎಷ್ಟೋ ‘ಬರುವ ಕಾಲ’ ಬಂದು ಹೋಗಿ ಇವರೆಣಿಕೆಯ ‘ಮಾಳಿಗೆ ಮನೆ’ ಇನ್ನೂ ಆಗಿಲ್ಲ. ಆದರೆ ಆ ಕಾಗೆಗಳಂತೆ ಇವರು ಸ್ವಕಾರ್ಯವನ್ನು ಮರೆತಿರಲಿಲ್ಲ. ಯಾವಾಗಲೂ ಹಂಚಿಕೆ-ಹೊಂಚಿಕೆ ಗಳಲ್ಲಿ ಮಗ್ನರಾಗಿದ್ದರು. ಆದರೇನು? ಅಡಿಯ ಪಂಚಾಂಗವಾಯಿತು ಎನ್ನುವಲ್ಲಿ ಎಲ್ಲವೂ ಜರಿದುಹೋಗುತ್ತಿತ್ತು. ಅದು ಪಂಚಾಂಗದೋಷವೋ ಅವರ ಜಾತಕ ದೋಷವೋ ಗೊತ್ತಿರಲಿಲ್ಲ. ಹಿಂದಿನ ಭಾಗದಲ್ಲಿ ಸೂಚಿತವಾದಂತೆ ಜರಿದು ಬಿದ್ದದೂ ಅಂಥ ಪಂಚಾಂಗಗಳಲ್ಲೊಂದು. ಗಂಗರಾಜನ ಆ ವರೆಗಿನ ಜೀವನವೇ ಸೋಲದ ಮೇಲಿನ ಸೋಲ-ಜೀವನ. ಆದರೂ ಅವನು ನಿರಾಶ ನಾಗಿಲ್ಲ. “‘ಬರುವ ಕಾಲ’” ಬರಲಾರದೇ ? ಎಂಬುದೇ ಆಶಾಂಕುರ.

ಆ ‘ಕಾಲ’ವೂ ಎಂದೋ ಬರುತ್ತಿತ್ತು. ತಾನು ಅರುವತ್ತು-ಅರು ವತ್ತೈದರ ಗಡಿಯನ್ನು ಮುಟ್ಟಿದುದರಿಂದ ಕುಮಾರ-ಬೂತುಗನ ಏಳಿಗೆಯ ರೂಪವಾಗಿ ಅರಳಿ ಗಮಗಮಿಸುವುದಲ್ಲವೇ ಆ ಉತ್ತಮ ಕಾಲವೆಂದರೆ? ‘ಆತ್ಮಾಪೈ ಪುತ್ರನಾಮಾ ಆಸೀತ್’ ಎನ್ನುತ್ತಾರೆ ಬಲ್ಲವರು. ಅದಕ್ಕೆ ಉತ್ತಮಾರ್ಥವನ್ನೇ ಕಲ್ಪಿಸಿಕೊಂಡು ಪ್ರಾಯಃಭರಿತನಾದ ಮತ್ತು ವಿನಯಪೂರ್ಣನಾದ ಆ ಕುಮಾರನ ಎಣಿಕೆಗನುವಾಗಿಯೇ ಮುಂದಿನ ರಾಜನೀತಿಯಲ್ಲಿ ರಾಜನು ಬಾಗಬೇಕಾಗಿತ್ತು. ಮತ್ತಿನ ಸಾಗು ನೀಗು-ತಾಗು ಬೀಗುಗಳೆಲ್ಲ ಅವನನ್ನೇ ಹೊತ್ತಿರ ಬೇಕಲ್ಲವೆ? ಆದರೆ, ಬೂತುಗನಿಗೂ ಇವನೆಡೆಯ ಬೀಗದ ಕೈ ಸಿಕ್ಕುವಂತಿರಲಿಲ್ಲ. ಮನಸ್ಸಿನಲ್ಲೊಂದು ಮಾತಿನಲ್ಲಿನ್ನೊಂದು ಮಾಟದಲ್ಲಿ ಬೇರೊಂದು. ಅದರಿಂದ ಅವನೂ ತಂದೆಯೊಡನೊಂದಾಗಿರಲಿಲ್ಲ. ಕಿಚ್ಚು ಕಾಯಿಸಿಕೊಳ್ಳುವಂತಿದ್ದನು. ಆದರೂ ಬೂತುಗನು ಕುಮಾರನಾದರೂ ರಾಜನೀತಿಯಲ್ಲಿ ನುರಿತ ಸ್ವತಂತ್ರ

ಭಿಷ್ಣುಯವುಳ್ಳವನು. ತಂದೆಯ ಕವಲೆಣಿಕೆದಾರಿಗಳು ಅವನಿಗೆ ಒಗ್ಗುತ್ತಿರಲಿಲ್ಲ; ಕೆಲಬಾರಿ ನೋವನ್ನೂ ಉಂಟುಮಾಡುತ್ತಿದ್ದುವು. ವಿನೀತವೃತ್ತಿಯಿಂದಾಗಿ ಬೂತುಗನು, ರಾಷ್ಟ್ರಕೂಟ ಕುಮಾರನೊಡನೆ ಹಾಲುನೀರಾಗುತ್ತಾ ಇದ್ದನು. ಆ ವಿಶ್ವಾಸದಿಂದಾಗಿ ಕುಮಾರ ಕೃಷ್ಣನ ಸಹೋದರಿ ಚಂದ್ರಬ್ಬಲಬ್ಬೆ ಬೂತುಗರ ಪ್ರೇಮ ಬಿಂದು ಸಮಿ-ಸಮಾಪಕ್ಕೆ ಆಕೃಷ್ಟವಾಗುತ್ತಿತ್ತು ಅದಕ್ಕೆ ಈ ತಂದೆಯೂ ಸಂಪೂರ್ಣವಾಗಿ ನೆರವಾಗುತ್ತಿದ್ದರೆ ಆ 'ಬರುವ ಕಾಲ' ಎಂಬುದು ನಲಿದಾಡಿ ಬರುತ್ತಿತ್ತಲ್ಲವೇ ? ಈ ಸಂಬಂಧ ವಿಚಾರವು ಆ ರಾಜಸಿಂಹನಿಗೂ ಗೊತ್ತಾಗಿದೆ. ಆದರೆ ಆ ಸಂಬಂಧವು ಪ್ರಬಲರಾದ ರಾಷ್ಟ್ರಕೂಟರೊಡನಾದರೆ, ತನ್ನ ಸಾಮಂತತನವೇ ಸ್ಥಾಯಿಯಾಗಿ ಬಿಡುವುದೇ ? ಮುಂದಿನ ಮಗನ ಜೀವನ ವಿಚಾರವಂತಿರಲಿ. ಸಾಯುವುದರೊಳಗೆ ಒಂದು ದಿನಕ್ಕಾದರೂ ತನ್ನ ಗಂಗೆಕುಲದ ಪುರಾತನ—ಪೆರುಮಾಳ್ತನದ ಗದ್ದುಗೆಯನ್ನೇರುವುದೆಂತು ? ಎಂಬೆಣಿಕೆಯಿಂದಲೇ ಅವನ ಮನಸ್ಸು ದೋಣಿಗೆ ಕಾಲಿಡುತ್ತಿದ್ದುದು.

ನೃಪತುಂಗಕುಮಾರನಾದ ಯುವರಾಜ ಕೃಷ್ಣನು ಬೂತುಗನ ಪ್ರೇಮ ಪಾಶಕ್ಕೊಳಗಾಗಿ ತಳಕಾಡಿನ ಕೇದಲದುರ್ಗ—ರಾಜಧಾನಿಗೆ ಹೋಗಿದ್ದ ಕಾಲವದು. ತಂದೆ ನೃಪತುಂಗನೆಂದರೆ ಅಲಂಕಾರಿಕರು ಲಕ್ಷಿಸಿದ 'ಸತ್ಯಣಾಭ್ಯವ ಹಾರಿ'ಯಲ್ಲ; ಬಲು ಮೇಲ್ತರಗತಿಯ 'ಎವೇಚಕಿ' ಎಂಬುದು ಕೃಷ್ಣನಿಗೆ ಗೊತ್ತಿತ್ತು. ಮಾತ್ರವಲ್ಲ, ಆ ಪರಾಂಬರಿಕೆಯಿಂದಲೇ ಬೂತುಗನು ವಿನೀತ ನಾಗಿದ್ದರೂ, ತನ್ನ ತಂದೆಗೊಳಗಾಗಿರಬೇಕಾದುದರಿಂದ ಆ ವಿನಯವನ್ನು ಅಕ್ಷರಶಃ ಅನುಸರಿಸಲಾರನೆಂದು ಭಾವಿಸಿ, ನೃಪತುಂಗನು ಮೇಲಿನ ಬಂಧುತ್ವ ಸಂಬಂಧವನ್ನು ಅಲಕ್ಷಿಸುತ್ತಿದ್ದುದೂ ತಿಳಿದಿತ್ತು. ರಾಜಮಲ್ಲನೆಂದರೆ ಗೋಮುಖ ವ್ಯಾಘ್ರನೆಂದು ಅವನೊಮ್ಮೆ ಕೆಲವರಿದಿನಲ್ಲಿಯೂ ಆಡಿದ್ದನು. ಅದರಿಂದ ಅಂಥ ವಿರೋಧಿಯಲ್ಲಿಗೆ ತಾನು ಪಯಣವೆಸಗುವುದು ಗೊತ್ತಾದರೆ ತಂದೆ ಸಮ್ಮತಿಸನೆಂದು ಅವನು ತಿಳಿದಿದ್ದನು ಬೂತುಗನ ಒತ್ತಾಯವನ್ನು ಮೀರಲಾರದ ಕೃಷ್ಣನಿಗೆ, "ನುಂಗಿದರೆ ಗಂಟಲು ಸುಡುವುದು, ಉಗುಳಿದರೆ ಶುದ್ಧ ಗೆಡುವುದು" ಎಂಬಂತಾಯಿತು. ಅದರಿಂದ ಮಾನ್ಯಖೇಟ ನಗರಕ್ಕೆ ಎಂದಿನಂತೆ ಬಂದಿದ್ದ ಬೂತುಗನೊಡನೆ ಕೆಲದಿನದ ಬೇಟೆಯ ವಿಹಾರವನ್ನು ಕಲ್ಪಿಸಿಕೊಂಡು ಹೊರಟವನು ಪಯಣದ ಮೇಲೆ ಪಯಣವಾಗಿ ಕೇದಲದುರ್ಗದ ಹತ್ತಿರ

ದಲ್ಲಿರುವ ತಮ್ಮ ರಾಯಭಾರಿಯ ಬೀಡಿಗೆದಿದನು. ಅಲ್ಲಿಂದ ಒಂದೆರಡು ದಿನದ ಆತಿಥ್ಯಕ್ಕಾಗಿ ತಳಕಾಡ ರಾಜಧಾನಿಗೆ ಹೋಗಿದ್ದನು. ಆ ಸಮಯದಲ್ಲಿ ಗುಪ್ತಚಾರರ ಮೂಲಕ ಬಂಕೆಯನ ರಾಜಧಾನಿ ಪ್ರಯಾಣವನ್ನರಿತುಕೊಂಡ ಗಂಗರಾಜನು, ಬೂತುಗನಿಗೂ ಗೊತ್ತಾಗದಂತೆ ಹಿಂದಿನ ಹಂಚಿಕೆಯನ್ನು ಕಲ್ಪಿಸಿದುದು. “ಇನ್ನೇನು? ಬಂಕೆಯನ ಮೋಕ್ಷವಾದಂತೆಯೇ ಸರಿ. ಕುಮಾರ ಕೃಷ್ಣನೂ ನಮ್ಮ ಪೆಟ್ಟಿಗೆಯೊಳಗಾದನು. ಈ ಕಡಿವಾಣದ ಹಿಡಿತವನ್ನು ಮೀರಿ ಆ ಮಲಖೇಡದ ಮುದಿಗುದುರೆ ಎತ್ತಹೋದೀತು ? ಒಂದೆರಡು ದಿನ ಗಳೊಳಗೆ ನಮ್ಮ ಮಿತ್ರರಾದ ವೆಂಗಿಯ ಗುಣಗಾಂಕ ವಿಜಯಾದಿತ್ಯಾದಿಗಳು ಮಲಖೇಡವನ್ನು ಮುತ್ತಿ ಕೊಳ್ಳೆ ಹೊಡೆದು ನೃಪತುಂಗನನ್ನು ಹದಕ್ಕಿಳಿಸಿದ ವಾರ್ತೆಯೂ ಮುಟ್ಟಬಹುದು” ಎಂದು ಮನಸ್ಸಿನಲ್ಲೇ ಮಂಡಿಗೆಯನ್ನು ಮೆಲ್ಲುತ್ತಿದ್ದನು. ಅಷ್ಟರಲ್ಲಿ ಬಂಕೆಯನಿಂದ ವಿಧ್ವಂಸರಾಗಿ ದಿಕ್ಕುಪಾಲಾಗಿ ಓಡಿದ ತನ್ನ ಕಡೆಯವರೊಳಗಿನ ಕೆಲವರು ಬಂದು ಏಕಾಂತವಾಗಿ ಸುದ್ದಿಯನ್ನೆಲ್ಲ ಸೂಚಿಸಿದರು. ಗಂಗರಾಜನ ಕಲ್ಪನಾಚಿತ್ರವೊಂದು ಮಾಸಿತು. ಆಗಲೇ ಯುವರಾಜ ಬೂತುಗನ ದೂತನೊಬ್ಬನು ಆಸ್ಥಾನಕ್ಕೆ ಬಂದನೆಂದು ತಿಳಿದ ಗಂಗರಾಜನು ಮೆಲ್ಲನೆ ಅಲ್ಲಿಗೈದಿದನು.

ದೂತ:—(ನಮಸ್ಕರಿಸಿ) ಯುವರಾಜರು ಚಕ್ರವರ್ತಿ ಕುಮಾರಕರೊಡನೆ ಈಗಲೇ ಇಲ್ಲಿಗೆ ದಯಮಾಡಿಸುತ್ತಾರಂತೆ. “ಮಹಾರಾಜರ ಸಮಯ ವನ್ನು ನಿರೀಕ್ಷಿಸಿ ಬಾ” ಎಂದು ಅಪ್ಪಣೆ ಮಾಡಿದರು.

ರಾಜಮಲ್ಲ:—(ಸ್ವಗತ) ಈ ‘ಚಕ್ರವರ್ತಿ-ಕುಮಾರಕ’ ಪ್ರಾಣಿ ಇಲ್ಲಿಗೆ ಬಂದು ಬೋನಿನಲ್ಲಾ ದುದೇನೋ ಸಂತೋಷ. ಆದರೆ, ಏರಿಸಿದ ಕಟ್ಟೋಣದ ಕೀಲೊಂದು ಕಳಚಿಹೋಯಿತಲ್ಲಾ. ಜಡಿದ ಇನ್ನೊಂದಾದರೂ ಹೇಗಾಗಿದೆಯೋ ? ಅದೂ ಮಂದಟ್ಟಾಗುವ ಮೊದಲೆ ಆ ಪ್ರಾಣಿ ಪ್ರತ್ಯಕ್ಷವಾಗುವುದು ಸಮ್ಮತವಲ್ಲ. ನಮ್ಮ ಬೂತುಗನಾದರೂ ಸರಿಯಾಗಿರುತ್ತಿದ್ದರೆ ಯಾವ ಸಂಶಯಕ್ಕೂ ಎಡೆ ಇರುತ್ತಿದ್ದಿಲ್ಲ. ಆ ಗೋವಳ ಕುಲದ ಹೆಣ್ಣೊಂದು ಕಣ್ಣಿಗೆ ಬಿದ್ದು ಬೂತುಗನಿವನು ಬರಿಯ ಬೂತೇ ಆಗಿಬಿಟ್ಟಿದ್ದಾನೆ. ಕೆಸರುಗಂಬವಾದ ಈತನನ್ನು ಅಧರಿಸಿ ಮೇಲೇರಿದರೆ ರಾಜನೀತಿ ಪಾತಾಳದಲ್ಲಾಗಬಹುದು,

ಅದರಿಂದ ಈ ಸಂದರ್ಭವನ್ನು ಹೇಗಾದರೂ ತಡೆದುಬಿಡುವುದೇ
ವಾಸಿ. ಆ ಇನ್ನೊಂದು ಹಂಚಿಕೆಯ ಸುದ್ದಿ 'ಇದಮಿತ್ಥಂ'
ಆಗಲಿ.

ದೂತ:—ಕುಮಾರ ಕೃಷ್ಣರಾಜರಿಗೆ ಬೇಗನೆ ಹಿಂತಿರುಗಬೇಕಂತೆ. ಅದರಿಂದ
ಸಮಯವನ್ನರಿತು ಮಿಂಚಿನ ವೇಗದಲ್ಲಿ ಬರಬೇಕೆಂದು ಅಪ್ಪಣೆ
ಯಾಗಿದೆ ಮಹಾಸ್ವಾಮಿ.

ರಾಜಮಲ್ಲ:—(ಅಸಹ್ಯಭಾವದಿಂದ) ಯಾರ ಅಪ್ಪಣೆಯೋ ?

ದೂತ:—ನಮ್ಮ ಯುವರಾಜರದು ಮಹಾಸ್ವಾಮಿ.

ರಾಜ:—ಏನು ನಮ್ಮ ಅನುಕೂಲೈಕೃಂತಲೂ ಅವನ ಅಪ್ಪಣೆ ಮೇಲಾಯಿತೇ?
ಚಕ್ರವರ್ತಿ ಕುಮಾರರನ್ನು, ನಾವು ಕಾಣುವಂತೆ ಕಾಣಬೇಡವೇ ?
ಹೂಂ, ಆ ಪದ್ಧತಿಗಿದ್ದತಿ ಈ ಮೊನ್ನೆಯ ಹುಡುಗರಿಗೆಲ್ಲ ಗೊತ್ತು?

ದೂತ:- ಹಾಗಾದರೆ ಏನೆಂದು ನಿವೇದಿಸಬೇಕು ?

ರಾಜ:—ಅದನ್ನೇ ಈಗ ಆಲೋಚಿಸುತ್ತಿರುವುದು. ಇರಲಿ; ಮಾನ್ಯವೇಟದ
ಯುವರಾಜರೊಡನೆ ಬೇರೆ ಯಾರಾದರೂ ಇದ್ದಾರೋ ? ಅಥವಾ
ಅವರೊಬ್ಬರೋ ?

ದೂತ—ಒಬ್ಬರಿದ್ದಾರೆ ಮಹಾಸ್ವಾಮಿ. ಅವರಿಗಿಂತಲೂ ಚಿಕ್ಕವರೊಬ್ಬರಿದ್ದಾರೆ.
ನೋಟಕ್ಕೆ ಯುವರಾಜರನ್ನೂ ಮೀರುವ ಸೌಂದರ್ಯಶಾಲಿಗಳು.
ಅವರೂ ಅರಸು ಮನೆತನದವರಾಗಿರುವಂತೆ ತೋರುತ್ತಿದೆ.

ರಾಜ:—ಬೇರೆ ಯಾರೂ ಇಲ್ಲವೋ ?

ದೂತ:—ಅವರು ಬೇಟೆಗಾಗಿ ಹೊರಟವರಂತೆ. ಒಡನಾಡಿಗಳಾಗಿ.....

ರಾಜ:—ಆ ಪುರಾಣವೆಲ್ಲ ಹಾಗಿರಲಿಯೋ. "ಉಂಡಾಯಿತೋ ಗುಂಡಾ"
ಎಂದರೆ "ಮುಂಡಾಸು ಮೂವತ್ತು ಮೊಳ" ಎನ್ನುವ ಉಪಕಥೆ
ಎಲ್ಲಾ ಗೊತ್ತಿದೆ. ಅದು ಹಾಗಿರಲಿ. ಕೇಳಿದುದಕ್ಕೆ ಮಾತ್ರ
ಉತ್ತರ ಹೇಳು.

ದೂತ:—ಇದ್ದವರೆಲ್ಲರೂ ರಾಷ್ಟ್ರಕೂಟ ರಾಯಭಾರಿಗಳ ಬೀಡಿನಲ್ಲಿದ್ದಾರಂತೆ
ಮಹಾಸ್ವಾಮಿ.

ರಾಜ:—ಇರಲಿ; ಕುಮಾರ ಕೃಷ್ಣರಾಜರ ಒಟ್ಟಿಗಿದ್ದವರ ಹೆಸರೇನು ಗೊತ್ತಿ
ದೆಯೆ ?

ದೂತ:—ನನಗೆ ಸರಿಯಾಗಿ ಗೊತ್ತಿಲ್ಲ ಸ್ವಾಮಿ. ಆದರೂ ಅವರವರು
ಮಾತಾಡುತ್ತಿರುವಲ್ಲಿ 'ರಾಣಾ ಬಾಲಚಂದ್ರ' ಎಂದು ಅವರ
ಹೆಸರಾಗಿರಬೇಕೆಂದು ತೋರಿತು.

ರಾಜ:—(ಸ್ವಗತ:) 'ರಾಣಾ ಬಾಲಚಂದ್ರ!'....ಈ ಹೆಸರು ರಾಜಪುತ್ರರಿಗೇ
ಇರಬೇಕು. ಆದರೆ, ಕುಮಾರ ಕೃಷ್ಣನನ್ನುಳಿದು ಬೇರಾವ ರಾಜ
ಪುತ್ರನೂ ಅಲ್ಲಿಲ್ಲವಲ್ಲ ! ನಮಗೆ ಗೊತ್ತಿರುವಂತೆ, ಸಾಮಂತವರ್ಗ
ದೊಳಗಿನ ಯಾವ ಅರಸು ಮನೆತನದೊಳಗೂ ಈ ಹೆಸರಿನ
ಕುಮಾರಕರಿಲ್ಲ. ಒಂದುವೇಳೆ ಇದ್ದರೂ 'ಈ ಬಸವನ ಹಿಂದೆ ಬಾಲ
ವಾಗಿ ಅಲ್ಲಾಡುವವರಿಲ್ಲ'. ಇದಾವ ಬಾಲವಿರಬಹುದು ?....
(ದೂತನನ್ನು ಕುರಿತು) ಇರಲಿ; ಅವನೇನು ವೆಂಗಿಯವನಾಗಿರ
ಬಹುದೆ ?

ದೂತ:—ನನ್ನಂಥವರಿಗೆ ಅದೆಲ್ಲ ಹೇಗೆ ಗೊತ್ತಾದೀತು ?

ರಾಜ:—ಅವನು ಕನ್ನಡವನ್ನೇ ಆಡುತ್ತಾನೆಯೆ? ಅಲ್ಲವೆ ಗುಜರಾತಿ ಗಿಜರಾತಿ
ಆಡುತ್ತಾನೆಯೆ?

ದೂತ:—ಅವರಿಬ್ಬರೇ ಮಾತಾಡುವಲ್ಲಿ ಒಮ್ಮೊಮ್ಮೆ ಬೇರಾವುದೋ ಒಂದು
ಮಾತು ಬರುತ್ತಿದೆ. ಅದಾವ ಮಾತೆಂದು ನನಗೆ ಗೊತ್ತಾಗುವಂತಿಲ್ಲ
ಮಹಾಸ್ವಾಮಿ.

ರಾಜ:—(ಸ್ವಗತ:) ಹಾ ! ಹಾಗಾದರೆ ಗುಜರಾತಿನ ಯಾವುದೋ ಒಂದು
ಶಾಖೆಗೇರಿದ ಮರಿಯಾಗಿರಬಹುದು. ಅಲ್ಲಿ ಅವುಗಳು ಎಷ್ಟಿವೆ,
ಇದಾವುದು ? ಎಂಬುದಾದರೂ ಯಾರುಬಲ್ಲರು ! (ಪ್ರಕಾಶ)
ಹುಂ, ಹಾಗಾದರೆ ಹೋಗು. ಮಹಾರಾಜರಿಗೆ ಏನೋ ಮೆಯ್ಯಲ್ಲಿ
ಆಲಸ್ಯವಿದೆ. ದಯವಿಟ್ಟು, ಶ್ರೀಮಂತ ಯುವರಾಜರು ಒಂದೆರಡು
ದಿವಸ ಅರಮನೆಯ ಆತಿಥ್ಯದಲ್ಲರಬೇಕೆಂದೂ, ಬಹುಶಃ ನಾಳೆಯೇ

ಭೇಟಿಯ ಸಮಯವನ್ನೇರ್ಪಡಿಸಿ ಮಹಾರಾಜರೇ ತಿಳಿಸುವರು
ಎಂದೂ ನಮ್ಮ ಮಾತಾಗಿ ಹೇಳು.

ಅದನ್ನಾಲಿಸಿ ದೂತನು ಅತ್ತ ಸಾರಿದನು.

ರಸಿಕ ಗೋಷ್ಠಿ

ಬೂತುಗನ ಅರಮನೆಯಲ್ಲಿ ದೂತನನ್ನೇ ಪ್ರತೀಕ್ಷಿಸುತ್ತಿದ್ದರು ಕುಮಾರ-
ಕೃಷ್ಣರಾಜಾದಿಗಳು ಅವನ ಆಗಮನವನ್ನು ಕಾಣದೆ ಒಂದಷ್ಟು ಬೇಸರವೂ
ಆಯಿತು. ಅದನ್ನರಿತ ಬೂತುಗನು ಹೀಗೆ ಮಾತನ್ನೆತ್ತಿದನು:—“ದೂತನನ್ನು
ಕಾಣದೆ ಯುವರಾಜರಿಗೆ ಒಂದಷ್ಟು ವೈಕಲ್ಯವಾದಂತೆ ತೋರುತ್ತಿದೆ. ನನಗೆ
ಗೊತ್ತಿದೆಯಷ್ಟೆ ? ನೀವೆಲ್ಲ ಕಾಲದ ತೂಕಕ್ಕನುವಾಗಿಯೇ ಬಳೆದು ಬಂದವರು.
ಮಾಡುವುದೇನು ? ನಮ್ಮ ತೀರ್ಥರೂಪರೆಂದರೆ ಹಾಗಲ್ಲ. ಅವರದೇ ಕಾಲ,
ಅವರದೇ ತೂಕ.

ಬಾಲಚಂದ್ರ:—ಹೌದು ; ‘ರಾಜಾ ಕಾಲಸ್ಯ ಕಾರಣಂ’ ಎಂಬ ಶಾಸ್ತ್ರಾನು
ಸಾರವಾದ ನಡವಳಿಯವರಲ್ಲವೆ ?

ಬೂತು:—ಹೂಂ, ಹಾಗೆನ್ನಬೇಕು. ಯಾವ ಬೇಸರವಾದರೂ ನನ್ನನ್ನು ನೋಡಿ
ಮರೆಯಬೇಕು.

ಬಾಲ:—(ಮಂದಹಾಸದಿಂದ) ಹಾಂ, ಅವರ ಈ ನಡವಳಿಯನ್ನಷ್ಟೇ ಅಲ್ಲ ;
ನಿಮ್ಮನ್ನು ನೋಡಿ ಅವರನ್ನು ಕೂಡಾ ಮರೆತುಬಿಡುವುದೆಂದು
ನಿರ್ಧರಿಸಿಯೇ ನಾವು ಬಂದುದೆಂದು ನಿಮಗೆ ಗೊತ್ತಿಲ್ಲವೆ ?

ಬೂತು:—ಹೌದು ಗೊತ್ತಿದೆ. ಆದರೂ ತನ್ನ ಒತ್ತಾಯಕ್ಕೊಳಗಾಗಿ ಬಂದಿ
ರುವ ಮಾನ್ಯಾತಿಥಿಗಳು ಈ ರೀತಿಯ ತೊಡಕನ್ನನುಭವಿಸುವಂತಾ
ದುದರಿಂದ ಹಾಗೆ ಹೇಳಬೇಕಾಯಿತು.

ಬಾಲ:—(ನಗುತ್ತಾ) ಆಯಿತು, ಉಪಚಾರದ ಮಾತಿದು.

ಬೂತು:—ಏನಯ್ಯಾ ನಗುತ್ತೀರಿ? *‘ಸಂಪ್ರಾಪ್ತ ಪರಿಚಯಾ ನಾ ಮುಪಚಾರಃ ಕೃತವಂ ಭವತಿ’ ಎಂಬ ತಾತ್ಪರ್ಯವನ್ನಿಟ್ಟು ನನ್ನಲ್ಲಿ ಕಪಟ ವರ್ತನೆ ಯನ್ನು ಆರೋಪಿಸುತ್ತೀರೇನು ?

ಬಾಲ:—ಅದೇನು ನೀವೂ ನಮ್ಮ ಯುವರಾಜರೂ ‘ಸಂಪ್ರಾಪ್ತ ಪರಿಚಯ’ ರಾಗಿರಬಹುದು. ನಾನೂ ಅಂಥವನಲ್ಲವಷ್ಟೆ ?

ಬೂತು:—ಯುವರಾಜರ ಸಂಬಂಧದಿಂದಾಗಿ ನೀವೂ ಗೆಳೆಯರೇ. ಗುಜ ರಾತಿನ ರಾಷ್ಟ್ರಕೂಟ ಮನೆತನವೇನು ನಮಗೆ ಹೊರಗಿನದೇ ? ಮಾತ್ರವಲ್ಲ ; ಅರಮನೆಯಿಂದ ಹೊರಟುದು ಮೊದಲೊಂದು ಹಲ ದಿನಗಳ ಒಡನಾಡಿಕೆ ನಮ್ಮಲ್ಲಿಯೂ ತಲೆದೋರಿದೆಯಷ್ಟೆ?

ಬಾಲ:—ಆಗಲಿ; ಆದರೂ ಧಾರ್ಮಿಕ ಪ್ರೇಮದ ಜೀವಾಳವನ್ನು ಕಾರ್ಯ ಸಂದರ್ಭದಲ್ಲೇ ಕಾಣಬೇಕಲ್ಲವೆ ? ಯಾವುದನ್ನಾದರೂ ಕಾಣ ಬಹುದು ; ಇಲ್ಲಿಂದಲ್ಲಿಗೆ ಹೋದ ನಿಮ್ಮ ದೂತನ ಹೋದ ಹಜ್ಜೆ ಯುಂಟು. ಬಂದ ಹಜ್ಜೆ ಇಲ್ಲ.

ಬೂತುಗನು ಬೇಸತ್ತು ಹೊರಗೆ ನೋಡುವಲ್ಲಿ ಮಾದಪ್ಪನ ತಲೆಯ ಕುಡಿ ತೋರಿತು. “ಹಾಗಲ್ಲ ಬರುವ ಹಜ್ಜೆ ಅದೋ ತೋರುತ್ತಿದೆ” ಎಂದ ನವನು. ಬಂದ ದೂತನ ಮಾತನ್ನರಿತಮೇಲೆ ಕುಮಾರ ಕೃಷ್ಣನಿಗಂತೂ ಬೇಸರವೇ ಆಯಿತು. “ಹೂಂ, ನಮಗೇನು ಬಂದದಾರಿಗೆ ಸುಂಕವಿದೆಯೆ?” ಎಂದನು.

ಬೂತು:—ಕ್ಷಮಿಸಬೇಕು; ಮಾನ್ಯ ಯುವರಾಜರಿಗೆ ನನ್ನಿಂದಾಗಿ ಬಹಳ ತೊಂದರೆಯಾದಂತಾಯಿತು. ಒಂದುವೇಳೆ ನಾಳೆಯ ವರೆಗೆ ಇಲ್ಲಿರಲು ಅಸಾಧ್ಯವೆಂದಾದಲ್ಲಿ ನಾನೂ ಒಟ್ಟಿಗೆ ಬರುತ್ತೇನೆ.

ಕುಮಾರ-ಕೃಷ್ಣ:—ಏನು ಸ್ವಾಮಿ, ನನ್ನಂಥವನು ಬಂದು ಭೇಟಿಗಾಗಿ ಹೀಗೆ ಕಾಯುವುದೆಂದರೇನು ? ಸಮಯ ನಿರೀಕ್ಷೆಗಾಗಿ ದೂತನನ್ನು ಕಳುಹುವುದೆಂದರೆ ಅದೊಂದು ಮಾನ್ಯರ ಆಚಾರ. ನಿಮಗೆ ಇಷ್ಟರಲ್ಲೇ ಗೊತ್ತಾಗಿರಬೇಕು ; ನಮ್ಮ ಆಸ್ಥಾನದಲ್ಲಿ ಭಾರತ ಭೂಮಿಯ

*“ಸಂಪೂರ್ಣ ಪರಿಚಯವಿರುವವರಲ್ಲಿ ಉಪಯೋಗಿಸಿದ ಉಪಚಾರವೆಂಬುದು ಕಪಟ ವಾಗಿ ಪರಿಣಮಿಸುತ್ತದೆ.”

ಹೊರಗಿನ ಮತ್ತು ಒಳಗಿನ ರಾಯಭಾರಿಗಳು ಆಗಾಗ ಬಂದು ಹೋಗುತ್ತಾರೆ. ಎಲ್ಲವೂ ನೀತಿನಿಯಮಿತ ಯಂತ್ರಕ್ರಿಯೆಯಂತೆ. ಒಂದೇ ಒಂದು ನಿಮಿಷದ ತಡವಳಿ ಇಲ್ಲದೆ ನಮ್ಮ ಚಕ್ರವರ್ತಿಗಳ ಭೇಟಿ ಸಾಗುತ್ತಿದೆ. ನಾವೇನು ನಾಡಾಡಿಗಳಾಗಿ ಇಲ್ಲಿ ಬಂದವರೆ? ಒಂದು ರೀತಿಯಲ್ಲಿ ನೋಡಿದರೆ ನಾಡಾಡಿಗಳಾಗಿ ಬಂದುದೂ ನಿಜ. ಆದರೆ ಗೊತ್ತಾದ ಮೇಲೂ ಅರಮನೆಗಿರಬೇಕಾದ ಆಚಾರೋಪಚಾರಕ್ಕೆ ಸೊನ್ನೆ ಸುತ್ತಿದೆ.

ಈ ಮಾತನ್ನಾಲಿಸಿದ ಬೂತುಗನು ಅಸ್ತವ್ಯಸ್ತನಾದನು. 'ಏನು ಹೇಳುವುದು ಏನು ಮಾಡುವುದು' ಎಂದು ಅರಿಯದ ಆತನ ಮನಸ್ಸು ಆಳುದ್ದದ ನೀರಿನಲ್ಲಿ ಮುಳುಗಿ ಕಂದೆರೆದಂತಾಯಿತು. ಇದನ್ನರಿತ ಬಾಲಚಂದ್ರನು ನಗುತ್ತಾ ಮೆಲ್ಲನೆ ಮಾತನ್ನೆತ್ತಿದನು.

ಬಾಲ:—ಅಣ್ಣಯ್ಯಾ, ಇದೇನು, ನಿನ್ನ ಮನೋವೃತ್ತಿ ಹಲಬಾರಿ ತಣು ಸೇರಿ ಕೊಂಡಿದ್ದರೂ, ಒಮ್ಮೊಮ್ಮೆ ಫಕ್ಕನೆ ಮೂಗಿನ ಮೇಲಾಗುತ್ತಿದೆ ? ಒಮ್ಮೆ ನಮ್ಮ ಪ್ರಿಯ ಯುವರಾಜರನ್ನು ಕುರಿತು ನೀನು "ನಿಮ್ಮನ್ನು ನೋಡಿ ಅವರನ್ನು, ಎಂದರೆ ಅವರ ತಂದೆಯವರನ್ನೂ ಕೂಡ ಮರೆತುಬಿಡುವುದೆಂದು ನಿರ್ಧರಿಸಿಯೇ ನಾವು ಬಂದುದು" ಎಂದೆಂದು ಮರೆತುಹೋಯಿತೆ ? ಆಗ ನಾನಂದ ಆ ಮಾತು ನನ್ನ ಭಾವನೆಯೆಂದು ಕೈದುದಲ್ಲ.

ಕು. ಕೃಷ್ಣ:—(ಮಂದಹಾಸದಿಂದ) ಏನು ನೀನೂ ಯುವರಾಜ ಬೂತುಗರೂ ಇಷ್ಟೇ ಕಾಲದೊಳಗೆ ಅಷ್ಟೊಂದು ಕೆಳೆಯರಾಗಿ ಬಿಟ್ಟರೋ ? ಅವರನ್ನಾಧರಿಸಿ ಹಿಡಿದ ನಿನ್ನ ಮಾತನ್ನು ಪರಾಂಬರಿಸಿ ನೋಡಿದಲ್ಲಿ "ಅಸುವೊಂದು ಮೆಯ್ಯರಡು" ಎಂಬಹಾಗೆ ತೋರುತ್ತಿದೆ!

ಬಾಲ:—ಅದೇನೂ ಇಲ್ಲ. ನಿನ್ನ ಮಾತಿನ ಮಸಕಕ್ಕೆ ಕಂಗಾಲಾದ ಈ ಯುವರಾಜರ ಅವಸ್ಥೆಯನ್ನು ಮನಗಂಡು ಹಾಗೆ ಹೇಳಿದೆ. ಅವರನ್ನು ಈ ತಂದೆಯ ಸಂಕಲೆಯಿಂದ ಬಿಡಿಸಿ ಆಧರಿಸಲಿಕ್ಕೆ ನೀನೇ ಆಗಬೇಕಲ್ಲದೆ ನನ್ನಿಂದೇನಾದೀತು?

ಕು. ಕೃಷ್ಣ:—ಸರಿಯಪ್ಪಾ ಸರಿ. ಅದಿರಲಿ ; ಈ ಮಹಾರಾಜರ ಭೇಟಿಯನ್ನೇ ಪ್ರತೀಕ್ಷಿಸಿಕೊಂಡು ಇನ್ನೂ ತಡೆಯಲಾಗುವುದಿಲ್ಲ. ನಮ್ಮ ವನ ವಿಹಾರವೆಂಬುದು ಇಷ್ಟು ದೀರ್ಘವಾಗುವುದು ; ಇಲ್ಲಿಯ ವರೆಗೆ ಸುಳಿದು ಸುತ್ತುವುದು ; ಎಂಬ ಸಂಗತಿ ಅರಮನೆಯೊಳಗೆ ಯಾರಿಗೂ ಗೊತ್ತಿಲ್ಲ. ಯಾಕೆ ? ನಮಗೇ ತಿಳಿದಿರಲಿಲ್ಲ. ಪೂಜ್ಯರಾದ ತಾತಪಾದ ರಿಗೆ ವೇದ್ಯವಾದಲ್ಲಿ ಏನೆಲ್ಲ ತೊಡಕಿಗೆ ಕಾರಣವಾಗುವುದೋ ? ಅವರ ಶುದ್ಧ ಹೃದಯ ಒಂದಿಷ್ಟು ಸಂಶಯಕ್ಕೆಡೆಗೊಟ್ಟಿದ್ದೆಂದರೆ ಮತ್ತೆ ಪೂರ್ವಾವಸ್ಥೆಗೊಳ್ಳುವುದು ಸುಲಭವಲ್ಲ. ನಿಷ್ಕಲ್ಮಷ ರಾಜನೀತಿಯೇ ಹಾಸುಹೊಕ್ಕಾಗಿ ಬಳೆದ ನಡವಳಿ ಅವರದು.

ಬಾಲ:—ಹೌದು. ನಮಗೇನು ? ಈ ಕೂಡಲೇ ಹೊರಟುಬಿಡುವ. (ತಿರುಗಿ ನೋಡಿ) ಏನು ಯುವರಾಜರೇ, ನಾನು ಹೊರಟು ಬಿಡಲಿ ?

ಬೂತುಗ:—ಯುವರಾಜರೆ, ಒತ್ತಾಯಿಸಿ ನಿಮ್ಮನ್ನು ಇಲ್ಲಿ ವರೆಗೂ ಸೆಳೆದು ಕೊಂಡು ಬಂದ ಅಪರಾಧವನ್ನು ಕ್ಷಮಿಸಬೇಕು. ಅಂತೂ ನನ್ನಂಥ ವನ ಜೀವನವೆಂದರೆ ಜೀವನವಲ್ಲ. ನನ್ನನ್ನು ಮೂಢನೆಂದು ಬೇಕಾದರೆ ಭಾವಿಸಿರಿ ; ಮೂರ್ಖನೆಂದು ಮಾತ್ರ ಬಗೆಯಬಾರದಾಗಿ ಪ್ರಾರ್ಥಿಸುತ್ತೇನೆ.

ಕು. ಕೃಷ್ಣ:—ಯುವರಾಜರೇ.....

ಬೂತುಗ:—ನೀವು ನನ್ನನ್ನು ಆ ಹೆಸರಿನಿಂದ ಕರೆಯಬಾರದು. ಯುವರಾಜ ನಾಗುತ್ತಿದ್ದರೆ ನನ್ನ ಮಾತಿನಂತೆ ಮಹಾರಾಜರು ಕೂಡಲೇ ನಿಮ್ಮನ್ನು ಆಸ್ಥಾನಕ್ಕೆ ಬರಮಾಡಿ ಮನ್ನಿಸುತ್ತಿದ್ದರಲ್ಲವೆ ? ಅವರಿ ಗಾದರೂ, ತಿಳಿಸಿದಂಥ ಶಾರೀರಿಕವಾದ ಅಸ್ವಸ್ಥತೆ ಇದ್ದಂತೆ ತೋರು ವುದಿಲ್ಲ. ಎಂದಿನಂಥ ವಾಸಿಯಾಗದ ಮಾನಸಿಕ ರೋಗವೇನೋ ಅಂಟಿಕೊಂಡುಬಾಗಿರಬೇಕು.

ಕು. ಕೃಷ್ಣ:—ಆಗಲಯ್ಯಾ, ನಮ್ಮೊಳಗಿನ ಎರಕಕ್ಕೆ ಇವರಿಂದ ಲವ-ಲೇಶ ವಾದರೂ ಕವಲಾಗಬಹುದೆಂದು ಶಂಕಿಸಬೇಡಿರಿ. ಅದಿರಲಿ ; ನಮ್ಮ ಬಾಲ ಆಡಿದಂತೆ ನಾವಿಗಲೇ ಹೊರಟುಬಿಡುತ್ತೇವೆ.

ಬೂತುಗ:—ಆಗಲಿ ; ಒತ್ತಾಯಿಸಿ ನಿಮ್ಮನ್ನಿಲ್ಲಿವರೆಗೆ ಸೆಳೆತಂದ ನಾನೂ

ಅಲ್ಲಿವರೆಗೆ ಬರುತ್ತೇನೆ. ನೀನೆಂದಂತೆ ರಾಜಧಾನಿಯೊಳಗಿನ ನಿಮ್ಮ ಇಷ್ಟು ದಿನಗಳ ಅಭಾವದ ಹೊಲಬು ತುಬ್ಬಾಗಿ ಚಕ್ರವರ್ತಿಗಳಿಗೆನಾದರೂ ಬೇಸರಿಕೆಯಾದಲ್ಲಿ “ಅದೆಲ್ಲದಕ್ಕೂ ನಾನೇ ಕಾರಣ ಭೂತನು. ಸರ್ವಾಪರಾಧಂ ಕ್ಷಮಸ್ವ” ಎಂದು ಬೇಡಿಕೊಳ್ಳಲೂ ಬಹುದು.

ಬಾಲ :—(ಮುಗುಳುನಗುತ್ತಾ) ಓಹೋ ! ಗೊತ್ತಾಯಿತು. “ಕಾರಣ-ಭೂತ”—ಅಲ್ಲವೆ? ಹಾಂ, ಈಗ ಗೊತ್ತಾಯಿತು. ನಿಮ್ಮ ಬೂತುಗ ಎಂಬ ಹೆಸರಿನ ಮೂಲ ರೂಪವು ‘ಭೂತ’ ಎಂದೇ ಇರಬೇಕು. ಏನು ಈ ಭೂತ ನಮ್ಮನ್ನು ಹಿಡಿದು ಹಿಂಬಾಲಿಸಿಕೊಂಡೂ ಬರುವುದೆ ?

ಕು. ಕೃಷ್ಣ :—ಭೂತ ಹಿಡಿದುದೆಂದರೆ ಅದೃಷ್ಟವಾಗಿ ಮೈಯೊಳಗೇ ಸೇರಿ ಬಿಡುವುದು. ಹಾಗೆ ಸೇರಿ ಅಭಿನ್ನವಾದ ಮೇಲೆ ಹಿಂಬಾಲಿಸುವುದೆಂದಿಲ್ಲ.

ಬಾಲ :—ಹಾಗಾದಲ್ಲಿ ಈ ಯುವರಾಜರೆಂದರೆ—ಹೂ, ತಪ್ಪಿದೆ. ಯುವ ರಾಜರು ಎನ್ನಬಾರದಾಗಿತ್ತು; ಹೋಗಲಿ, ಉಪ್ಪುಂಡ ನಾಲಿಗೆ ಯಲ್ಲಿ ತಪ್ಪುಬಾರದಿರುವುದೆ?—ಈ ಗಂಗರಾಜ ಕುಮಾರರೆಂದರೆ ಭೂತವೂ ಹೌದು, ನಮ್ಮ ಅದೃಷ್ಟವೂ ಹೌದು, ಎಂದಂತಾಯಿತು. ಹಾಗಲ್ಲವೆ ನಿಮ್ಮ ಮಾತಿನ ಸಾರ ?

ಕು. ಕೃಷ್ಣ :—ಬಾಲ, ನೀನೆಂದರೆ ಏನೆಂದು ನನಗೆ ಗೊತ್ತಿದೆಯಷ್ಟೆ. ಹಾಗೆ ಗೊತ್ತಿದ್ದೂ ಈ ಪರ್ಯಾಯದಲ್ಲಿ ಯಾಕೆ ಒಡಗೂಡಿ ಬಂದೆನೋ ತಿಳಿಯದಾಗಿದೆ. ನಮ್ಮ ಭಾವಂದಿರಿಗೆ ಹೀಗೆಲ್ಲಾ ಮಾತಾಡಿದರೆ.....

ಬಾಲ :—ನಿಲ್ಲಿರಿ, “ನಮ್ಮ ಭಾವ” ಎಂದಿರಲ್ಲಾ ಅದು ಹೇಗೆ ? “ಭೂತಕೃತ್ ಭೂತಹೃದ್ಭಾವೋ ಭೂತಾತ್ಮಾ ಭೂತ ಭಾವನಃ” ಎಂಬ ಮಂತ್ರವೊಂದು ನೆನಪಾಯಿತಲ್ಲಾ ! ಅದು ಇವರಿಗಾಗಿಯೇ ಉಂಟಾಯಿತೆ ? ಅಂತೂ ನನ್ನಿಷ್ಟನಿಗೆ ‘ಭೂತಭಾವ’ನಾದುದು ನಿಜವಾಗಿ ತೋರುತ್ತಿದೆಯಲ್ಲವೆ ?

ಕು. ಕೃಷ್ಣ :—ನಿನ್ನ ಹರಟೆ ಎಲ್ಲ ಹಾಗಿರಲಿ. ನಮ್ಮ ಗೆಳತನವೇ ಭಾವನಾರೂಪವಾಗಿ ಹದವಡೆದುದರಿಂದ ಹಾಗಾಗಿ ‘ನಮ್ಮ ಭಾವ’ ಎಂದಾಡಿಬಿಟ್ಟಿ.

ಸಮಾನಕುಲ-ಪ್ರಾಯ-ಸ್ವಭಾವದವರು, ಹಾಗೆ “ಭಾವ-ಮಾವ”
ನೊದಲಾಗಿ ಪರಸ್ಪರ ಸಂಬೋಧಿಸುವುದು ಪೃಥ್ವಿಯಲ್ಲವೆ ?
ಅದರಿಂದಾಗಿ—ನಾನು ಮಾತ್ರವೆಂದರೇನು ? ನನ್ನ ತಮ್ಮನಾದ
ನೀನೂ ‘ಭೂತಭಾವ’ನಾಗ ಬೇಕಾಯಿತು.

ಬಾಲ:—ಆಗಲಿ ; ಇವರನ್ನೇನೋ ‘ಭಾವ’ ಎನ್ನುತ್ತೇನೆ. ಆದರೆ “ಭಾವ-
ಮಾವ” ಎಂದು ಹೇಳಿದಿರಲ್ಲ. ಅದಕ್ಕನುವಾಗಿ ಈ ‘ಭಾವ’ನ
ತಂದೆಯನ್ನು ‘ಮಾವ’ ಎಂದು ಖಂಡಿತವಾಗಿಯೂ ಕರೆಯಲೊಲ್ಲೆ.

ಕು. ಕೃಷ್ಣ:—ಇವರನ್ನು ‘ಭಾವ’ ಎಂದು ಮನಃಪೂರ್ತವಾಗಿ ಒಪ್ಪಿ ಕರೆ
ಯುವೆಯಲ್ಲ. ಹಾಗಾದಲ್ಲಿ ಮತ್ತಿನ ‘ಮಾವ’ನೂ ಬಸವನ
ಹಿಂದಿನ ಬಾಲವಾಗಿ, ನೀನು ಕರೆಯದಿದ್ದರೂ ಬರುವುದು. ಇದರ
ಮೇಲೆ; ನಿನ್ನ ಸ್ವಭಾವಾನುಸಾರವಾಗಿ ‘ಆ ಬಸವ’ ಎಂದರೆ
ಯಾರು ? ಎಂದು ಪ್ರಶ್ನಿಸಬೇಡ.

ಬಾಲ:—(ನಗುತ್ತಾ) ಇಲ್ಲ. ಗೊತ್ತಾದ ಮೇಲೂ ಪ್ರಶ್ನೆಯೇ ? ಅದಂತಿರಲಿ
‘ಇವರ ತಂದೆ’ ಎಂದಿರಲ್ಲ. ಅತಿ ರೂಢವಾಗಿದ್ದರೂ ಆ ‘ತಂದೆ’
ಎಂಬ ಪದಕ್ಕೆ ನಿಜವಾದ ಅರ್ಥವೇನು ?

ಕು. ಕೃಷ್ಣ:—(ಬಾಲನನ್ನೀಕ್ಷಿಸುತ್ತಾ) ಹಾ, ನಿನ್ನ ಮೂರ್ತಿ ಸಣ್ಣ
ದಾದರೂ ಕೀರ್ತಿ ದೊಡ್ಡದಪ್ಪಾ ! ನಿನ್ನ ಮಾತಿನ ಹೊದರಿನಲ್ಲಿ
ಹೊಕ್ಕವನು ಹಿಂದಿರುಗುವಂತಿಲ್ಲ. ಮುಳ್ಳು ಮೊನೆಗಳು ಬಟ್ಟೆ
ಯನ್ನು ಚುಚ್ಚಿ ಹಿಡಿದು ತಡೆದು ಬಿಡುವುದಲ್ಲದೆ ತಪ್ಪಿಸಿಯೂ
ಬಿಡುತ್ತವೆ.

ಬಾಲ:—ನನು ಬಟ್ಟೆದಪ್ಪಿತೆ ? (ಎಂದು ಅತ್ತಿತ್ತ ತಿರುಗಾಡುತ್ತಾ ನಿಲುಗನ್ನಡಿ
ಯನ್ನು ನೋಡಿಕೊಂಡು) ಇಲ್ಲ ತಪ್ಪಲಿಲ್ಲ. ಆ ಪದದ ಅರ್ಥವೇ
ನೆಂಬುದನ್ನು ಹೇಳು, ನೋಡುವ. ಅಥವಾ ‘ಈ ಭಾವ’ ಹೇಳಿ
ದರೂ ಸರಿಯೇ.

ಬೂತುಗ:—‘ತಂದೆ’—ಎಂದರೆ ‘ತನ್ನ ದೆವ್ವ’ ಎಂಬುದರ ಸಂಗ್ರಹರೂಪ.
ಪ್ರತಿಯೊಬ್ಬ ಮಗನಿಗಾಗಲಿ ಮಗಳಿಗಾಗಲಿ ‘ತನ್ನ ಪ್ರತ್ಯಕ್ಷ
ದೈವ’ ಎಂದರೆ ಬೇರಾರು ? ಕೆಲಮಂದಿ ಪುಣ್ಯವಂತ-ಕುಮಾರಕರಿಗೆ,

ನಮ್ಮ ಶ್ರೀಮಂತ ಯುವರಾಜರಿಗೆ ಹೇಗೋ ಹಾಗೆ, ಆ ಪದವು ಸಾರ್ಥಕವಾಗಿರುತ್ತಿದೆ. ಪುಣ್ಯಹೀನರಾ....ದ.... (ಬೂತುಗನ ಕೊರಳು ಗದ್ದದಿಸಿತು.)

ಬಾಲ:—ಏನು? “ಪುಣ್ಯಹೀನರಾದವರಿಗೆ ಅದು ‘ದೇವ್ವ’ವಾಗಿ ಪರಿಣಮಿಸು ಸುತ್ತಿದೆ” ಎಂದು ತಾತ್ಪರ್ಯವೇ? ಹಾಗಿದ್ದರೆ ಮಂತ್ರವಾದ ಮೂಲಕವಾಗಿ ಅದನ್ನೊಂದು ಕಲ್ಲಿನಲ್ಲಿ ಸ್ಥಾಪಿಸಿಬಿಟ್ಟರಾಯಿತು. ನಮ್ಮಣ್ಣನೂ ಆ ಮಂತ್ರವಾದದಲ್ಲಿ ನುರಿತವನೇ. ಒಂದು ವೇಳೆ, ಅವನಿಂದ ಅಸಾಧ್ಯವಾದರೆ ನಮ್ಮ ಬನವಸೆಯ ಬಂಕಣ್ಣನಿದ್ದಾನೆ. ‘ಪುಲಿಗುಲಿ ಬಂಕೆಯಂ’ ಎಂಬುದು ಆತನ ಬಿರುದು. ಇಂಥ ದೇವ್ವ ಗಳೆಂದರೆ ಅವನ ಗಾಳಿ ಬೀಸಿದಲ್ಲಿಂದ ಗಾವುದದುದ್ದಕ್ಕೂ ಮಿಸುಕಲಾರವು.

ಆ ಸಂದರ್ಭದಲ್ಲಿ ಬೂತುಗನೆದೆಯಿಂದ ಮುಖ ಮೂಲಕವಾಗಿ ಹೊರ ಹೊಮ್ಮುವ, ಸನ್ನೆಯಿಲ್ಲದ ಸನ್ನೆಯಾದ, ಮಾತಿಲ್ಲದ ಮಾತಾದ, ಭಾವವನ್ನು ಕುಮಾರಕೃಷ್ಣನು ಕಂಡನು. “ಇಂಥ ಮಾನ್ಯ ವ್ಯಕ್ತಿಗಳನ್ನು ಒತ್ತಾಯಿಸಿ, ಅವರ ಗುರುಹಿರಿಯರಿಗೂ ಗೊತ್ತಿಲ್ಲದಂತೆ ತನ್ನ ಅರಮನೆಗೇ ಕರಕೊಂಡು ಬಂದೆನು. ಇವರಿಗೆ, ಇಲ್ಲಿಯೂ ಯೋಗ್ಯವಾದ ರಾಜಸನ್ಮಾನವನ್ನು ಕಾಲದಲ್ಲಾ ಚರಿಸುವ ಹಣೆಬರಹ ತನ್ನಿಲ್ಲವಾಯಿತು.” ಎಂಬುದೇ ಆ ಸನ್ನೆಯಿಲ್ಲದ ಸನ್ನೆಯ, ಮಾತಿಲ್ಲದ ಮಾತಿನ ಸಾರವು. ಆ ಸಾರ ಬಿಂದು ಬಿಂದುವೆನ್ನಿಸಿದರೂ ಧಾರಾಕಾರವಾಗಿ ಮುತ್ತಿನ ಮಣಿಯಾಗಿ ಸುರಿಯುತ್ತಿತ್ತು. ಸ್ವಾಭಾವಿಕವಾಗಿ ಪರಾಂಬರಿಸಿದಲ್ಲಿ ಬೂತುಗನೆಂದರೆ ಬಲು ರಸಿಕ ವ್ಯಕ್ತಿ. ಬೆಡಗಿನ ನುಡಿಗಟ್ಟಿನಲ್ಲಿ, ವ್ಯಂಗ್ಯಾರ್ಥದ ಮಿಂಚಿನೊಡನೆ ಹೊಂಚುಹಾಕುವ ಹುರುಪೆದ್ದ ಕೊಂಕು ಮಾತಿನಲ್ಲಿ, ಜೆಲುಜೆಲುವಾಗಿ ಮಿರುಮಿರುಗುವ ಬಣ್ಣ ಗಾರಿಕೆಯ ಸುಳಿಸೊಲ್ಲಿ ನಲ್ಲಿ—ಯಾಕೆ?—ರಸಿಕಜನ ಸಮ್ಮಾನವೆನ್ನಿಸಿದ ವಿಲಾಸಗೋಷ್ಠಿಯ ರಂಗದಲ್ಲಿ ಬೂತುಗನೆಂದರೆ ಬಾಲಚಂದ್ರನಿಗೂ ಸರಿಮಿಗಿಲಾದ ಮಲ್ಲನು. ಆದರೇನು? ಸ್ಥಾನ-ಸಂದರ್ಭಗಳ ಕೊರತೆಯಿಂದಾಗಿ ಅವನಿಗೆ ಕಣ್ಣೇ ಕಾಣದಂತಾಗಿತ್ತು. ಅದನ್ನರಿತ ರಾಷ್ಟ್ರಕೂಟ ಯುವರಾಜನು ಮರುಕಗೊಂಡವನಾಗಿ ಮಾತನ್ನೆತ್ತಿದನು:—“ಚಂದ್ರ, ಹದಕ್ಕಿಳಿದ ಹಿಟ್ಟನ್ನಿನ್ನೂ ಹಿಸುಕುವುದೇಕೆ? ಬಾರದದು”

ಎಂದು ಮಂದಹಾಸದೊಡನಾದರೂ ಒಂದಿಷ್ಟು ಗಂಭೀರವಾಗಿ ನುಡಿದನು. ಆ ವರೆಗೂ “ಬಾಲ-ಬಾಲ” ಎಂದು ಸಂಜೋಧಿಸುತ್ತಿದ್ದವನು, ಫಕ್ಕನೆ ‘ಚಂದ್ರ ಎಂಬ ನಾಮಾಂತಭಾಗದಿಂದ ಕರೆದುದು ಅವನದೆಯಲ್ಲಿ ಅಶ್ವರ್ಯವನ್ನಂಟು ಮಾಡಿತು. ಬೂತುಗನೆಂದರೆ ಅತಿ ಚತುರನಾದ ಗೋಷ್ಠೀರಂಗದ ಮಲ್ಲನೆಂದು ಮೊದಲೆ ಸೂಚಿಸಿದನಷ್ಟೆ. ಫಕ್ಕನೆ ತಿರುಗಿದನು. ಬಾಲಚಂದ್ರನ ಮುಖಮಂಡಲದಲ್ಲಿ ಬಾಲಚಂದ್ರನ ಸಲ್ಲಾಪಗಳನ್ನೆ ಅಕ್ಷರಶಃ ಪರಾಂಬರಿಸುತ್ತಾ ಕಣ್ಣಿರಿಸಿದನು. ಇರಿಸಿದುದೇ ತಡ, ಸರ್ ಸರ್ ಎಂದು ಸಿಹಿ ಸಿಹಿಯಾಗಿ ಸರಿದು ಆತನ ಎದೆ ವರೆಗೂ ಊರಿತದು. ಆ ಊರಾಟದಿಂದ ಆ ಯುವಕನ ಮಾತಿನ ಹಾರಾಟವೆಲ್ಲ ನಿಂತುಹೋಯಿತು. ಇಬ್ಬರಿಗೂ ಕವಲು ಮನವಿಲ್ಲ; ಮಾತಿಲ್ಲ, ಮಾಡಿಕೆಯಂತೂ ಇಲ್ಲವೇ ಇಲ್ಲ, ಸ್ತಬ್ಧರಾಗಿದ್ದರು. ಕುಮಾರ ಕೃಷ್ಣನು ಆ ಅಕ್ಷಿಯುದ್ಧದ ಸೋಲಗಲವಿನ ಮಧ್ಯಸ್ಥನಾಗಿದ್ದನು. ಇತ್ಯರ್ಥವೇನಾಯಿ ತೆಂದು ಕೇಳುತ್ತಿರೋ ? ಒಂದೇ ಒಂದು ನಿಮಿಷದೊಳಗೆ ಇಬ್ಬರೂ ಜೇತರಿಸು ವಂತಾಗಿದ್ದರು. ಮರುಕವೆಲ್ಲ ಮಾಸಿಹೋದ ಬೂತುಗನ ಮುಖಮಂಡಲದಲ್ಲಿ ಮಂದಹಾಸದ ಕಳೆ ಸೂಸುತ್ತಿತ್ತು. ಮತ್ತಿನಾತನ ಅವಸ್ಥೆ ಏನು ? ಹಿಂದಿನ ಬಾಲಪದ ಒಳನುಸುಳಿ ಮುಂಬರಿದ ಚಂದ್ರಬಾಲಾಂಬೆ (ಚಂದ್ರಬಲ್ಲಬ್ಬೆ) ರೋಹಿಣಿಯಾಗಿ ಲಜ್ಜೆಯಿಂದ ತಲೆಬಾಗಿ ಮಿರುಗಿದಳು.

‘ಇದೆಂಥ ಬಣ್ಣ ಗಾರಿಕೆಯ ಬಯಲಾಟವಯ್ಯಾ’ ಎಂದು ಪ್ರಶ್ನೆಯೆತ್ತು ವಿರೇನು ? ಇಲ್ಲ, ನಿಮಗೆ ಕೇಳಲಿಕ್ಕೂ, ನನಗೆ ಹೇಳಲಿಕ್ಕೂ ಎಡೆ ಇಲ್ಲ. ಅದೋ, ಗಂಗರಾಜನು ತಾನಾಗಿ ಯುವರಾಜ ಕೃಷ್ಣನ ದರ್ಶನಾರ್ಥವಾಗಿ ಬಂದು ಬೂತುಗನ ರಾಜಾಂಗಣಕ್ಕಿಳಿಯುತ್ತಿದ್ದನು.

ಧಾರ್ಮಿಕ ಮಂತ್ರ-ಗೋಷ್ಠಿ

ಈ ಕತೆಗಾರರ ಅವಸ್ಥೆಯೇ ಹಾಗೆ. ಹೇಗೆಂದರೆ, ಒಂದೇ ಕೈಯಲ್ಲಿ ಹಲವು ಕಾಯಿಗಳನ್ನು ನೆಲಮುಟ್ಟದಂತೆ ಹಾರಾಡಿಸುವವನ ಹಾಗೆ. ಹಿಂದೆ ಕಂಡಂತೆ ಗಂಗರಾಜನು ಬರುವಲ್ಲಿ, ಅತ್ತಣ ಮಾನ್ಯಖೇಟರಾಜಧಾನಿಯ ಸುದ್ದಿಯೇ ಸುದ್ದಿ. ಆ ಸುದ್ದಿಯ ಸುಳಿಗಾಳಿಗೆ ಸಿಲುಕಿ ತಲೆಮರೆಯಿಸಿಕೊಳ್ಳಲಿಕ್ಕಂದೇ

ಈ ಮಹಾರಾಯ ಕುಮಾರ ಕೃಷ್ಣನ ಭೇಟಿಯನ್ನು ಮರೆಗೊಂಡುದಾಗಿರಬೇಕು. ಅದರಿಂದ, ಆ ಕಶೆಯನ್ನೆ ಪರಿಶೀಲಿಸುವ; ಇವನದು ಬೇರೆ ಆಡಬೇಕಾಗಿಲ್ಲ. ಅದರೊಡನೆ ಬಸವನ ಹಿಂದಿನ ಬಾಲವಾಗಿ ತಾನೇ ಆಡುವುದು.

ಕೆಲದಿನಗಳ ಹಿಂದೆ ವನವಿಹಾರಕ್ಕೆಂದು ಹೊರಗೈದಿದ ಕುಮಾರ ಕೃಷ್ಣನು ಆ ವರೆಗೂ ಬಾರದುದರಿಂದ ಚಕ್ರವರ್ತಿಯ ಮನಸ್ಸು ಉದ್ವಿಗ್ನವಾಗಿದ್ದುದು. ಎಂಟು ದಿನಗಳ ಅವಧಿಯಿಳಿದು, ಹದಿನಾರನ್ನೂ ಮೀರಿ ಇಪ್ಪತ್ತನಾಲ್ಕೆಂಬುದು ನಾಳೆಗಾಗಿತ್ತು. ಕುಮಾರನೊಡನೆ ಕುಮಾರಿ ಚಂದ್ರಬಲ್ಲಬ್ಬೆಯೂ ಹೋಗಿರುವುದು ಮತ್ತಿಷ್ಟು ಕಳವಳ. ರಾಜಕುಮಾರಿಯರು ತಮ್ಮವರೊಡನೆ ವಿಹಾರಕ್ಕಡಿಯಿಡುವುದೇನೋ ರಾಜವಂಶಕ್ಕೆ ಹೊಸತಲ್ಲ. ಆದರೆ, ಎಲ್ಲವೂ ನಿಯಮಬದ್ಧವಿರಬೇಕಲ್ಲವೆ ? ಒಡನಾಡಿಯಾಗಿದ್ದ ಬೂತುಗನೇನೋ ಉತ್ತಮಕುಮಾರನೇ. ಹಾಗಿದ್ದರೂ, 'ಅವನೆಂದರೆ ಆ ಗಂಗರಾಜನ ಮಗನಲ್ಲವೇ' ಎಂಬ ಶಂಕೆ ಕರಗದ ಆಹಾರವಾಗಿತ್ತು. ಅಷ್ಟೆಲ್ಲವೂ ಸಾಲದುದಕ್ಕೆ ಆಗಲೆ ಬಂದ ಗೂಢಚಾರ ಕನೋಬ್ಬನು ಕುಮಾರ ಕೃಷ್ಣನು ಬೂತುಗನೊಡನೆ ಕೇದಲದುರ್ಗದತ್ತ ತೆರಳಿದ ಸುದ್ದಿಯನ್ನು ತಿಳಿಸಿದ್ದನು. ಎಂತೆಂತಹ ಹಿಂದಿನ ಕಠಿನ ಪ್ರಸಂಗಗಳಲ್ಲಿಯೂ ಕುಗ್ಗಿ ಬಗ್ಗದ ಕದಲಿ ಕಳವಳಿಸದ ದೃಢಚಿತ್ತವನು. ಆದರೂ ಅದನ್ನಾಲಿಸಿದ ಚಕ್ರವರ್ತಿಯ ಎದೆ ಒಮ್ಮೆ ಕಂಪಿಸಿತು; ಮರುನಿಮಿಷಕ್ಕೆ ಕಲ್ಲಾಯಿತು. "ಹಾವು ಮುಪ್ಪಾಗಿದೆ ಹೌದು, ವಿಷ ಮುಪ್ಪಾಗಿಲ್ಲ ಎಂಬುದು ಆ ಕುರುಡು ಗಂಗನ ಬರಡೆದೇಗೆ ಹೇಗೆ ಗೊತ್ತಾದೀತು ? ಏನು ಮಕ್ಕಳನ್ನಾಕರ್ಷಿಸಿ, ಕುಂಭಸ್ಥಳಕ್ಕೆ ಅಂಕುಶವೆತ್ತಿದ್ದೇನೆ, 'ಅಡಿದಪ್ಪಿಸಿಬಿಟ್ಟರೆ ಆನೆಯೂ ಉರುಳುವುದೇ ಸರಿ' ಎಂದು ಕನವರಿಸಿದನೇ ಆ ಮರುಳು ಗಂಗನು? ಕನವರಿಸಲಿ; ಕನವರಿಸೆಯ ಹಣ್ಣು ಹಣ್ಣಲ್ಲ, ಮಣ್ಣಿನ ಮುದ್ದೆ ಎಂಬುದನ್ನು ಮುಕ್ಕುವಲ್ಲಿ ಭಾವಿಸಲಿ." ಎಂದೆಣಿಸಿದ ಚಕ್ರವರ್ತಿ, ತನ್ನ *ಮಹಾಸಭೆಯೊಳಗೆ ಸಭಾಸದನೂ ವಾಗಧಿಪನೂ

* ಇದಕ್ಕೆ 'ನೃಪತುಂಗನ ಮಹಾಸಭೆ' ಎಂದು ಹೆಸರಾಗಿತ್ತು. ಹಿಂದಣ ರಾಜನೀತಿಗನುವಾಗಿ ಗ್ರಾಮ-ವಿಷಯ. ರಾಷ್ಟ್ರಗಳಲ್ಲಿ 'ಮಹಾಸಭೆ'ಗಳಿದ್ದವು. ಇದು ರಾಷ್ಟ್ರದ ಮಹಾಸಭೆ. ಆದರೆ ಅಧ್ಯಕ್ಷನು ನೃಪತುಂಗನೇ.

ಆದ **ಜಯಾಳ್ವನನ್ನು ಬರಿಸಿದನು. ಮಣೆಯೇರಿ ಮನ್ನಣೆಪಡೆದ ಜಯಾಳ್ವನು ಮಾತನ್ನೆತ್ತಿದನು :—

ಜಯಾಳ್ವ:—ಮಹಾರಾಜರೇನು ಅಕಾಲದಲ್ಲಿ ಬರಿಸಿದಿರಿ ?

ನೃಪತುಂಗ:—ಮಾನ್ಯ ವಾಗಧಿಪರಿಗೆ ನಮ್ಮ ಪ್ರಕೃತಾವಸ್ಥೆ ಪರಾಂಬರಿಕೆಗೆ ಬಂದಿಲ್ಲವೇನು ?

ಜಯಾಳ್ವ:—ಹಾಗೆನ್ನ ಬೇಕಾದ ಅವಸ್ಥೆಯೂ ಈಗ ಅರಸಾಳಿಕೆಗೆ ಒದಗಿರುವುದೆ?

ನೃಪತುಂಗ:—ಒದಗಿದೆಯೋ ಎಂಬ ಸಂಶಯ ಮಾತ್ರ. ಸಂಶಯಚಿತ್ತನೆಂದು ಆಗಿಂದಾಗ ನನ್ನ ವಿಷಯದಲ್ಲಾಡುತ್ತೀರಿ. ಈಗಿನದೂ ಅಂಥ ಸಂಶಯದ ಕವಲೆಣಕೆಯೇ ? ಗಂಗರಾಜನ ಕಿರುಕುಳವನ್ನು ಕಿತ್ತೊಗೆಯಲೆಂದು ನಿರ್ಧರಿಸಿ ಇಲ್ಲಿಂದತ್ತ ಸಾಗಿದ ಒಂಕೆಯನನ್ನು ರಾತ್ರಿಯಲ್ಲಿ ಆ ಗಂಗನ ಆಪ್ತರಾದ ಕೊಳ್ಳೆಗಾರರು ಸಂಧಿಸಿದರಂತೆ. ಕೊಳ್ಳೆಗಾರರೇ ಅಸ್ತವ್ಯಸ್ತರಾದರೆಂದು ವಾರ್ತೆಯೊಂದಾದರೆ ನಮ್ಮವರೇ ಗತಿಗೆಟ್ಟರೆಂಬುದಿನ್ನೊಂದು. ವೆಂಗಿಯ ಗುಣಗ—ವಿಜಯಾದಿತ್ಯನ ಹಲಮಂದಿ ಸಂಚುಗಾರರು ರಾಜಧಾನಿಯ ಹೊರಗೊಳಗೆ ತಲೆಮರಿಸಿ ತಲೆ ಎತ್ತಿದ್ದಾರಂತೆ. ಮಂದಿರದ ಕಂಬಕ್ಕಾದರೂ ಕಿವಿಯಂತೆ, ಮೂರ್ತಿಗಾದರೂ ನಾಲಗೆಯಂತೆ. ಬೂತುಗ ಸಹಿತನಾಗಿ ಕುಮಾರ ಕೃಷ್ಣನು ತಂಗಿಯೊಡಗೂಡಿ ವನವಿಹಾರಕ್ಕೆಂದು ಹೋದವನು ಇನ್ನೂ ಹಿಂದಿರುಗಲಿಲ್ಲ ಆತನು ಇತ್ತೀಚೆಗೆ ತಳವನದ ಕೇದಲದುರ್ಗನಲ್ಲಿದ್ದನೆಂಬ ಒಳಸುದ್ದಿ ಸೂಸಿದೆ. ಅಂತೂ ನಮ್ಮ ನಗರ ವಾಸಿಗಳೆದೆ ಪ್ರಕ್ಷೋಭಕ್ಕೆ ಎಡೆಯಾಗಿದೆ. ಇಂಥ ಸಂದರ್ಭದಲ್ಲಿ ಸಂಶಯದ ತೊಲೆ ತೊಗದಿರುವುದು ಹೇಗೆ ?

ಜಯಾಳ್ವ:—(ನಗುತ್ತಾ) ನಿಮ್ಮ ವಿಷಯದಲ್ಲಿ ನಾನಾಡುತ್ತಿದ್ದುದು 'ಸಂಶಯ ಚಿತ್ತ'ರೆಂದು; ಅದು ರಾಜನೀತಿಯಲ್ಲಿ ಸೆಳಗಿದವರ ಗುಣವಲ್ಲದೆ ದೋಷವಲ್ಲವೆಂದೇ ಭಾವಿಸಬೇಕಾಗಿದೆ. ನೀತಿಯ ಎಚ್ಚರಿಕೆ,

** ಈ ಜಯಾಳ್ವನ ಪರಿಚಯವನ್ನು 'ಕವಿರಾಜ ಮಾರ್ಗವಿವೇಕ' ಪ್ರಥಮ ಭಾಗದಲ್ಲಿ ಮಾಡಿಕೊಳ್ಳಬೇಕು.

‘ಸಂಶಯಾತ್ಮ’ನು ಗತಿಗಿಡುತ್ತಾನೆಂದಲ್ಲದೆ ‘ಸಂಶಯಚಿತ್ತ’ನೆಂದಲ್ಲ. ಚಿತ್ತದ ಸಂಶಯ, ಕಾರ್ಯಕಾರಿಯಾದ ಮನಸ್ಸಿನ ಅವಿಚಾರಿತ ಕ್ರಿಯೆಯನ್ನು ತಡೆದು ನಿಲ್ಲಿಸುತ್ತಿದೆ. ಅದರಿಂದಲೇ ಮನಸ್ಸು ಮುಂದಿನ ದಾರಿ ಏನೆಂದು ಬುದ್ಧಿಯೊಡನೆ ಕೇಳುವುದು. ಸರಾಂಬ ರಿಸಿದ ಬುದ್ಧಿ ‘ಇದಮಿತ್ಥಂ’ ಎಂಬುದನ್ನು ಅಹಂಕೃತಿಗೆ ಸೂಚಿಸು ವುದು. ಅದರ ಆಜ್ಞೆಯಂತೆ ಚಿತ್ತದ ಸಂಶಯವಳಿದು ದಾರಿದೋರಿದ ಮನಸ್ಸಿನ ಸನ್ನೆಯಂತೆ ಇಂದ್ರಿಯಗಳ ಮೂಲಕವಾಗಿ ಧರ್ಮ-ಕರ್ಮಗಳು ಸಾಗುತ್ತಿವೆ. ಈ ಅಂತರಂಗಗಳೆಂದರೆ ಆತ್ಮನ ಮಹಾ ಸಭೆಯ ಕಾರ್ಯನಿರ್ಧಾರಕ ಸದಸ್ಯರಲ್ಲವೆ ? ಅದರಿಂದ ಬುದ್ಧಿಯ ನಿರ್ಧಾರದ ವರೆಗೆ ಸಂಶಯವಿದ್ದೇ ತೀರಬೇಕು. ಆದರೆ, ಈ ಅಂತರಂಗ ಸಮಿತಿಯ ಅಧ್ಯಕ್ಷನಾದ ಆತ್ಮನಲ್ಲಿ ಸಂಶಯವೇ ಸ್ಥಾಯಿಯಾಗಿ ನೆಲಸಿಬಿಟ್ಟರೆ ಮದ್ದಿಲ್ಲದ ರೋಗವಾಗುವುದು. ಅಥವಾ ಅವನ ಬುದ್ಧಿಯೇ ಕಲ್ಮಷಿತವಾಗಿ ಕಂಗಾಣದಾಗಿದೆ ಎಂದೆಣಿಸಬೇಕು. ಈ ವಿಚಾರವೆಲ್ಲವೂ ನಿಮ್ಮ ಭಾವನೆಯಲ್ಲಿ “ಬಿತ್ತಿದ ಬೆಳೆ ಕೊಯ್ದ ಕೈ”. ಇರಲಿ; ಏನು ? ನಿಮ್ಮ ಚಿತ್ತಕ್ಕೆ ಕುಮಾರಿ ಕುಮಾರಕರು ಹಗೆಗಳ ದೋಣಿಗೆ ಕಾಲಿಟ್ಟಿರಬಹುದೆಂದು ಸಂಶಯವೇ ?

ನೃಪತುಂಗ:—(ಭಾವಿಸಿ) ಬೇರೂರಿ ನೆಲೆಗೊಂಡ ಸಂಶಯವಲ್ಲ. ಆದರೂ ಪರಿಸ್ಥಿತಿಯನೀಕ್ಷಿಸಿದ ಚಿತ್ತ ತಡೆದುಹೋಗಿದೆ.

ಜಯಾಚ್ಚ:—ನನ್ನೆಣಿಕೆಯಂತೆ ಕುಮಾರ ಕೃಷ್ಣನೆಂದರೆ ಚಂಚಲಪ್ರಕೃತಿಯ ವನಲ್ಲ. ರಾಜನೀತಿಯಲ್ಲಿ ಹಾದು ಹರಿದ ಅವನಿದೆಯನ್ನು ನಾನರಿಯ ದಾತನೆ ?

ನೃಪತುಂಗ:—ಶುಕನಾಸನಂತೆ ಗುರುಗಳಾದ ನೀವು ಅರಿಯದಿರುವುದಾದರೂ ಹೇಗೆ ? ನಿಮ್ಮನ್ನು ಕರೆಯಿಸಲು ಅದೂ ಒಂದು ಕಾರಣ.

ಜಯಾಚ್ಚ:—ಹಾಗಿದ್ದರೆ ಕೇಳಿರಿ. ನಮ್ಮದು ಲಕ್ಷಣವನ್ನಚ್ಚುಕಟ್ಟಾಗಿಸುವ ಹಳೆ ಕೈಯಾದರೆ ಅವನದು ಲಕ್ಷ್ಯವಾದ ಕಾರ್ಯವನ್ನು ಪೂರ್ತಿಸುವ ಹೊಸ ಕೈ. ಪವಿತ್ರಧಾರಿಯಾಗಿ ಮಂತ್ರಸಾರವನ್ನು ಹೀರದೆ ಆತನು ಹೊರಟಿಲ್ಲ. ಬಂಕೆಯನು, ಸನ್ನಿಧಿಯ ಅಜ್ಞಾಧಾರಿಯಾಗಿ ಗುರಿ

ಗೊಂಡು ಹೊರಟರೆ, ಯುವರಾಜನು ನೀತಿ ಶಾಸ್ತ್ರದ ಸೂತ್ರಾನುಸಾರವಾಗಿ ಮುಂಬರಿದಿದ್ದಾನೆ. ಅವನೊಡನಿದ್ದ ಬೇಟೆಗಾರರೆಂದರೆ ಸುಸಜ್ಜಿತರಾದ ಕೆಲವುಂದಿ ಸೈನಿಕರು. ನಿಮಗೆ ಅದಿನ್ನೂ ಹೊಸದಾಗಿದ್ದರೂ ರಾಷ್ಟ್ರಪತಿಯಾಗಿ ನಿವೇದಿಸುತ್ತೇನೆ. ಅವರು ಆ ನಮ್ಮ ರಾಯಭಾರಿಯ ಕಾಣೆಯಲ್ಲಿ ನೊದಲೇ ನೆಲಸಿ ಮತ್ತೆ ಬರುವ ವೀರ ಬಂಕೆಯನ ಸೇನಾಧಾರಿಗೆ ಸಾಣೆಯಾಗುವರು. ರಾಣಾ-ಬಾಲ ಚಂದ್ರನೆಂಬ ರೂಪಾಂತರದಿಂದ ಕುಮಾರಿ ತನ್ನಣ್ಣನೊಡನೆ ಸಾಗಿದುದರೊಳಗೂ ಹುರುಳಿದೆ. ಸಮಯದ ಸಂಧಿಯಲ್ಲಿ ಬೂತುಗಳೇ ನಾದರೂ ಪಿತೃಭಕ್ತಿ ಬದ್ಧತೆಯಿಂದ ತೂಬಿನ ಕೆಸರಿನಂತಾಗಿ ಬಿಡುವನೋ ಎಂಬ ಸಂಶಯದಿಂದ ಆಕೆಯೂ ಹೋದುದು. ಏನು ಇನ್ನೂ ನಿಮಗೆ ಯುವರಾಜನಲ್ಲಿ ಸಂಶಯವೆ ? ಹಾಗಿದ್ದರೆ ಇಷ್ಟೇ ನಿವೇದಿಸುತ್ತೇನೆ. ನಮ್ಮ ಯುವರಾಜನಂಥ ವ್ಯಕ್ತಿಗೇ ಮುಂದಿನ ರಾಷ್ಟ್ರಕೂಟದ ಅರಸಾಳಿಕೆ ಬೇಡವಾದರೆ ನಿಮಗೇಕದು ? ತಾಯಿಗೆ ಮಗು ಬೇಡವಾದರೆ ಅಜ್ಜಿಗೆ ಮೊಮ್ಮಗುವೇಕೆ ?

ನೃಪತುಂಗ:—ನಮ್ಮ ರಾಜನೀತಿಪರವಾದ ಸಂದೇಹವೆಂಬುದು, ಅಹಾರಾಧಿಕೃತ ದೊಡನಾಗುವ ಅರ್ಜೀರ್ಪಯಂತೆ ದೇಹಾವಧಿಯಾಗಿ ಇರುವುದೇ ಎನ್ನುವ. ಅದರೂ ರಾಷ್ಟ್ರಪತಿಗಳಾದ ಮತ್ತು ಗುರು-ಬಂಧುಗಳಾದ ನೀವೇ ಇಷ್ಟಾದ ಮೇಲೂ ಪ್ರಕೃತಕ್ಕೆ ಸಂದೇಹವೇನು ? ಅದಂತಿರಲಿ; ರಾಜಧಾನಿಯೊಳಗೆ ಗುಜುಗುಜಿಸುವ ಗಲಬೆಗೇನುಕಾರಣ ?

ಜಯಾಚ್ಛ:—ವೆಂಗಿಯ ವಿಜಯಾದಿತ್ಯನೂ, ಕಂಚಿಯ ಯುವರಾಜ ನಂದಿವರ್ಮನೂ ಗಂಗರಾಜ ಪ್ರೇರಿತರಾಗಿ ಏನೇನೋ ಹಂಚಿಕೆಯನ್ನೆಸಗಿದ್ದಾರೆಂತೆ. ಪುಣ್ಯನಾಮಧೇಯರಾದ ಚಕ್ರವರ್ತಿ-ಗೋವಿಂದರಸರು ಹೇಲಾನಗರಿಯಾಗಿದ್ದ ಇಲ್ಲಿ ದಿವಂಗತರಾದರಷ್ಟೇ ? ಆಗ ತನ್ನ ತಂಪೆ ಅಜ್ಜಂದಿರು ಅತಂತ್ರವಾಗಿದ್ದ ಹಿಂದಣ ರೇವಾರಾಜಧಾನಿಯನ್ನು ಸೂರೆಗೊಂಡ ಕತೆ,—ಆ ಗುಣಕನ ಕಿವಿಯಲ್ಲಿ ಗುಣಗುತ್ತಿದೆಯಾಗಿ ತೋರುತ್ತಿದೆ. ಯುವರಾಜ ಬಂಕೆಯರು ಹೊರಗಡಿಯಿಟ್ಟ ಮುಹೂರ್ತ

ವನ್ನರಿತು 'ತದೇವ ಲಗ್ನಂ....' ಎಂದು ಹಾಡಲಾರಂಭಿಸಿದ್ದಾನೆ.
ಆ ಹಾಡಿನ ಪಾಡೂ ಇಷ್ಟರಲ್ಲಿ ಒಂದು ನೆಲೆಗೆ ಬಂದಿರಬಹುದು.

ನೃಪತುಂಗ:—ಆ ಗುಣಗ-ನಂದಿವರ್ಮರ ಪ್ರಯತ್ನವೇನು ?

ಜಯಾಚ್ಚ:—ನಮ್ಮ ರಾಜಧಾನಿಗೆ ಹರದಾರಿಯ ದೂರಕ್ಕೆ ಪೂರ್ವದಲ್ಲಿರುವ
ಬಂಗನ ಬಯಲಿನಲ್ಲಿ ಗೋಸಾಯಿಗಳ ವೇಷದಿಂದ ಇಳಿದಿದ್ದಾರಂತೆ.

ನೃಪತುಂಗ:—ಅವರ ಪರಾಂಬರಿಕೆಗಾಗಿ ಏನಾದರೂ ಸೂತ್ರ ಸುರಿದಿದೆಯೆ ?

ಜಯಾಚ್ಚ:—ಹೂಂ, ಸ್ವಲ್ಪವೇ ಸಮಯದೊಳಗೆ ಎಲ್ಲವೂ ವಿದಿತವಾಗುವುದು.

ನೃಪತುಂಗ:—ಏನು ಗುಣಗಾಂಕನೊಡನೆ ಪಲ್ಲವ-ನಂದಿವರ್ಮನೂ ಸೇರಿರು
ವನೆ ? ಹಾಗಿದ್ದರೆ ಅವನಲ್ಲಿ ನಾವಿರಿಸಿದ ಪ್ರೇಮವು ಅಸ್ಥಾನ
ಪ್ರಯುಕ್ತವಾಯಿತು.

ಜಯಾಚ್ಚ:—ನಮ್ಮಂಥವರು ಸಂಪೂರ್ಣವಾಗಿ ಹಾಗೆ ನಿರ್ಧರಿಸಿಬಿಡಬಾರದು.
ಕೆಲವೆಡೆಯಲ್ಲಿ 'ಹುಡುಗ-ಬುದ್ಧಿ ಎಡವಿ ಬಿದ್ದು ಹೋಗುವುದೂ'
ಇದೆ. ಹಾಗೇ ಸರಿ ಎಂದು ಮನಗಂಡಲ್ಲಿ ಕೈಗೊಟ್ಟು ಉದ್ಧರಿಸಲೂ
ಬೇಕಾಗುವುದು.

ನೃಪತುಂಗ:—ಇದೂ ಹುಡುಗ-ಬುದ್ಧಿ ಏನು ? ನಮ್ಮ ಜೀವನ ರತ್ನವನ್ನೇ
ಆತನಿಗೆ ಒಪ್ಪಿಸುವಲ್ಲಿ ಹವಣಿಸುತ್ತಿದ್ದೇನೆ. ಅದನ್ನವನೂ ಮನವಾರೆ
ಬಲ್ಲನು. ಹಾಗಿದ್ದೂ ಹೀಗೆ ವರ್ತಿಸುವುದೆಂದರೇನು ? ನಿದ್ದೆ ಬಂದ
ವರನ್ನೆಚ್ಚರಿಸಬಹುದು; ಬಾರದೆ ಬಂದಂತೆ ವರ್ತಿಸುವವರನ್ನೆಚ್ಚರಿಸು
ವುದು ಹೇಗೆ ?

ಜಯಾಚ್ಚ:—ಗಾಡೆ ಇದು ಕೆಲವೆಡೆಯಲ್ಲಿ ಅಚ್ಚುಕಟ್ಟಾಗಿ ಕೂಡಲಾರದು. ಕೆಲ
ವರು ಕಾಲ ಸಂದರ್ಭಗಳನ್ನೊಂದಿ ಪರರ ಮದ್ದು-ಮಾಟಗಳಿಗೆ
ಸಿಲುಕಿ ಮರವೆಗೊಳ್ಳುವುದುಂಟು. ಅಂಥ ವ್ಯಕ್ತಿಗೆ ನಿಜವಾದ ನಿದ್ದೆ
ಬಂದಿರುವುದಿಲ್ಲ. ಆದರೂ ಬಂದಂತೆ ಅವನು ವರ್ತಿಸುವುದಾಗಿ ಭಾಸ
ವಾಗುವುದುಂಟು. ಫಕ್ಕನೆ ಎಚ್ಚರವಾಗದ ಮೂರ್ಖಾವಸ್ಥೆಯದು.
ಸಮಯದಲ್ಲಿ ಎಚ್ಚರಗೊಂಡವನು, ಜಾಣನಾಗಿದ್ದರೆ ಆ ಮೇಲೆ ಅಂಥ
ಬಲೆಗೆ ಸಿಲುಕದಿರುತ್ತಾನೆ.

ನೃಪತುಂಗ:—ಹಾಗಿದ್ದರೆ, ಈ ವರೆಗೂ ಆ ಪಲ್ಲವ ಯುವರಾಜನು ಮೂಢನಾಗಿದ್ದನೆಂದಾಯಿತಲ್ಲವೆ ? ಆ 'ಮೂಢ'ನನ್ನೂ ನಮ್ಮಲ್ಲಿ 'ಏಕರಾಶಿ' ಗೊಳಿಸುವ ಮಂತ್ರವನ್ನೆಸಗಿದ್ದೆವಲ್ಲವೆ ? ಆ ಭಾವನಾನುಸಾರವಾಗಿ ಪರಾಂಬರಿಸಿದರೆ ನಾವು ಯಾವ ವರ್ಗಕ್ಕೆ ಸೇರಿದಂತಾಗಬೇಕು.

ಜಯಾಚ್ಚ:—'ಭಾವನೆಯೆಂದರೆ 'ಸಂಸ್ಕಾರ' (ಸಂಸ್ಕೃತಿ)ದ ಒಂದಂಶ. 'ವೇಗ-ಭಾವನೆ-ಸ್ಥಿತಿಸ್ಥಾಪಕ'ವೆಂದು ಅಂತರಂಗಿಕವಾದ ನಡವಳಿಕೆಗಳನ್ನು ಅವಸ್ಥಾಪಿಸುತ್ತದೆ. ಶುದ್ಧವಾಗಿ ನೆಲೆಗೊಂಡ ಮೇಲೆ ಅದಕ್ಕೆ ಸಂಸ್ಕೃತಿ ಅಲ್ಲವೆ ಶೀಲ ಎಂಬ ಹೆಸರಾಗುತ್ತದೆ. 'ವೇಗ' ಎಂದರೆ ಪಳಗುವ ಬುದ್ಧಿಯ ಚಲನೆ. ಅದು ಚಲಿಸುವಲ್ಲಿ—ನಾವು ವಿಹಾರಕ್ಕೆ ಹೊರಟಾಗ ಕಂಡು ಎಡೆಯಲ್ಲೆದ್ದು ನಿಂತು ದೃಶ್ಯಗಳೆ—ಅಂತರಂಗದಲ್ಲಿ ಸುಳಿದಾಡುವ ಬಗೆಬಗೆಯ ಎಣಿಕೆಯೇ 'ಭಾವನೆ'. ಹಿಂದಿನ ವೇಗ ಕೊಳ್ಳಲಾಗಿ ಮಿತಿ ಮೀರಿ ಹೋಗುವ ಭಾವನೆಯನ್ನು ಅಂಕಿತದಲ್ಲಿರಿಸುವ ಆ ಪಳಕವನ್ನೇ 'ಸ್ಥಿತಿಸ್ಥಾಪಕ' ಎನ್ನುವುದು. ಈ ಮೂರೂ ಪಳಕಿ ಹದಗೊಂಡು ಕಾರ್ಯಸಾಧಕವಾದ ಅಂತರಂಗಿಕ ಶುದ್ಧಿಯೇ ಸಂಸ್ಕೃತಿ. ನಾವು ಆತನ ಭಾವನಾದೋಷವನ್ನು ತಿದ್ದ ಬಹುದು; ಅದು ಅಸಾಧ್ಯವಾದಲ್ಲಿ ಮಾಡುವುದೇನು ? ನಮ್ಮ ಸಂಸ್ಕೃತಿಯ ಏಕದೇಶವಾದ ಭಾವನೆಯನ್ನು ತಿದ್ದಿ ನಮ್ಮಷ್ಟಕ್ಕೆ ನಾವಾಗುವುದೆ ಸಾಧ್ಯವೆಂದು ಪಡೆವಾಗಿ ತೋರುತ್ತದೆ.

ನೃಪತುಂಗ:—ಹಾಗಿದ್ದರೆ ನಮ್ಮ ಈ ವರೆಗಿನ ಸಂಸ್ಕೃತಿ ಮಾಸಿದಂತಾಯಿತಲ್ಲವೆ ?

ಜಯಾಚ್ಚ:—(ನಗುತ್ತಾ)—ಈ ವಿಶ್ವಸಂಸಾರದೊಳಗೆ ನಿಷ್ಕಲಂಕವಾದ ಸಂಸ್ಕೃತಿಗೆ ಏರಿದವರೂ ಇದ್ದಾರೆಯೇ ? ಇದ್ದರೆ ಅಂಥವರು ಈ ಪ್ರಾಪಂಚಿಕ ಪಾಶವನ್ನು ಹರಿದೊಗೆದು 'ಹೊಕ್ಕುದೇ ಮನೆ ಹೋದುದೇ ದೇಶ'ವಾಗಿ ಸಾಗುತ್ತಾರೆ. ಅಂಥ ಸ್ಥಿತಪ್ರಜ್ಞರಿಗೆ ಈ ರಾಜಕೀಯ-ಸಾಂಸಾರಿಕಾದಿ ಬಂಧನಗಳೆಲ್ಲವೂ ?

ನೃಪತುಂಗ:—(ತಲೆದೂಗುತ್ತಾ) ಹೌದು ; ಉತ್ತಮ ಜೀವನವೆಂದರೆ ಹಾಗೆ ಪ್ರಕೃತಿಯೊಳಗಿನ ಗಾಳಿಯಾಗಿ ಬೆಳಕಾಗಿ ಹರಿಯಬೇಕು. ಆ

ಅನಂದಾವಸ್ಥೆಗೆ, ಇಂದ್ರಿಯಗಳು ಮನಸ್ಸಿನಲ್ಲಿ, ಮನಸ್ಸು ಬುದ್ಧಿಯಲ್ಲಿ, ಬುದ್ಧಿ ಅಹಂಕೃತಿಯಲ್ಲಿ, ಅಹಂಕೃತಿ ಚಿತ್ತದಲ್ಲಿ ಸಂದಿಲ್ಲದೊಂದಾಗ ಬೇಕು. ಆ ಅಂತಃಕರಣವು ಮೈಯುಳಿದು ಆತ್ಮದಲ್ಲಿ ಬೆರೆಯಬೇಕು; ಕೆಸರಳದು ತಿಳಿಯೊಸರು ತಾನುತಾನೇ ಆಗಬೇಕು. ಈ ಜನ್ಮದೊಳಗೆ ಆ ಅವಸ್ಥೆ ಹಾಗಿರಲಿ ; ಭಾವನೆಯಾದರೂ ಕೆಸರಿಲ್ಲದೆಸರಾಗಿ ಸೂಸುವುದು ಹೇಗೆ ?

ಜಯಾಚ್ಚ:—ಅದಕ್ಕೂ ಒಂದು ನಿಯಮಿತ ಸಮಯ ಬರಬೇಕಲ್ಲವೆ? ಬಿತ್ತಿ ಬೆಳೆಯಿಸಿ ಪರಾಂಬರಿಸುವುದು ಒಕ್ಕಲಿಗನಾದರೆ, ಕೈಯನ್ನು ತೆನೆಗೊಳಿಸಿ ಮಾಗಿಸುವುದು ಕಾಲದ ಕೈವಾಡ. ಅಗೆಹಸುರುಗಳನ್ನೆತ್ತಿದರೆ ಭತ್ತವಾಗುವುದೆ ?

ನೃಪತುಂಗ:—ಸರಿ. ಅದಂತಿರಲಿ. ಆ ನಂದಿವರ್ಮಾದಿಗಳನ್ನು ಪರಾಂಬರಿಸತಕ್ಕ ಸೇನಾನಾಯಕರಾಗಿ ಯಾರು ನಿಯಮಿತರಾಗಿದ್ದಾರೆ ?

ಜಯಾಚ್ಚ:—(ಒಂದಿಷ್ಟು ಭಾವಿಸಿ) ಮಹಾರಾಜರಿಗೆ ಮೇಲಿಂದ ಮೇಲೆ ಆ ನೂತನ ಸೇನಾನಾಯಕನ ಹೊಲಬಾಗಲಾರದು. ಶಂಖವರ್ಮನೆಂದು ಆತನ ಹೆಸರು. ಯುವಕನಾದರೂ ಆತನ ಹುರುಪು-ಜಾಣ್ಮೆಗಳು ಎಣಿಕೆಯಿಂದತ್ತಣವು. ಆ ಕಾರ್ಯಕ್ಕಾತನೇ ತಕ್ಕವನೆಂದು ನಿರ್ಧರಿಸಿಕೊಂಡೇ ಅಣೆಗೊಳಿಸಲಾಗಿದೆ.

ಹೀಗೆ ಸಂಭಾಷಣೆ ಸಾಗುತ್ತಿರುವಲ್ಲಿ ಬನವಾಸಿಯಿಂದ ಬಂಕೆಯನ ದೂತನೂ, ಕೇದಲದುರ್ಗದತ್ತಣಿಂದ ರಾಷ್ಟ್ರಕೂಟ ರಾಯಭಾರಿಯ ದೂತನೂ ಬಂದು ಸಮಯವನ್ನು ಪ್ರತಿಕ್ಷಿಸುತ್ತಿದ್ದರು. ಮಹಾರಾಜನ ಮನವರಿಕೆಯಾಯಿತದು. ಕೂಡಲೆ ಜಯಾಚ್ಚನು ಅತ್ತಸಾಗಿದನು ; ಅರಸನು ಇತ್ತಣ ಪರಾಂಬರಿಕೆಯಲ್ಲಾದನು.

ಹೋಬ ಶಾಂತಿ

ಚಿತ್ತಾರನು ಬಲಿದ ಬಣ್ಣವಾದ ನಸು ಬೆಳಕು ಇನ್ನೂ ಹರಿಯಲಾರಂಭಿಸಿತ್ತೋ ಇಲ್ಲವೋ? ಅದನ್ನು ಕಾಣುವವರಾರು, ಕಂಡಾಡುವವರಾರು? ಚಳಿಯು

ಹಿಡಿತಕ್ಕೊಳಗಾಗಿ ಬೆರಳು ಮುಟ್ಟಿದ ಚೇರಟೆ (ಶತಪದಿ)ಯಂತೆ ಎಂಟುಗೇಣಿನ
 ಮೈ ಎರಡು ಗೇಣಾಗಿ ಜನಸಂದಣಿಗೆ ಸಂದಣಿ ಸುತ್ತಿ ಸುರುಟಿ ಹೋಗಿತ್ತು.
 ರಾಜಧಾನಿಯ ನಾಗರಿಕರೆಂಬವರ ಸುಖಾನುಭವದಲ್ಲಿ ಮೈಮರೆತ ಜೀವನ
 ಹಾಗಾದರೆ ಒಂದಷ್ಟು ದೂರದ ಬಂಗನ ಬಯಲೆಂಬ ಹಳ್ಳಿಗಾಡ ಪಾಡು
 ಹಾಗಿದ್ದಿಲ್ಲ. ಒಕ್ಕಲಿಗರ ಕುಟುಂಬದಿಂದ ತುಂಬಿದ ಹಳ್ಳಿಯದು. ಜನ
 ಸಮಾಜವನ್ನು ಕೋಳಿ ಎಚ್ಚರಿಸುವುದೆಂದು ಪ್ರಸಿದ್ಧವಾದರೆ, ಆ ಹಳ್ಳಿಯೊಳಗೆ
 ಕೋಳಿಗಳನ್ನೆಚ್ಚರಿಸುವುದು ಒಕ್ಕಲಿಗರೇ. ಮಾತ್ರವಲ್ಲ, ಒಂದರಡು ದಿನಗಳಿಂದ
 ತಮ್ಮ ಹಳ್ಳಿಯೊಳಗಿನ ಧರ್ಮಶಾಲೆಯಲ್ಲಿ ಅಸಂಖ್ಯಾಕರಾದ ಗೋಸಾಯಿಗಳು
 ಬಂದಿಳಿದಿದ್ದಾರೆ. ಹಗಲೆಲ್ಲ ಜೀವನಕ್ಕಾಗಿ ನಾಡುದ್ದಕ್ಕೂ ಹರಿಯುವುದರಿಂದ
 ಅವರೆಲ್ಲರ ಒಡ್ಡೊಲಗಕ್ಕೆಡೆಯಾಗುವುದು ರಾತ್ರಿಯಲ್ಲೇ. ಸುಮಾರು ರಾತ್ರಿ
 ಎಂಟೊವರೆ-ಒಂಭತ್ತು ಗಂಟೆಗೆ ಬಂದು ಸೇರಿ ಅಡಿಗೆ-ಊಟ-ಭಂಗಿಯೊಡನೆ
 ಮಾತುಕತೆಗಳ ಕೋಲಾಹಲವೆಲ್ಲ ಕೊನೆಯಾಗಿ ಮಲಗಿ ಗೊರಕೆಯೇಳುವಲ್ಲಿ
 ಐದು ಗಂಟೆಯಾಗುತ್ತಿದೆ. ಆಗ ಎದ್ದು ಮತ್ತೆ ಭಂಗಿ ಸೇದಿ ಮುಖದೊಳೆದು
 ಅವರ ನಿಯಮಬದ್ಧವಾದ 'ಪ್ರಾತಸ್ಸಂಧ್ಯಾವಂದನ' ಮಾತ್ರವಲ್ಲ, 'ಮಳೆ
 ನಿಂತಮೇಲೆ ಮರದಡಿಯ ಹನಿ' ಎನ್ನುತ್ತಾರಷ್ಟೆ? ಅದರಂತೆ, ಎಲ್ಲರೂ
 ಮಲಗಿದಂತೆ ತೋರಿದ ಮೇಲೆ ಆ ಧರ್ಮಶಾಲೆಗೆ ಯಾರೋ ಬಂದು ಹೋಗು
 ವುದೂ, 'ಗುಜುಗುಜು ಮಾತು'ಗುಟ್ಟುವುದೂ ಹಳ್ಳಿಗರಿಗೆ ತಿಳಿದು ಬಂದಿತ್ತು.
 ಅದರಿಂದ "ಇವರು ಒರೆಯ ನಾಡಾಡಿ ಗೋಸಾಯಿಗಳಲ್ಲ : ಇವರ ಹಿಂದೆ
 ಕಟ್ಟಿ ಅಲುಗಾಡುವ ಬಾಲವೊಂದಿದೆ." ಎಂಬ ಸಂದೇಹವು ಬಿತ್ತಿ, ಒಂದಷ್ಟು
 ಹೊದರಾಗಿಯೂ ಬೆಳೆದಿತ್ತು. ಅದರಿಂದ, ಆ ಸುತ್ತ ಮುತ್ತಣ ಹಳ್ಳಿಯ
 ನಾಡವರಂತೂ ಕಣ್ಣಿಗೆ ಎಣ್ಣೆಯೆರೆದಂತೆ ಎಚ್ಚರಿಸಿದ್ದರು. ಒಮ್ಮೊಮ್ಮೆ ಈ
 ಒಡ್ಡರೊಳಗಿನ ಕೆಲವೊಂದು ಯುವಕರು ತಮ್ಮ ಊಟ-ಉಪಚಾರಗಳನ್ನೆಲ್ಲ
 ಮುಗಿಸಿಕೊಂಡು ತಪ್ಪಲಿಂದ ಕೆಳಗಣ ಗುಡಿಸಲುಗಳತ್ತ ನಡುವಿರಳಿನಲ್ಲಿ ಇಳಿ
 ವುದೂ ಉಂಟು. ಏನಾದರೊಂದು ಕಾರಣ ಹಾಗಿಳಿಯಲಿಕ್ಕಿದ್ದೇ ಇದೆ ;
 "ಚಳಿಯೋ ಚಳಿ ! ಏನಯ್ಯಾ, ನೀವೆಲ್ಲ ಈ ಚಳಿಯ ಹುಳುಗಳಾಗಿ ಹೇಗೆ
 ಅಂದಿನಿಂದಿನ ವರೆಗೆ ಕಾಲಹರಣ ಮಾಡುತ್ತೀರೋ ದೇವರೇ ಬಲ್ಲ ! ನಮ್ಮ
 ಬೆಂಕಿ ಎಲ್ಲ ಚಳಿಗೆ ಹೆದರಿ ಮುದುರಿ ಹೋಯಿತು. ಒಂದಿಷ್ಟು ಬೆಂಕಿ ಕೊಡಿ

ನೋಡುವ. ಈ ಸೇದು ಬತ್ತಿಗೆ ಜೀವಕಳೆದುಂಬಿ ನಮ್ಮ ಚೈತನ್ಯ ಜ್ಯೋತಿ
ಯನ್ನು ಬೆಳಗಿಸಿಕೊಳ್ಳುತ್ತೇನೆ” ಎಂದು ಮೊದಲಾದ ಕಾರಣವನ್ನೂ ನೆವ
ವನ್ನೂ ಒಡ್ಡಿಕೊಂಡು ಬರುತ್ತಿದ್ದರು. ಹಾಗೆ ಬರಲು ಸಮಯಸಾರಿಗೆಯೂ
ಇದ್ದಿಲ್ಲ. ಬೆಳಗಿನ ಪರ್ಯಂತ ಯಾವಾಗಲೇ ಬರಲಿ, ನಾಲ್ಕೂವರೆ ಐದು
ಗಂಟೆಯ ವರೆಗೂ ಆ ಗುಡಿಸಲುಗಳಲ್ಲಿ ಮಿಣಿಮಿಣಿ ದೀಪಗಳಷ್ಟೇ ಅಲ್ಲ ; ಉರಿ
ಯುವ ಆಗ್ನಿಟ್ಟಕೆಯೂ, ವಿಶೇಷವಾಗಿ ಮುದುಕ ಮುದುಕಿಯರ ಕೆಮ್ಮಲು
ಗಳೂ ಎಚ್ಚರಗೊಂಡಿದ್ದವು. ಒಮ್ಮೆ ಸುಮಾರು ಪ್ರಾತಃಕಾಲವಾಗಿತ್ತು ;
ಒಬ್ಬಿಬ್ಬರು ವೇಗವಾಗಿ ಬಂದು ಗುಡಿಸಲುಗಳನ್ನೇರಿದರು. ಆಗ್ನಿಟ್ಟಕೆ ಕನಲಿ
ಕೊಂಡಿದ್ದಿಲ್ಲ. ಆದರೆ, ಸೇದುಬತ್ತಿಯನ್ನು ಸೆಳೆಯುತ್ತಿದ್ದ ಮನೆಯ ಮುದುಕನ
ಹೊದರು-ಗಡ್ಡೆ ಕೈ ಹೇಗೋ ಬೆಂಕಿ ತಗಲಿ ಜ್ವಲಿಸಲಾರಂಭಿಸಿತು. ಹಳೆ ಮುದುಕ!
ದಾಡಿಯಾಗಿ ಬಳೆದು, ಮಡಿಕೆಗೊಂಡ ಜುಂಜುಗೊದಲಿಗೆ ಬೆಂಕಿ ಹಿಡಿದಲ್ಲಿ
ಗೊತ್ತಾಗಲಿಲ್ಲ. ಅದರೂರಿಯ ಕಾವು ತಗಲಿದ ಮೇಲೆಯೇ ಫಕ್ಕನೆ ‘ಹೀಗೆ’
ಎಂದು ಪರಾಂಬರಿಕೆಯಾಯಿತು. ದಿಗಲಿನ ಕಳವಳಕ್ಕೆ ತುತ್ತಾಗಿ ಹಾ ಎಂದು
ಕಿರಿಚಾಡುತ್ತಾ ಅದನ್ನವನು ಹಿಡಿದುಕೊಂಡಿದ್ದನು. ಹಾಗೇ ಎರಡು ನಿಮಿಷ
ಕಳೆದರೆ ಬೆಂಕಿಯದು ‘ಹಸೆಗೆ-ಹಸೆಯಿಂದ ಹತ್ತಿರದ ಮರೆಗೆ ಮರೆಯಿಂದ ಇಡೀ
ಗುಡಿಸಲಿಗೆ’ ಹತ್ತಿ ಭಸ್ಮಾವಶೇಷವಾಗಬಹುದಾಗಿತ್ತು. ಯಾರನ್ನು ಹಿಡಿದು
ಹಿಂಡಿದ ಚಳಿಯೂ ಬೆಂಕಿಯನ್ನು ಹಿಡಿದಿಲ್ಲ ಎನ್ನುವ. ಆಗಮಿಸಿದ ಇಬ್ಬರೊಳ
ಗೊಬ್ಬನು ಮುದುಕನ ಹತ್ತಿರಕ್ಕೆ ಬಂದು, ಬತ್ತಿ ಬೆರಳೆಡೆಯಲ್ಲಿರಿಸಿಕೊಂಡು
ಆಡಿದನು ; “ಅಜ್ಜಾ, ಒಂದಿಷ್ಟು ದಯಮಾಡು, ಚಳಿಹಿಡಿದು ಹಿಪ್ಪೆಯಾಗಿ
ಬಿಟ್ಟಿದ್ದೇನೆ. ನಿಮಿಷಾರ್ಧದಲ್ಲಿ ಬತ್ತಿಗೆ ಜೀವಕಳೆ ತುಂಬಿಸಿಬಿಡುತ್ತೇನೆ. ಆ
ಮರೆಗೆ ದಾಡಿಯನ್ನು ಹಿಡಿದು ಸುಮ್ಮನಿದ್ದುಬಿಡಯ್ಯ”, ಎಂದನು. ಪ್ರಾರ್ಥನೆ
ಯದು ಆ ಮುದುಕನಿಗೆ ಕೇಳುವಂತಿರಲೇ ಇಲ್ಲ. ಆಗ ಒಬ್ಬನು ಚಡಪಡಿಸುವ
ಆತನ ಎರಡೂ ಕೈಗಳನ್ನು ಬಲವಾಗಿ ಹಿಡಿದುಕೊಂಡನು. ಇನ್ನೊಬ್ಬನು:—
ಗಲಬೆ ಮಾಡಬೇಡ, ಮುದುಕನಾದ ನಿನ್ನಂಥವರು ಮಾಡುವ ಕಾರ್ಯದೊಳಗೆ
ನಮ್ಮಂಥ ಕಿರಿಯರಿಗೆ ಹೀಗೆ ಹುರುಪುಬರುವುದಕ್ಕಿಂತಲೂ ಮೇಲಾದ
ಧರ್ಮಕಾರ್ಯ ಯಾವುದು ? ಎನ್ನುತ್ತಾ ತುಟೆಗೇರಿಸಿದ ಬತ್ತಿಯನ್ನು ಸೇದ
ಲಾರಂಭಿಸಿದನು. ಮುದುಕನ ಗೋಳಾಟವನ್ನೇನೆಂದು ಎಸ್ತರಿಸಲಿ. ಅಷ್ಟು

ರೋಳೆಗೆ ಎಚ್ಚರವಾಗಿ ಬಂದು ಇವರ ಮೇಲೆ ಹಾರಿ ಕೈಮಾಡಿವನನೆಂದರೆ ಆತನ ಸರ್ವಸ್ವವಾದ ಒಬ್ಬನೇ ಮಗನು. ಆದರೆ ಗಲಬೆಯನ್ನಾಳಿಸಿದ ಒಡ್ಡ ಯುವಕರು, ಎರಡು ಹನ್ನೆರಡಲಿ ಇಪ್ಪತ್ತು ನಾಲ್ಕುಗಿಬಿಟ್ಟಿದ್ದರು. ಆ ಒಬ್ಬ ಯುವಕನ ಅವಸ್ಥೆ, 'ಬಡವನ ಕೋಪ ದವಡೆಗೆ ಮಾರಿ'ಯಾಗಿ ಪರಿಣಮಿಸಿತ್ತು. ಅಷ್ಟರಲ್ಲಿ ನೆರೆಕರೆಯ ಒಕ್ಕಲಿಗರ ಸಂಖ್ಯೆಯೇನೋ ಕೂಡಿತ್ತು. ಆದರೆ, ಆ ಕೂಟಕ್ಕೆದೇನು, 'ಕೋರಿಯೇ* ಕಂಬಳವೇ?' ಎಲ್ಲರೂ ಕಣ್ಣುಕಿವಿಯಾಗಿ ಗಲಬೆಯೊಳಗಾದರಲ್ಲದೆ 'ಕಣ್ಣೇ ** ಕಿವಿಯಾದ' ಹಾವುಗಳಾಗಿ ದುಷ್ಟರನ್ನಿರಿದುಬಿಡುವಷ್ಟು ಎದೆಗಾರಿಕೆಯುಳ್ಳವರಾಗಲಿಲ್ಲ.

ಅಷ್ಟರೊಳಗೆ ನಾಲ್ವತ್ತು-ಐವತ್ತು ಮಂದಿ ಸಶಸ್ತ್ರ ವೀರಭಟರು ಗುಡಿಸಲಿನ ಸುತ್ತಮುತ್ತಲಾಗಿದ್ದರು. ದಬ್ಬಾಳಿಕೆಯ ಆ ಒಡ್ಡ ಯುವಕರೆಲ್ಲರೂ ಅವರ ಕೈಸಂಕಲೆಯ ಕುಣಿಕೆಗಳಲ್ಲಿ ಮುದುಕನ ಹಾಸಿಗೆಗೆ ತಗಲಿ ಹರಿದು ಮರೆಗೇರುತ್ತಿದ್ದ ಬೆಂಕಿಯ ನಾಲಗೆಯಾರಿತ್ತು. ದಡ್ಡರಾದರೂ ತಲೆಯೆಣಕೆಯಲ್ಲಿ ಹಿರಿಯರಾದ ಕೂಟಕುಳಿ-ನಾಡವರಿಗೆ "ಅದಾರು ಇದಾರು?" ಎಂಬ ಹೊಲಬೂ ಫಕ್ಕನೆ ಆಗಲಿಲ್ಲ. "ಹಾ ಹಾಯ್" ಎಂದು ಗುಲ್ಲೆಬ್ಬಿಸಿ ಅಡ್ಡ ತಿಡ್ಡಾಗಿ ಓಡಾಡಿ ಕೈಗೆ ಕಾಲಿಗೆ ತಡೆಯಾದರವರು. 'ಹೂಂ, ಹೂಂ,' ಎಂದು ಗದರಿಸಿ ಹುಬ್ಬಿನ ಜರ್ಬಿನಿಂದ, ವೀರಭಟರು ಅವರನ್ನು ತೊಲಗಿಸಿದರು. ಇಷ್ಟಾಗುವಲ್ಲಿ ಮೇಲಿನ ಧರ್ಮಶಾಲೆಯ ಪರಿಸರದಿಂದಿದ್ದ ಗುಲ್ಲು ಬಾಂದಳವನ್ನು ದುಂದುಮಿಸಿತು. ಅಗ ಗೇಣುದ್ದಕ್ಕೇರಿದ ಹೊತ್ತಿನಿಂದಾಗಿ, ಮಂಜಿನೆದೇಗೆ ಹರಳೆಣ್ಣೆ ಗುಡಿದಂತಾಗಿತ್ತು. ವೀರಭಟರು ನಾಡವರಿಗೆಲ್ಲ ಧೈರ್ಯವನಿತ್ತು "ಏನಯ್ಯಾ, ಬತ್ತಿಗೆ ಬೆಂಕಿತಗಲಿತೆ? ಹಿಡಿದ ಚಳಿ ಈಗ ತೊಲಗಿಶೆಂದು ತೋರುವುದಲ್ಲವೆ? ಎಂದು ಮಾತಿನಿಂದ ಮನಸ್ಸಿಗೆ, ಕೈಯಿಂದ ಬೆನ್ನಿಗೆ ಕುಕ್ಕುತ್ತಾ ಆ ಕೊಳ್ಳೆಗಾರರೊಡನೆ ಮೇಲೇರಿದರು.

* 'ಕೋರಿ' = ಬತ್ತಿಕ್ಕುವ ಉತ್ಪನ್ನವಾದ ಕಡೆಯ ಕೃಷಿಸಮಾರಂಭ.

ಕಂಬಳ = ಜೋಡು ಕೋಣಗಳನ್ನು ಕಟ್ಟಿ ಓಡಿಸುವ ವಿಲಾಸಾತ್ಮಕವಾದ ಒಕ್ಕಲಿಗರ ಉತ್ಸವ

** ಕಣ್ಣೇ ಕಿವಿಯಾದ

ಅಷ್ಟರಲ್ಲಿ ಕೆಲ ಮಂದಿ ಪಟುಭಟರೊಡನೆ ಸಂಕಣ್ಣ ನಾಯಕನು ಬಂದು ಆ ಧರ್ಮಶಾಲೆಯ ಅಂಗಳದಲ್ಲಿ ನಿಂತಿದ್ದನು. ಸಂಕಣ್ಣ ನಾಯಕ ಎಂದರೆ ಯಾರೆಂದು ಶಂಕಿಸುವಿರೋ? ಹಿಂದಿನ ಚಕ್ರವರ್ತಿ-ಜಯಾಚ್ಚರ ಸಂಭಾಷಣೆಯಲ್ಲಿ ತೋರುವ ಶಂಖವರ್ಮನೆಂಬ ಆ ನೂತನ ದಳನಾಯಕನನ್ನು ಸೈನಿಕರು ಕರೆಯುವ ಹೆಸರೇ ಅದಾಗಿ ತೋರುತ್ತಿದೆ. ಸಂಕಣ್ಣ ನಾಯಕನೊಡನೆ ಆ ಬಂಗನಸಳ್ಳಿಯ ಪಾಳೆಯಗಾರನೂ ಅರಸುಮನೆತನಗಳವರಂತೆ ತೋರುವ ಮತ್ತಿಬ್ಬರು ಯುವಕರೂ ಇದ್ದರು. ಆ ಕೊಳ್ಳೆಗಾರರೊಡನೆ ಮೇಲೇರುತ್ತಿರುವ ತನ್ನ ಕಡೆಯ ಸೈನಿಕರಲ್ಲಿ ಪರಾಂಬರಿಸಿ ಅವರ ವರ್ತನೆಯನ್ನೆಲ್ಲ ತಿಳಿದುಕೊಂಡ ನಾಯಕನು ಆ ಪಾಳೆಯಗಾರನೇ ಮೊದಲಾದವರ ಮುಖದಲ್ಲಿ ಕಣ್ಣೆಟ್ಟನು. ಅವರ ನಾಚಿಕೆಯನ್ನವಲಂಬಿಸಿಕೊಂಡು ಮಾತೆತ್ತಿದನು.

“ಮಿತ್ರರೆ, ನಿಮ್ಮ ಅಂತರಂಗದ ಹೆಬ್ಬಾಗಿಲನ್ನು ತೆರೆದಾಡಬೇಕು. ನಮ್ಮ ಚಕ್ರವರ್ತಿಗಳ ಉದಾರ ಬಿರುದು ಅಕ್ಷರಶಃ ಸಾರ್ಥಕವಾದುದು. ನಿಜವಾಗಿಯೂ ಪಶ್ಚಾತ್ತಾಪಜಲದಿಂದ ತೊಳೆದಲ್ಲಿ ಅಪಾರ ಪಾತಕಹೃದಯವನ್ನೂ ಕ್ಷಮಿಸಿ ಬಿಡುವುದು ಅವರ ಹುಟ್ಟುಗುಣ. ‘ಮಾನವನಿದ್ದಲ್ಲಿ ಮಸಣವೆಂದೂ, ಆ ಮಸಣದೊಳಗೆ ಒಂದಿಷ್ಟಾದರೂ ಕರಿಮುರಿ ಮಜ್ಜೆ ಮಾಂಸಗಳಿರದೆ ಎಲ್ಲವೂ ಭಸ್ಮಾವಶೇಷವಾಗುವಂತೆ ಜಾಗೃತವಾಗಿರುವುದೇ ಧರ್ಮವೆಂದೂ’ ಅವರ ನಿರ್ಣಯ. ಅದರಿಂದ ತಿಳಿದಮೇಲೆ ಶುದ್ಧನಾಗುವ ಮುಂಗುರಿಯುಳ್ಳ ಎಂಥವನಿ ಗಾದರೂ ಅವರಲ್ಲಿ ಆಶ್ರಯವಿದೆ. ಈ ವಿಶಯವನ್ನು ಸರಿಯಾಗಿ ಮಂದಟ್ಟು ಮಾಡಿಕೊಂಡು ಮುಂದಿನ ಪ್ರಶ್ನೆಯನ್ನುತ್ತರಿಸಬೇಕು. ಹೇಗೆ? ಸಂಸಾರವನ್ನು ರೌರವದಲ್ಲಿ ಮುಳುಗಿಸುವ ಇಂಥ ವ್ಯಕ್ತಿಗಳನ್ನು ನಮ್ಮಂಥವರು ವಿಶೃಂಖಲ ವಾಗಿ ಹರಿಯಬಿಡಬಹುದೇ? ಬಿಟ್ಟರೆ, ಅದರೊಡೊದಗುವ ಪರಿಣಾಮಕ್ಕೆ ಉತ್ತರವಾದಿಗಳು ಅವರೋ ನಾವೋ? ನೀವು ಪ್ರತಿವಾದಿಗಳೆಂದೆಣಿಸಿಕೊಂಡು ಅಡುವ ಮಾತಲ್ಲವಿದು. ಕಿರಿಯನಾದ ಸಾಮಾಜಿಕನಾಗಿ, ಒಂದಷ್ಟು ಹಿರಿಯ ರಾದ ನಿಮ್ಮ ಬೋಧನೆಯನ್ನು ಹೀರಿಕೊಳ್ಳಲಿಕ್ಕಾಗಿ ಕೇಳುತ್ತೇನೆ” ಎಂದನು.

ಯಾರೂ ಮಾತೆತ್ತದೆ ಒಂದೆರಡು ನಿಮಿಷ ಮಾನವಾಗಿದ್ದರು. ಆ ಮೇಲೆ ಆಜಾನುಬಾಹವೂ ಸೌಂದರ್ಯನಿಧಿಯೂ ಆದ ಹಿಂದಣ ಕುಮಾರಕರೊಳ ಗೊಬ್ಬನು,—“ಹುಂ, ಸಂದೇಹವೇನು?” ಎಂಬ ಮುನ್ನುಡಿಯೊಡನೆ

ಉತ್ತರಿಸಿದನು :—“ಹುಂ, ಸಂದೇಹವೇನು ? ಇವರು ಆ ಮುದುಕನಿಗಿತ್ತ ಕೋಟಲೆ ನಿಜವಾದರೆ, ಇವರನ್ನು ಕ್ರೂರ ಮೃಗಗಳಿಗಿಂತಲೂ ಅತ್ತತ್ತ ಎನ್ನಲೇಬೇಕು.”

ಸಂಕಣ್ಣ :—ಪ್ರಿಯ....ವರ್ಮರೆ, ನಿಮ್ಮ ನೆಲೆವಡೆದ ಉತ್ತರವನ್ನು ಕೇಳಿ ಮನಸ್ಸೊಂದಷ್ಟು ಸಮಾಧಾನವಾಯಿತು. ಆದರೆ ‘...ಕೋಟಲೆ ನಿಜವಾದರೆ’ ಎನ್ನುತ್ತೀರಿ. ದುರುದ್ದೇಶವಿಡಿದು ಸುಳ್ಳುನಾಡಿದರೆ ಆಚರಿಸಿದರೆ, ಈ ಮಾನ್ಯಖೇಟ ರಾಜಧಾನಿಯ ಸಂಬಂಧವನ್ನೇ ತಾವು ಕಳೆದುಕೊಳ್ಳಬೇಕಾಗುವುದೆಂಬುದನ್ನು ಈ ಪ್ರತಿಯೊಬ್ಬ ಸೈನಿಕನೂ ಬಲ್ಲನು. ಅದೂ ಬೇಡ ; ನೀವೇ ಈ ಸೂರಿಗಾರರನ್ನು ಕೇಳಿರಿ. ಅವರು ಅಲ್ಲಗಳೆದರೆ, ನಾವೆಲ್ಲರೂ ಒಮ್ಮೆ ಇವರೊಡನೆ, ಅದೋ ಕಾಣುವ ಗುಡಿಸಲವರೆಗೈದಿ ಪರಾಂಬರಿಸುವ.

... ವರ್ಮ :—(ಗಂಭೀರತೆಯಿಂದ) ಆಪ್ತ ಸಂಕಣ್ಣನವರೆ, ಈ ಸಂದರ್ಭ ವನ್ನೊಂದಿ ಹೀಗಾಡುತ್ತೇನೆಂದು ಭಾವಿಸಬಾರದು. ಅದೇನೋ ನಿಮ್ಮ ಮುಖವನ್ನು ಕಂಡು ಮಾತನ್ನು ಕೇಳಿ ಈ ಮನಸ್ಸೆಂಬುದು ನಿಮ್ಮದೇ ಆಗಿಬಿಟ್ಟಿದೆ. ‘...ಕೋಟಲೆ ನಿಜವಾದರೆ’ ಎಂದುದರಲ್ಲಿ ‘ನಿಮ್ಮ ಮಾತು ಸಂಶಯಾಸ್ಪದವಾದುದು’ ಎಂಬ ತಾತ್ಪರ್ಯವಲ್ಲ. ‘ಮಾನವ ವರ್ಗದಲ್ಲಿ ಸೇರಿದವರಾಗಿದ್ದರೆ, ಇವರು ಆ ಬಡ ಮುದುಕ ನನ್ನು ಹಾಗೆ ಹಿಂಸೆಗೈಯ್ಯುವರೆ?’ ಎಂಬುದೇ ಅದರ ತಾತ್ಪರ್ಯಾರ್ಥ. ಮಾತ್ರವಲ್ಲ. ಈ ಕೊಳ್ಳೆಗಾರರಲ್ಲಿ ನಾನು ವಿಚಾರಿಸುವುದಾದರೂ ಹೇಗೆ ? ನನಗೂ ಇವರಿಗೂ ಯಾವ ಬಗೆಯ ಬಾಧರಾಯಣ ಸಂಬಂಧವೂ ಇಲ್ಲ.

ಸಂಕಣ್ಣ :— ಈ ಅಲ್ಪರ ಸಂಬಂಧವಿಡಿದು ನಿಮ್ಮ ಬಾಳಿಕೆ ಹಗುರವಾಗಬಾರ ದೆಂದೇ ಪ್ರಾರ್ಥಿಸುತ್ತೇನೆ. ಆದರೆ ಈ ಒಡ್ಡರೆಂದರೆ ವಾಸ್ತವಿಕವಾಗಿ ಒಡ್ಡರಲ್ಲ. ಗಂಗರಾಜಮಲ್ಲನ ಹಂಚಿಕೆಗೊಳಗಾದ ನಮ್ಮ ಈ ಗುಣಾಂಕ ವಿಜಯಾದಿತ್ಯರ ಮತ್ತು ನಿಮ್ಮ ಪ್ರೋತ್ಸಾಹದಿಂದ ಇಲ್ಲಿ ಸುಳಿದುಸುತ್ತಿ ಸಮಯನಿರೀಕ್ಷೆಯಿಂದಿರುವ ದಾಳಿಗಾರರೆಂಬ ಸುದ್ದಿ ಹಿಂದಿನಿಂದಲೇ ಪಿಸುಗುಟ್ಟಿಕೊಂಡಿತ್ತು. ‘ವೃಥಾ ನಾಡಾಡಿಕಳಾದ

ಬಡಜನರಿಗೆ ತೊಂದರೆಯಾಗಬಾರದು' ಎಂದು ಮಹಾರಾಜರು ಸೈಸಿಕೊಂಡರು. ನೋಡಿರಿ; ಇವರು ಒಡ್ಡರಲ್ಲ, ಕೊಳ್ಳೆಗಾರರೆಂಬ ಕೈ ಕಂಡಿದೆ. ಹೀಗೆ ಎದೆದರೆದಾಡಿದ ಮಾತಿಗೆ ನೊಂದುಕೊಳ್ಳಬಾರದು. ನಾವೆಲ್ಲರೂ ತಪ್ಪನ್ನು ಕಿತ್ತೊಗೆದು ಒಪ್ಪಾದ ಮನಸ್ಸಿಗೆ ಮನೆಯಾದ ಸಮಾಜವನ್ನು ತುಂಬಬೇಕಾಗಿ ಪ್ರಾರ್ಥಿಸುತ್ತೇನೆ.

ಗುಣಗಾಂಕ:—(ಒಂದಷ್ಟು ಭಾವಿಸಿ) ನಾಯಕರೆ, ಹೌದು. ತಪ್ಪಾಯಿತು, ಉಪ್ಪನ್ನು ಸಕ್ಕರೆಯನ್ನಾಗಿ ಭಾವಿಸಿದುದು ತಪ್ಪಾಯಿತು.

ಸಂಕಣ್ಣ:—ಅಲ್ಲ; ತಪ್ಪನ್ನು ತಪ್ಪೆಂದು ತಿಳಿದು ತಿದ್ದಿಕೊಂಡರೆ ಆ ತಪ್ಪು ಒಪ್ಪಾಗಿ ಪರಿಣಮಿಸುವುದಲ್ಲವೆ? ಸಂದರ್ಭಕ್ಕೆ ಸಿಲುಕಿ ಸುಳ್ಳನ್ನಾಡಿ ಬಿಡುತ್ತೇನೆ. ಆದರೆ, ಪ್ರಬುದ್ಧರಾಗಿ 'ಇದು ಸುಳ್ಳು' ಎಂದು ತಿಳಿದು ಕೊಂಡರೆ ಮತ್ತೆಲ್ಲಿಥೆ ಸುಳ್ಳು? ಸಂಗ್ರಹವಾಗಿ ಹೇಳಿದ ಆ ಉಪ್ಪು ಸಕ್ಕರೆಗಳ ಹೊಲಬನ್ನು ಸರಿಯಾಗಿ ತಿಳಿದುಕೊಳ್ಳಬೇಕಾಗಿದೆ.

ಗುಣಗಾಂಕ:—ಇನ್ನೂ ಮುಚ್ಚುಮರೆಯೆ? ಗಂಗರಾಜರಾದ ರಾಜಮಲ್ಲರ ಬೋಧನೆಗೆ ನಾವೂ ಒಂದಿಷ್ಟು ಕಿವಿಗೊಟ್ಟುದು ತಪ್ಪಾಯಿತು. ಆದರೆ, ಪಲ್ಲವ ಕುಮಾರ ನಂದಿವರ್ಮರಿಗೆ ರಾಜಮಲ್ಲರಲ್ಲಿ ಅಷ್ಟೊಂದು ಬಳಕೆ ಇಲ್ಲ. ಅವರ ಕುಮಾರರಾದ ಯುವರಾಜ-ಬೂತುಗರಲ್ಲಿ ಮಾತ್ರ ಇವರು 'ಅಸುವೊಂದು ಮೆಯ್ಯರಡಾ'ಗಿರುವವರು. "ನಮ್ಮ ಬೂತುಗನೂ ನೀವೂ ವೆಂಗಿಗೈದಿ ಸಾಮಂತ-ಶೇಖರ ಗುಣಗಾಂಕರೊಡಗೂಡಿ ವಿರೋಧಿಗಳ ಹೆಮ್ಮೆಯನ್ನಣಗಿಸಲು ಪ್ರಯತ್ನಿಸಬೇಕಾಗಿತ್ತು. ಆದರೇನು? ಬೂತುಗನು ಅನಾರೋಗ್ಯದಿಂದ ಹೊರಡಲಾರದವನಿದ್ದಾನೆ. ಈ ಪತ್ರವನ್ನು ಅವನೇ ಎಂದು ಭಾವಿಸಿ ಕೊಡಲೇ ವೆಂಗಿಗೈದಿ ನಮ್ಮೆಲ್ಲರ ಕಾರ್ಯದ ಸಾಧನೆಯಲ್ಲಿ ನೆರವಾಗುವಿರೆಂದು ನಂಬಿದ್ದೇನೆ", ಎಂದು ಬೂತುಗನ ತಂದೆ ರಾಜಮಲ್ಲರು ನಿಮಗೊಂದು ಪತ್ರವನ್ನು ಬರೆದಿದ್ದರಂತೆ. ನನಗೂ ಅಂಥದೇ ಆದ ಹೇಳಿಕೆಯೊಂದು ಬಂದಿದೆ. ಆದರೆ ಕುಮಾರ ಬೂತುಗರು ರೋಗಗ್ರಸ್ತರಾಗಿರುವರೆಂಬುದು ಸಕ್ಕರೆಯಂತಿರುವ ಉಪ್ಪೆಂದು ಇತ್ತೀಚೆಗೇನೋ ಸಿದ್ಧವಾಗಿ ಉಂಡ್ರಮೇಲೆ ಜಾತಿ ಗೊತ್ತಾದಂತಾ

ಗಿದೆ. ನಮ್ಮ ವೆಂಗಿಗೆ ಬಂದ ಮೇಲಂತೂ ಇತ್ತಣ ಆಗಮನದ ವಿಷಯದಲ್ಲಿ ತೂಗಿ ತೊನೆದು ತೂಕಡಿಸುತ್ತಿದ್ದ ಈ ನಂದಿವರ್ಮ ರನ್ನೂ ಒತ್ತಾಯಿಸಿಕೊಂಡು ಹೊರಟುದನ್ನೇನೆನ್ನಲಿ. ಅಪರಾಧದ ಮೇಲಿನ ಒಗ್ಗರಣೆಯಾಯಿತು. ಈ ಪಾಳೆಯಗಾರರೆಂದರೆ ಬರಿಯ ಕೆಳ ತನದ ಹಂಗಿಗಾಗಿ ಈ ಭೂತದ ಪಾತ್ರವಾದವರು. ಮಾತಾಡಿಸಿದರೆ ಇವರೆದೆಯಿಂದ ಭೂತಾವೇಶದ ಮಾತೊಂದೂ ಹೊರಡಲಾರದು. ಹೆಚ್ಚೇಕೆ ? ನಾನೇ ಬಂದು ಚಕ್ರವರ್ತಿಗಳ ಸನ್ನಿಧಿಯಲ್ಲಿ ಹಣ್ಣು-ಕತ್ತಿಗಳೆರಡನ್ನೂ ಸಮರ್ಪಿಸಿ ಬಿಡುತ್ತೇನೆ.

ಸಂಕಣ್ಣ:—(ಎದೆಯೊಸರಿ) ನಿಮ್ಮೆದೆ, ಇದೇ ಬಗೆಯಲ್ಲಿ ಉತ್ತರೋತ್ತರವಾಗಿ ನಿಷ್ಕಳಂಕತೆಯ ಹಂತವನ್ನೇರುತ್ತಾ ಹೋಗಲಿ. ಹಾಗೆ ಹೋದಲ್ಲಿ ಚಕ್ರವರ್ತಿಗಳ ಹೃದಯೋದಾರತೆಯೂ ನಿಮಗೆ ವಿಶದವಾದೀತು. ಅದಂತಿರಲಿ ; ನೀವಿನ್ನು ಮುಂದೆ ಆ ಗಂಗರಾಜನ ಕವಡಿಕೆಯ ಕಾಲುಗಣ್ಣಿಗೆ ಸಿಲುಕುವಂತಿಲ್ಲ ಎಂಬುದನ್ನು ನಂಬಿರಿ.

ನಂದಿವರ್ಮ:—ಹಾಗೆಂದರೇನು ?

ಸಂಕಣ್ಣ:—ನಮ್ಮಣ್ಣ ಬಂಕೆಯರುಗಳು ಇಷ್ಟರಲ್ಲಿ ಆ ಕಾರ್ಯವನ್ನು ಪೂರೈಸಿರಬಹುದು.

ನಂದಿವರ್ಮ:—(ಸಂಕಣ್ಣನ ಮುಖವನ್ನೇ ನೋಡುತ್ತಾ) ನಿಮ್ಮ 'ಅಣ್ಣ' ಎಂದರೆ ಯಾರೆಂಬುದನ್ನು ನಾವು ತಿಳಿಯಬಹುದೇ ?

ಸಂಕಣ್ಣ:—(ಒಂದಿಷ್ಟು ತಡೆದು) ಓಹೋ, ನುಡಿಗಟ್ಟಿನ 'ಗಳು' ಮಾರಿ ಹೋಯಿತು. ಆ ನನ್ನ ಅವಿಚಾರದಿಂದಾಗಿ ಅರ್ಥಾಂತರಕ್ಕೆ ದಾಟಿದರೆ? ಸಹೋದರ ಭಾವನೆಯಿಂದಾಗಿ ಬಂಕೆಯವರನ್ನೇ 'ನಮ್ಮಣ್ಣ' ಎಂದು ಹೇಳಿಬಿಟ್ಟೆ.

ನಂದಿವರ್ಮ:—ಅಷ್ಟೇ ಅಲ್ಲ; 'ಯುವರಾಜರೂ ನೀರ ಬಂಕೆಯರೂ ಭಿನ್ನ ಭಿನ್ನ ಮಾರ್ಗವನ್ನೊಂದಿ ಗಂಗಮಂಡಲವನ್ನು ಪ್ರವೇಶಿಸಿದ್ದಾರೆ' ಎಂಬ ಸುದ್ದಿ ಬಂದಿದೆ. ಅದರಿಂದ ಕುಮಾರ-ಕೃಷ್ಣರಾಜರೆಂದರೆ, ಕುಲಸರಂಪರಾಸಂಬಂಧವಿಡಿದು ನಿಮ್ಮ ಅಣ್ಣಂದಿರಿರಬಹುದೇ ? ಎಂದು ಭಾವಿಸಿದೆನು.

ಸಂಕಣ್ಣ:—ನಿಮ್ಮೆಣಕೆ ಎಂದರೆ ಕುಶಾಗ್ರದಂತೆ ಮೊನಚಾಗಿದೆ. ಅಗಲಿ: ಈಗಲೆ ಹೊತ್ತುಮಿರಿತು. ಮಹಾರಾಜರೂ ರಾಷ್ಟ್ರಪತಿ ಜಯಾಳ್ವರೂ ಪ್ರತಿಕ್ಷಿಸುತ್ತಿರಬಹುದು.

ಎನ್ನುತ್ತ ಸಂಕಣ್ಣ ನಾಯಕನು ನಗರದತ್ತ ದಾರಿಹಿಡಿದನು. ನಂದಿ ವರ್ಮನು ಏನೋ ಒಂದು ಬಗೆಯ ಸಂಶಯಕ್ಕಾಸರೆಯಾಗಿ ಹಿಂಬಾಲಿಸಿದರೆ, ಗುಣಗಾಂಕಾದಿಗಳು ಅನುಸರಿಸಿ ಹೋದರು. ವೀರಭಟರೊಳಗೆ ಹಲವರು ಅವರ ಅನುಯಾಯಿಗಳಾಗಿ ನಡೆದರೆ, ಕೆಲವರು ಕೊಳ್ಳೆಗಾರರನ್ನು ನಡೆಯಿಸಿಕೊಂಡು ಸೆರೆಮನೆಯತ್ತ ಸಾಗಿದರು.

—

ಮೂರನೆಯ ಪರಿಚ್ಛೇದ

ಸಂಸಾರ ಸಾರ

ಮಾನ್ಯಖೇಟದಿಂದ ಹಿಂದಿರುಗಿದ ಬಂಕೆಯನು ತನ್ನ ಬನವಾಸಿಯ ರಾಜಧಾನಿಯನ್ನಾಗಲೆ ಸೇರಿದ್ದನು. ಹಿಂದೆಂದಿನದರಂತೂ ಅಲ್ಲದ ಹುರಪೇರಿದ ಆಗಮನವದು. ಆ ಹುರುಪು, ದೊರೆಯ ಮೊಗದಲ್ಲಿ ಮೆಯ್ಯಲ್ಲಿ ನಡೆಯಲ್ಲಿ ನುಡಿಯಲ್ಲಿ ಒಸರುಕ್ಕಿ ಹರಿಯುತ್ತಿತ್ತು. ಹರಿಯುತ್ತಿರುವ ಆ ರಸವನ್ನು ವಿಶೇಷಜ್ಞರು ಒಂದು ವೇಳೆಗೆ ಸವಿಯರಿತು ಹೀರ ಬಲ್ಲರಾದರೂ ಸಾಮಾನ್ಯ ರಾದ ಹಲವರು ಹೇಗೆ ಸರಿಯಾಗಿ ಹೀರುವುದು ? ಹಾಗಿದ್ದರೂ “ದೊರೆಗಳ ಮೋರೆ *ಪೂವಲಿಗೇದರಿದ ಮಲ್ಲರಾಯನ ಮೋರೆಯಾಗಿದೆ. ಇದೇನಾಗಿರಬೇಕು?, ಎಂದು ಒಳಗೊಳಗೇ ಗುಣುಗುಟ್ಟುತ್ತಿದ್ದರು. ಕೋಟಿಯೊಳಗೆ ಹೊಕ್ಕವನೇ,” ಕಾಂಚನಾದಿಗಳನ್ನು “ಈ ಹೊತ್ತು ವಿಶ್ರಮಿಸಿಕೊಳ್ಳಿರಿ” ಎಂದು ಅವರವರಲ್ಲಿಗೆ ಕಳುಹಿದನು. ಆ ಮೇಲೆ ‘ವಾಯುವೇಗ’ದಿಂದಿಳಿದು, ಅದನ್ನು ರಾವುತರ ಕೈಗೊಪ್ಪಿಸಿ ಲಾಯದತ್ತ ಕಳುಹಿದನು. ಹಾಗೆಯೇ ಕಾಲ್ನಡೆಯಾಗಿ, ಜೀವದ ಗೆಳೆಯನೂ ಮಹಾಪ್ರಧಾನನೂ ಆಗ ಗಣಪತಿ ಭಟಾರನ ಮನೆಯತ್ತ ಹತ್ತು ಹಜ್ಜೆಯಿರಿಸುವಲ್ಲಿ ಫಕ್ಕನೆ ನೆನಪು ಪಕ್ಕಕ್ಕೆ ಕಣ್ಣನ್ನು ತಿರುಗಿಸಿತು. ಅಂತಃ ಪುರದ ಮಾಳಿಗೆಯಿಂದ ಕೆಳಗಿಳಿದು, ಕುಂದಣ-ಕುಮಾರನನ್ನೆತ್ತಿಕೊಂಡ ರಾಣಿ ಕಡೆಮೆಟ್ಟಿಲಲ್ಲಿ ನಿಂತಿದ್ದಳು. ಮುಗುಳ್ಳುಗುತ್ತಾ ಬಂಕೆಯನು “ಎನು ತಲೆಮರಸಿ

*ನಮ್ಮ ಇತ್ತಣ ಕನ್ನಡನಾಡಿನಲ್ಲಿ ‘ಮಲ್ಲರಾಯ’ನೇ ಮೊದಲಾಗಿ ಹೆಸರುಗೊಂಡ ಭೂತಗಳ ‘ಕೋಲ’ ಎಂಬ ಉತ್ಸವವಿದೆ. ಆಗ ಊರಗುರಿಕಾರನೇ ಮೊದಲಾದವರು ಆ ಭೂತಪಾತ್ರೆಯ ಮುಂಗಡದಲ್ಲಿ ನಿಂತು ಪ್ರಾರ್ಥಿಸಿ ಅಂಜಲಿಯಲ್ಲಿ ತುಂಬಿದ ಹೂಗಳನ್ನು ಪಾತ್ರೆಯ ಮೈಗೆಸೆಯುತ್ತಾರೆ. ಅದನ್ನು ‘ಪೂವಲಿ’ ಅಥವಾ ‘ಪೂವೇರಿ’ ಎನ್ನುತ್ತಾರೆ.

ಕೊಂಡು ಪಾರಾಗಲಿಕ್ಕೆ ಎಡೆ ಇಲ್ಲವೆ?" ಎನ್ನುತ್ತಾ ಹಿಂಜರಿದು ಹತ್ತಿರಕ್ಕೆ ಬಂದನು. "ಕಳ್ಳತನ ಮಿತಿಮೀರಿದುದನ್ನರಿತು ಹೆಚ್ಚಿಗೆ ಪರಾಂಬರಿಸಿಕೊಳ್ಳಬೇಕಾಗಿದೆ" ಎಂದು ಮಂದಹಾಸದಿಂದ ಮಾರುತ್ತರವಿತ್ತಳು. "ಅದೇನು ರಾಜಧಾನಿಯೊಳಗೂ ಕಳ್ಳರೇ?" ಎಂಬ ಆಶ್ಚರ್ಯಚ್ಛನ್ನ-ವಿಲಾಸಪ್ರಶ್ನೆಗೆ "ಅದೇನೋ ನನಗರಿಯದು ರಾಜಧಾನಿಯೋಗೆ ನಾವೇ ಕಳ್ಳರು ಎನ್ನುತ್ತಾನೆ ನಮ್ಮ ಕುಂದಣ" ಎಂಬುತ್ತರ. ಅಷ್ಟರಲ್ಲಿ ಎರಡು-ಎರಡೂವರೆ ವರ್ಷಗಳ ಮಗುವಾದ ಕುಂದಣನು ನಗುತ್ತಾ ಅಮ್ಮನ ಮಗ್ಗುಲಿನಿಂದ ಅಪ್ಪನದಕ್ಕೆ ಶಾಖೋಲ್ಲಂಘನ ವೆಸಗಿದನು. ಬಂಕೆಯನು ಮಗುವನ್ನೆತ್ತಿಕೊಂಡು ಮುದ್ದಿಡುತ್ತಾ—"ಕುಂದೂ ನೀನು ನಾವೇ ಕಳ್ಳರೆನ್ನುತ್ತಿಯಂತಲ್ಲವೆ?" ಎನಲು ಮಗು ತಲೆಯನ್ನಲ್ಲಾಡಿಸಿತು. "ನಿಜವಾಗಿ ಹೇಳು. ಕಳ್ಳರೆಂದರೆ ನಿನ್ನ ತಾಯಲ್ಲವೆ?" ಅದಕ್ಕೂ ಮಗು ತಲೆಯನ್ನಲ್ಲಾಡಿಸಿತು. ಬಂಕೆಯನು ನಗುತ್ತಾ "ಮಗುವಾದರೇನು? ಕವಲೆಣಕೆ—ನೋಟಗಳಿಗೆ ಮರುಳಾಗದೆ ಗುರಿಹಿಡಿದೇ ಹೊಡೆಯುತ್ತಿದೆ" ಎಂದು ಮತ್ತಷ್ಟು ನಕ್ಕುಬಿಟ್ಟನು. "ಹೀಗೆ, ಅಧಿಕಾರಸ್ಥಾನದಲ್ಲಿ ಸಾಕ್ಷಿ ವಿಚಾರಣೆ ಮಾಡಿ ಮನಗೂಡಿದ ಜಾಣ್ಮೆಯಲ್ಲವೆ? ಊಂ, ಹೂಂ," ಎಂದು ಮಗುವನ್ನು ತಾಯಿ ಎತ್ತಿಕೊಳ್ಳುವಲ್ಲಿ ತಂದೆಯ ಸೀಸಕವನ್ನು ಸೆಳೆದು ಮಗು ತಲೆಗೆರಿಸಿಕೊಂಡಿತು. "ಕುಂದಣ್ಣಾ ಸತ್ಯಹೇಳು ಅಮಾವಾಸ್ಯೆಗೆ ಮಾಯವಾಗಿ ಹುಣ್ಣಿ ಮೆಗೆ ಮೂಡುವ ಈ ಟೋಪಿಯವರಲ್ಲವೆ ಕಳ್ಳರು?" ಎಂದಳು. ಅದಕ್ಕೂ ಆ ತಲೆಯಾಟದ ಉತ್ತರವೇ ಬಂತು. "ಸೋತೆ" ಎಂದ ಬಂಕೆಯನಲ್ಲಿ "ಲೋಕಕ್ಕೆ ಸೋಲದ ಗಂಡ" ಎಂಬ ಹೊರಬಿರುದಿದ್ದರೂ "ಮನೆಗೆ ಸೋಲುವ ಗಂಡ" ಎಂಬ ಒಳಬಿರುದೊಂದೊದಗಿದುದು ಇದೇ ಮೊದಲು" ಎಂದು ರಾಣಿ ಉತ್ತರಿಸಿದಳು.

ದೂರಾಂತರದೊಳಗೆ ನೆರೆದು ನೋಡುತ್ತ ಕಣ್ಣಿನಗಳ ಹಂಬಲವನ್ನು ಸವಿಯುತ್ತಿದ್ದ ಸೇವಕಿಯರನ್ನು ಫಕ್ಕನೆ ಕಂಡು ರಾಣಿ ನಾಚಿದಳು. ವಲ್ಲಭನನ್ನು ಕರೆದುಕೊಂಡು ಮಾಡದಮೇಲೆ ಸಾಗಿದಳು. ಆ ಮೇಲೆ, ಸ್ನಾನ ಭೋಜನ ವಿಶ್ರಾಂತಿಗಳೆಲ್ಲ ಅಲ್ಲಿ ಜರುಗಿದುವು. ಸಂಜೆಗಿಂತ ಒಂದಷ್ಟು ಮೊದಲೇ ಬಂಕೆಯನು ಕೆಳಗಿಳಿವುದೂ ಗಣಪತಿ ಭಟಾರನು ತನ್ನ ಕಾರ್ಯಸ್ಥಾನದಿಂದ ಆ ದಾರಿಯಾಗಿ ಬರುವುದೂ ಸರಿಯಾಯಿತು. ಅರಸಾಳಿಕೆಯ ಆಡಂಬರಾಚಾರ ವೆಂಬುದು ಅವನಿದ್ದಲ್ಲಿಗೆ ತಲೆಯಿಟ್ಟು ಮಲಗಲಾರದು. ಇಬ್ಬರೂ ಒಡಗೂಡಿ

ಮಹಾಪ್ರಧಾನನ ಮನೆಯ ದಾರಿಯನ್ನೇ ಹಿಡಿದರು. ದೊರೆ ಹಿಂದಿರುಗುವಲ್ಲಿ ಸುಮಾರು ಎಂಟೊಂಬತ್ತು ಗಂಟೆ ರಾತ್ರಿಯಾಗಬಹುದು. ಸ್ವಭಾವಕ್ಕನುವಾಗಿ ಎಷ್ಟೇ ವಿಲಾಸವಿರಲಿ, ಮುಗುಳ್ಳಗೆ ಕಂಪಿಸಲಿ, ಅವುಗಳ ಮೇಲೊಂದು ಗಂಭೀರವಾದ ರಾಜಕಾರಣ ಭಾವನೆ ಗುಳುಗುಳಿಸುತ್ತಿದ್ದುದನ್ನು ಪರಿಜನನೊಡನೆ ಪುರಜನವೂ ಕಂಡುಕೊಂಡಿತ್ತು. “ಯಾವ ಕದಿರನ್ನು ಕೊಯ್ದರೇನು, ಪ್ರಜಾವರ್ಗವಾದ ನಮ್ಮ ಎವೆಯಂಗಳವನ್ನಲ್ಲವೆ ತುಂಬುವುದು?” ಎಂದು ಅವರೆಲ್ಲರೂ ನಿಶ್ಯಂಕರಾಗಿದ್ದರು.

ಮರುದಿನದ ಹೊತ್ತು ಮೂಡಿತ್ತು. ಬಂಕೆಯನು ಮಿಂದು ಮಡಿಯು ಟ್ಟನು. ಜಿನಸ್ತರಣಿ ಅಂತರಂಗದಲ್ಲಿ ನಲಿಯುತ್ತಿದ್ದಂತೆ, ಮನೆದೈವವಾದ ಮಹಾವೀರನ ಬಸದಿಗೆ ಅಡಿಯಿಟ್ಟನು. ಮೈ ಜಿನಮೂರ್ತಿಗೇರಗುವಲ್ಲಿ, ಎದೆಗನ್ನಡಿಯೊಳಗೆ ಜೀತನಾತ್ಮಕವಾದ ತೇಜೋಮೂರ್ತಿ ನೆಲೆಗೊಂಡಿತು. ಆ ಮೇಲೆ— ಅಂತರಂಗವೆಲ್ಲಿ, ಬಹಿರಂಗವೆಲ್ಲಿ, ತಾನೆಲ್ಲಿ, ತನ್ನತನವೆಂಬುದಾದರೂ ಎಲ್ಲಿ?— ಇಡೀ ಮೆಯ್ಯೇ ಸ್ತಬ್ಧವಾಗಿ, ನೋಟಕರಿಗೊಂದು ಪ್ರತಿಮಾಯೋಗಿಯಾಗಿ ಭಾಸವಾದನವನು. ಐದು ನಿಮಿಷಗಳಲ್ಲಿ ಎಚ್ಚತ್ತನು. ಇಂದ್ರನಿಂದ ತೀರ್ಥಪ್ರಸಾದಗಳನ್ನು ‘ಜಯ ಜಯ ಮಹಾವೀರ’ ಎಂದು ಸ್ತುತಿಯೊಡನೆ ಸ್ವೀಕರಿಸುವಂಥನಾಪೂರ್ವಕವಾಗಿ ಹಿಂದಿರುಗಿದನು. ಒಂದು ಭೋಜನಶಾಲಾಪ್ರವೇಶವೆಸೆಗುವಲ್ಲಿ, ನವರಸಾನ್ನಭೋಜನವನ್ನು ತಾನೇ ಸಿದ್ಧಗೊಳಿಸಿ, ಎಲೆ-ಮಣಿಗಳನ್ನಿರಿಸಿದ ರಾಣಿ ಇದಿರುನೋಡುತ್ತಿದ್ದಳು. ಬಾಗಿಲಿಗೆ ಅಡಿಯಿಟ್ಟೊಡನೆ ಕಾಲುಮೊಳೆಯಲು ತುಂಬಿದ ಬಂಗಾರದ ತಂಬಿಗೆಯನ್ನಿತ್ತು, ಒಳಗೆ ಬಂದ ಕೂಡಲೆ ‘ಸಾರನ್ನಮಾತ್ರಕ್ಕೆ ದಯಮಾಡಬೇಕು’ ಎಂದು ಮುಗುಳ್ಳೆಗೊಡಿ ಬಿನ್ನಯಿಸಿದಳು.

ಬಂಕೆಯ:—(ನಿಂತುಕೊಂಡು) ಇದು ಸಾರನ್ನ ಮಾತ್ರ ಎಂದರೇನು? ಸಂಸಾರ

ಸಾರಾನ್ನವಾಗಬೇಕು, ವೀರಶ್ರೀ.

ವೀರಶ್ರೀ(ರಾಣಿ):—ತಮ್ಮ ಪ್ರೇಮರಸದೊಡನೆ ಹಾಗೂ ಆಗಬಹುದು..

ಬಂಕೆಯ:—ಈ ‘ಪ್ರೇಮಕ್ಕೆ’ ಪಾತ್ರವೇ ತೋರುವುದಿಲ್ಲ, ಮತ್ತೆಲ್ಲಿಂದ ಪ್ರೇಮರಸ ?

ವೀರಶೈವರು ಲಜ್ಜೆಯಿಂದ “ಅದೋ ಆ ಬಲಗಡೆಯ ಪಾತ್ರವೇ ಈ ‘ಪ್ರೇಮ’ಕ್ಕೆ” ಎಂದು ಕುಂದಣನನ್ನಲ್ಲಿ ಕುಳ್ಳಿರಿಸಿದಳು.

ಬಂಕೆಯ:—ಅದು ‘ಪ್ರೇಮ’ ಪಾತ್ರವಲ್ಲ, ಪ್ರೇಮಫಲದ ಪಾತ್ರ. ಇತ್ತ

‘ಪ್ರೇಮ’ದ ಪಾತ್ರವೂ ಇಲ್ಲದಿದ್ದರೆ ಸಂಸಾರಸಾರಾನ್ನ ಹಾಗಿರಲಿ,

ನಿನ್ನ ಉಪಚಾರದ ‘ಸಾರನ್ನ’ ಹೋಗಿ ‘ನೀರನ್ನ’ ವಾಗಿ ಬಿಟ್ಟರೆ ?

ವೀರಶೈವರು “ಹೌದು, *‘ನೀರನ್ನ’ ವಾಗಬೇಕೆಂದೇ ಎದೆಯಾಸೆ” ಎಂದು ಕಡೆಗಣ್ಣಿನಿಂದಿಹ್ನಿಸಿದಳು.

ಬಂಕೆಯ:—ಇಲ್ಲಿಯೂ**“ಆಶ್ಲೇಷ”ವೆ ? ಪರಿಜನರಾದ ಈ ಪ್ರೌಢ ಸ್ತ್ರೀಯರೆಲ್ಲ

ನಕ್ಕಾರು ನೀನೇ ಗಣಿಸಿದಿದ್ದಲ್ಲಿ ನನಗೇನು ?

ಎಂದು ರಾಣಿಯನ್ನು ಸೆಳೆದು ಎಡಗಡೆಯಲ್ಲಿ ಕುಳ್ಳಿರಿಸಿ, ಬಂಕೆಯನು ಮಧ್ಯದಲ್ಲಿ ಮಂಡಿಸಿದನು. ಅಷ್ಟರಲ್ಲಿ ವೀರಶೈವಿಗೆ ಎಲೆಮಣೆಗಳನ್ನು ತಂದು ಪರಿಚಾರಿಕೆಯರು ಇಟ್ಟರು. “ಇದೇನು ಇಷ್ಟು ಮಾತ್ರವೆ? ಈ ಎರಡೂ ಮಣೆಗಳಿಗೆ ಮೇಲುವಾಸೆಲ್ಲ?” ಎಂದು ಬಂಕೆಯನು ಅತ್ತನೋಡಿದನು. ಸೇವಕಿಯರು ಒಳಗೊಳಗೇ ನಗುತ್ತಾ ತಂದು ಎರಡೂ ಮಣೆಗಳಿಗೆ ಮೇಲುವಾಸನ್ನಿಕ್ಕಿದರು.

ವೀರಶೈವ:—ಯಾವ ಮದುಮಕ್ಕಳಿಗಾಗಿ ಮೇಲುವಾಸು ?

ಬಂಕೆಯ:—ಕಾಣುವುದಿಲ್ಲವೆ ? ಈ ‘ಹಳೆಗಾಲದ ಮುದುಮುದುಮಕ್ಕಳಿಗಾಗಿಯೇ’ ಹೊಸಬರಿಗಾದರೂ ಮದುವೆಯಾದ ಮೇಲಲ್ಲವೆ ಮೇಲ್ವಾಸು ?

ವೀರಶೈವ:—ಏನೋ ಒಂದು ಬಗೆಯ ಹುಚ್ಚಿರಿದಂತೆ ಭಾಸವಾಗುತ್ತಿದೆ.

ಬಂಕೆಯ:—ಹೌದು ಎಲ್ಲರಿಗೂ ಒಂದೊಂದು ಬಗೆಯ ಹುಚ್ಚಿ. ಆದರೆ, ಏರಿದ ಹುಚ್ಚು ಸ್ವಚ್ಛವಾಗಿರಬೇಕೆಂದೇ ಹೀಗೆ ಮಣೆಗಳ ಮೇಲೆ ಹಾಸುವುದು; ಗೊತ್ತಾಯಿತೆ ? ಅದರಿಂದಲೇ ಇದು ಮೇಲ್ವಾಸು ಹುಂ, ಕುಳಿತುಕೋ.

*ನೀರ್—ಪ್ರೇಮ. ನೀರನ್ನ—ಪ್ರೇಮಭರಿತಳಾದ ರಾಣಿ ಇಕ್ಕುವ ಭೋಜನ ಎಂದು ತಾತ್ಪರ್ಯ.

**೧ ಆ- ಶ್ಲೇಷ—ಒಂದು ಪದದಲ್ಲಿ ಒಳಗಡೆ ತೋರುವ ಪ್ರಸಿದ್ಧವಾದ ಆ ಎರಡು ಅರ್ಥ. ೨. ಆಶ್ಲೇಷ—ಅಲಿಂಗನ

ಎನಲು, ವೀರಶ್ರೀ ಕುಳಿತುಕೊಂಡಳು. ಭೋಜನಕ್ಕಾರಂಭವಾಯಿತು. ಕುಲವೃದ್ಧಿಯರು ಕ್ರಮವಾಗಿ ತರವರಿತು ಬಡಿಸುತ್ತಿದ್ದರು. ಮತ್ತೆ ಮಾತಿಗೆ ಮೊದಲಾಯಿತು.

ಬಂಕೆಯ:—(ವಿಲಾಸಯುಕ್ತ-ಗಂಭೀರತೆಯಿಂದ)ನೀನೇನೋ ಅಡುತ್ತಿ ನಾವೇ ಕಳ್ಳರೆಂದು. ನೋಡು, ಈ ಬಗೆಯ ನಾಡಾಡಿತನ ನನ್ನ ಹಣೆಬರಹ ವಾಗಿ ತೋರುತ್ತಿದೆ. ಹಾಗಿರುವಲ್ಲಿ ಈ ರೀತಿಯ ಕಳ್ಳನಾಗದೆ ಜೀವಿಸುವುದು ಹೇಗೆ ? ನಿನ್ನ ನೆನವರಿಕೆ ಎಂದರೆ ನಾನು ಕದ್ದ ಅಕ್ಷಯ ಪಾತ್ರ. ಅದರಿಂದ, ಎಲ್ಲಿದ್ದರೂ ಸಂಸಾರ ಸಾರಭೋಜನ ಒಳಗಿಂದೊಳಗೇ ಸಂದುಬಿಡುತ್ತಿದೆ. ಅಮಾವಾಸ್ಯೆಗೊಂದು ಸಂಕ್ರಾಂತಿಗೊಂದು ಎಂಬಂತೆ ಹೀಗೆ ಪ್ರತ್ಯಕ್ಷವಾಗಿ ಸಾಗುವುದು ಒಮ್ಮೊಮ್ಮೆ. ನನು ಅಂಥ ಕಳ್ಳನಾಗುವುದೂ ತಪ್ಪೆಂದು ನಿನ್ನೆಣಿಕೆಯೆ ?

ವೀರಶ್ರೀ:—ಇದೇನು ಮೃಚ್ಛಕಟಿಕ ನಾಟಕದೋಳಗಿನ ಶರ್ವಲಕನ ವೇಷವೆ ?

ಬಂಕೆಯ:—ಛೇ ಎಂದೂ ಅಲ್ಲ. ಜೋರಶಾಸ್ತ್ರಿಯಾಗಿದ್ದರೂ ಆಚಾರದಲ್ಲವನು ಗುರಿದಪ್ಪಿ ನಡೆದು ಕಡೆಗೆ ಪಶ್ಚಾತ್ತಾಪಗೊಂಡನು. ಬಂಕೆಯನೇನು ಅಂಥ ಅವಿವೇಕಿಯೆ ?

ವೀರಶ್ರೀ:—ಹಾಗಾದರೆ ಗುರಿದಪ್ಪದೆ ಇಂಥ ಕಳ್ಳರಾಗಬೇಕಲ್ಲವೆ ?

ಬಂಕೆಯ:—ಸಂದೇಹವೇನು ? ಹಾಗೆ ನಡೆದು—‘ಪ್ರಿಯಗಲ್ಪ-ಗುಣಗಲ್ಪ’ ಮೊದಲಾದ ಬಿರುದುಗಳನ್ನೊಂದಿದ ಮಹಾವ್ಯಕ್ತಿಗಳಾದ ಸ್ತ್ರೀ ಪುರುಷರು ನಮ್ಮ ಕನ್ನಡನಾಡಿನಲ್ಲಿ ಹಾಸುಹೊಕ್ಕಾಗಿದ್ದರು.

ವೀರಶ್ರೀ:—ಅದೆಲ್ಲ ಪುರುಷರಿಗೆ ಇದ್ದ ಮಹಾಬಿರುದು.

ಬಂಕೆಯ:—ಲೋಕವೆಂದರೆ ಪ್ರಗತಿಪರವಲ್ಲವೆ ? ಮುಂದೆ ಸ್ತ್ರೀಯರೂ ಹಾಗಾಗಬೇಕು.

ವೀರಶ್ರೀ:—ಕಳ್ಳತನವೇ ಪ್ರಗತಿಯ ಲಕ್ಷಣವೇನು ?

ಬಂಕೆಯ:—ಇದು ಪ್ರಗತಿವಿಘಾತಕವಾದ ಕಳ್ಳತನವೆ ? ಇಂಥ ಗುಣದ-ಪ್ರೇಮದ ಕಳ್ಳತನವಿಲ್ಲದಿದ್ದರೆ ‘ರಾಗ ಬರುವಾಗ ತಂತಿ ಕಡಿದು ಹೋದ’ ಅವಸ್ಥೆಗೂ ಸಂಸಾರವಿಳಿಯಬಹುದು.

ವೀರಶ್ರೀ:—ಹಾಗೆಂದರೇನು ?

ಬಂಕೆಯ :—ನನು ಆ ಕತೆಯನ್ನು ಕೇಳಬೇಕೆ ?

ವೀರಶ್ರೀ :—ಹೌದು ಕೇಳದಿದ್ದರೆ ಗೊತ್ತಾಗುವುದು ಹೇಗೆ ?

“ಆಗಲಿ” ಎಂದು ಬಂಕೆಯನು ಆ ಕತೆಯನ್ನೆತ್ತಿದನು.

“ಒಂದಾನೊಂದು ನಾಡಿನಲ್ಲಿ ನನ್ನಂಥ ಅರಸನೊಬ್ಬನಿಗೆ ಸಂಗೀತದೊಳಗೆ ನಿನ್ನನ್ನೂ ಮೀರಿದ ‘ಗಾನಸರಸ್ವತಿ’ ಎಂಬ ರಾಣಿ ಇದ್ದಳಂತೆ. ನನ್ನಂಥ ‘ಅರಸ’ ಎಂದ ಮೇಲೆ ಆ ರಾಜನ ಸಂಗೀತಕಲಾರಸಿಕತೆ ತಾನಾಗಿ ಗೊತ್ತಾಗ ಬಹುದು. ಆದರೂ ಬಗೆಬಗೆಯ ಸಂಗೀತಗಾರರು ಹಲವರು ಬಂದು ಆಸ್ಥಾನ ವನ್ನು ಹೊಕ್ಕು ತಂತಮ್ಮ ವಿದ್ವತ್ತೆಯನ್ನು ಪ್ರದರ್ಶಿಸಿ ಉಡುಗೊರೆ-ತುಡುಗೊರೆ ಮುಂತಾದ ಬಹುಮಾನಗಳನ್ನೊಂದಿ ಹೋಗುತ್ತಿದ್ದರು. ಆಯಾ ಸಂಗೀತಾವಸರಗಳಲ್ಲಿ ಅರಸನ ಹಾವಾಭಾವ ವಿಶೇಷಗಳನ್ನು ಕಂಡು ವಿದ್ವಾಂಸರು ಅರಸನಿಗೆ ‘ಗಾನಕಲಾಗ್ರಂಥಿ’ ಎಂಬ ಬಿರುದನ್ನಿಟ್ಟಿದ್ದರಂತೆ.”

ವೀರಶ್ರೀ :—ಆ ಬಿರುದಿನ ಅರ್ಥವೇನು ?

ಬಂಕೆಯ :—(ನಗುತ್ತಾ) ಅದೀಗ ಅರಸನಿಗೊಪ್ಪುವ ಸಾರ್ಥಕವಾದ ಬಿರುದು.

‘ಗಾನಕಲೆಯ ಗಂಟು’ ಎಂಬುದು ಶಬ್ದಾರ್ಥವಾದರೆ, ‘ಗಾನ ವಿದ್ಯಾ ಪ್ರವೀಣ’ ಎಂಬುದು ತಾತ್ಪರ್ಯಾರ್ಥ. ಒಮ್ಮೆ ಬೇರೊಬ್ಬ ಸಂಗೀತ ಗಾರನು ರಾಜಾಸ್ಥಾನದಲ್ಲಿ ಹಾಡುತ್ತಿದ್ದನು. ಹಾಡುಗಾರಿಕೆಗೆ ಕಳೆಯೇರಿದಂತೆ ಅರಸನ ಅಂಗಾಭಿನಯ ನ್ಯಾಸವಿನ್ಯಾಸಗಳಿಗೂ ಹುರುಪೇರುತ್ತಿತ್ತು. ಸಭಿಕರಾರನ್ನೂ ನೋಡದ ವಿದ್ವಾಂಸನು ಅರಸನ ಭಾವನಾತರಂಗದಲ್ಲೇ ತೇಲಾಡಿ ಮೈಮರೆತು ಹಾಡುತ್ತಿದ್ದನು. ಫಕ್ಕನೆ, ಆ ತರಂಗವೆಲ್ಲಾ ಸ್ತಬ್ಧವಾಗಿ ಅರಸನ ಮೋರೆಯಲ್ಲಿ ಗಾಬರಿ, ಬಾಯಲ್ಲಿ ‘ಹಾ, ಹಾ’, ಎಂಬ ಸದ್ದಿದ್ದಿತು. ಹಾಡುಗಾರನು ಎಚ್ಚರಿತು ನೋಡುತ್ತಾನೆ! “ತಡೆ ತಡೆ, ರಾಗಬರುವಲ್ಲಿ ತಂತಿ ಕಡಿದು ಹೋಯಿತು, ಕಟ್ಟಿಕೊಳ್ಳುತ್ತೇನೆ.” ಎಂದು ಅರಸ ನೆಂದನಂತೆ. ಆಸ್ಥಾನದಲ್ಲಿ ಆಗಾಗ ಹೊಕ್ಕು ಹೊರಡುತ್ತಿದ್ದ ರಸಿಕ ಸಭಿಕರಿಗೆ ಕಡಿದು ಹೋಗಿದ್ದ ಆ ರಾಗದ ತಂತಿಯ ಹೊಲಬು ಗೊತ್ತಾಗಿದ್ದಿರಬಹುದು. ಆದರೆ, ಗೊತ್ತಿಲ್ಲದ ವಿದ್ವಾಂಸನು ಸಂಗೀತ ವನ್ನೊಂದಿಷ್ಟು ನಿಲ್ಲಿಸಿ ಅರಸನನ್ನೇ ನೋಡುತ್ತಿದ್ದನು. ಅರಸನು

ಹಿಂದಿರುಗಿ ನೋಡುತ್ತಾನೆ ! ಪರದೆಯಿಂದ ಹಿಂದೆ ಕುಳಿತ ರಾಣಿ, ಸಂದರ್ಭವರಿತು ಅಲುಗಾಡಿಸಿದಾಗ ತನ್ನ ತಲೆ ಒಲಿದಾಡುವಂತೆ ಹೆಗಲಿಗೆ ಅಣಗೊಳಿಸಿ ಕಟ್ಟಿದ್ದ, ಆ 'ರಾಗ.ಬರುವ ತಂತಿ' ಕಡಿದುಹೋಗಿತ್ತು. ಆಕೆ ಒಳಗಿನಿಂದ ಯಥಾಪ್ರಕಾರ ಅಲುಗಿಸುತ್ತಿದ್ದರೂ, ಕಡಿದು ಬಿದ್ದ ರಾಗದ ತಂತಿ ತನ್ನ ಕೊರಳಿಗೆ ಹೊರಗಾದುದನ್ನು ರಾಜನು ಕಂಡನು. ಆ ಮೇಲೆ ಮೆಲ್ಲನೆ ಅದನ್ನು ಸರಿಗೊಳಿಸಿ ಕಟ್ಟಿಕೊಂಡ ಅರಸನು ಮತ್ತೆ ಆಸನದಲ್ಲಿ ಕುಳಿತನು. ಆಗ ಇತರ ಸಭಿಕರ ಮಾತಂತಿರಲಿ, ಆ ಸಂಗೀತ ವಿದ್ವಾಂಸನಿಗೆ ಆ ರಾಗ ಬರುವ ತಂತಿಯೂ ಅದರ ಹೊಲಬೂ ಗೋಚರವಾಯಿತು. "ಅಯ್ಯೋ, ಈ ಅರಸಿಕನೆದೆ ನನ್ನ ಸಂಗೀತವನ್ನು ಕಾಣಕೆಯಿಡುವ ಬಟ್ಟಲಾಯಿತೆ !" ಎಂಬೆಣಕೆ ಮೂಡಿತು. ಅರಸನಾಗ "ಆಗಲಿ; ಯಥಾಪ್ರಕಾರ ಸಂಗೀತ ಮುಂದುವರಿಯಲಿ" ಎಂದನು. ಅದರಿ ವಿದ್ವಾಂಸನು ಆ ನಿಮ್ಮ ರಾಗ ಬರುವ ಅನುರಾಗದ ತಂತಿ ಮತ್ತೆ ಕಡಿದು ಹೋಗುವುದೋ ಎಂಬ ಸಂದೇಹದಿಂದ ನನ್ನೆದೆ ಗಾಬರಿಗೊಂಡಿದೆ. ಒಳಗಿನ ರಾಗವೆಲ್ಲ ಆರಿ ಹೋಗಿ ವಿರಾಗವೆನ್ನಿಸಿ ಬಿಟ್ಟಿದೆ. ಮಹಾಸ್ವಾಮಿ, ಇನ್ನೊಮ್ಮೆ ಸರಾಗ ನಾಗಿ ಬಂದು ಹಾಡುತ್ತೇನೆ." ಎಂದು ಹೇಳಿದವನೇ ತನ್ನ ಗಂಟು ಮೂಟೆಗಳನ್ನೆಲ್ಲ ಕಟ್ಟಿಕೊಂಡು ಹೊರಟುಹೋಗಿ ಬಿಟ್ಟನಂತೆ. ಇದೀಗ 'ರಾಗಬರುವಾಗ ತಂತಿ ಕಡಿದ' ಕತೆ.

ವೀರಶ್ರೀ:—(ಜೆನ್ನಾಗಿ ನಗುತ್ತಾ) ಹಾಗಿದ್ದರೆ ಆ ರಾಣಿ ಸಂಗೀತ ಕಲಾನಿಪುಣೆ. ಯಾದುದು ತಪ್ಪೇನು?

ಬಂಕೆಯ:—ಅಲ್ಲ, ಗಾನ ಪ್ರವೀಣೆಯಾದುದೆಂದರೆ ತಪ್ಪಲ್ಲ. ಆ ಸೂತ್ರದ ಬೊಂಬೆಯನ್ನೆ ರಂಗದಲ್ಲಿ ಕುಣಿಸುತ್ತ, 'ಇದು ಬೊಂಬೆಯಲ್ಲ ಮನುಷ್ಯ' ಎಂಬಂತೆ ಕಾಣಿಸುತ್ತಿದ್ದುದು ತಪ್ಪು.

ವೀರಶ್ರೀ:—ಅದು ಆ ಅರಸನೆಂಬವನ ಅಪರಾಧ.

ಬಂಕೆಯ:—ಅಪರಾಧ ಯಾರದೇ ಆಗಲಿ. ಸಂಸಾರವದು ನಿಸ್ಸಾರವಾಯಿತು.

ವೀರಶ್ರೀ:—(ಬೇಸರದಿಂದ) ಹೂಂ, ಹೌದು. ನಮ್ಮ ಮಹಾರಾಣಿಯವರಿಗೆ ಇಬ್ಬರು ಮಗಳಂದಿದ್ದಾರೆ. ಇಷ್ಟರಲ್ಲಿ ಬ್ರಹ್ಮನು ಅಚ್ಚೊತ್ತಿ

ತಯಾರಿಸಿರಬೇಕಾದ ಕುಮಾರರು ಎಂಥವರೋ ಯಾರು ಬಲ್ಲರು ?
(ಫಕ್ಕನೆ ನೆನಪಾಗಿ) ಏನು-ನಮ್ಮ ಹಿರಿಯ ರಾಜಕುಮಾರಿಯರಿಗೂ
ಗಂಗಯುವರಾಜರಿಗೂ ಪ್ರೇಮಗ್ರಂಥಿ ಬಲಿಯುತ್ತಾ ಬಂದಿದೆ—
ಎಂಬ ಸುದ್ದಿ ನಿಜವೇನು?

ಅಷ್ಟರಲ್ಲಿ ಭೋಜನ ತೀರುತ್ತ ಬಂದಿತ್ತು. ಸವಿಸವಿಯಾದ ಪಾಯಸಾದಿ
ಗಳ ಮೇಲೆ ಹಾಲನ್ನವನ್ನಂಜು ತೇಗಿದ ಬಂಕೆಯನು ಕಡೆಗೆ ಉಪ್ಪಿನಕಾಯ
ರಸವನ್ನು ನಕ್ಕುತ್ತಿದ್ದ ಕಾಲವದು. ಆ ಗಂಗರಾಜಕುಲದ ನೆನಪಾದ ಕೂಡಲೇ
'ಹೂಂ' ಎಂದನು. ತನ್ನ ಸಂಶಯಾತ್ಮಕ ಪ್ರಶ್ನೆಯನ್ನೇ ಒಪ್ಪಿ 'ಹುಂ' ಗುಟ್ಟಿದ
ಹೂಂಕಾರವಲ್ಲವದು ಎಂದು ರಾಣಿಗೆ ಗೊತ್ತಾಯಿತು. ಎದ್ದು ಕೈದೊಳೆದು
ಕೊಂಡು ಬಂದ ವಲ್ಲಭನ ಮುಖದಲ್ಲಿ ಹಿಂದಿನ ಶೃಂಗಾರಾನುಭಾವವೆಲ್ಲ ಕಿತ್ತು
ಹೋಗಿ ವೀರಶಯ ಅಗೆ ಚಿಗಿದು ನೆಗೆಯುತ್ತಿತ್ತು. "ಹೌದು, ಬೂತುಗನದಷ್ಟೇ
ಅಲ್ಲ; ಆ ಗಂಗರಾಜಕುಲದ ಜಾತಕವನ್ನೆ ಸ್ಫುಟಗೊಳಿಸಿ ನೋಡಬೇಕಾದ
ಕಾಲಬಂದಿದೆ" ಎಂದು ಕುಂದಣನನ್ನೆತ್ತಿಕೊಂಡು ಅತ್ತ ಸಾರಿದನು. "ಹೂಂ,
ಇಲ್ಲಿ ತಾತ್ಕಾಲಿಕವಾದ ಗೂಢಮಂತ್ರವೇನೋ ಮುಳುಗಿ ಮೂಡುತ್ತಿದೆ"
ಎಂದೆಣಿಸಿದಳು ವೀರಶ್ರೀ.

ದಾಳಿ

ಮರುದಿನದ ಮಧ್ಯಾಹ್ನ ಕಳೆದಿತ್ತು. ಅರಮನೆಯೊಳಗೆ ವೀರೋತ್ಸವದ
ಹೊಸ ಹುರುಳು ಹೂಂಕರಿಸುತ್ತಿತ್ತು. ಆಸ್ಥಾನದೊಳಗೆ ರಾಜಾಂಗಣದೊಳಗೆ,
ಹೆಸರುಹೊತ್ತ ಪಟುಭಟರು ತಂತಮ್ಮ ಸೇನಾಸಾಮಾಗ್ರಿಗಳೊಡನೆ ನೆರೆದು
ತರವರಿತು ಅನುವಾಗಿ, ಅಲ್ಲಲ್ಲಿ ನೆರೆದು ಕಾಲಪ್ರತೀಕ್ಷೆಯಲ್ಲಿದ್ದರು. ಅತ್ತ
ಬಾಹ್ಯಾಂತಃಪರಿಪೂತನಾದ ಬಂಕೆಯನು ಮಹಾವೀರನ ಬಸದಿಗೈದಿದನು.
ಜಿನಮೂರ್ತಿಗೆರಿಗೆ ತೀರ್ಥಪ್ರಸಾದಗಳನ್ನು ಕೈಗೊಂಡು ಹಿಂದಿರುಗಿದನು. ಜೈತ್ರ
ಯಾತ್ರೆಯ ಉಡಿಗೆ-ಶೋಡಿಗಳ ಕಳೆ ಕೈಗೂಡುತ್ತಿರಲು ಮಹಾಪ್ರಧಾನ ಗಣಪತಿ
ಭಟಾರನೊಡನೆ ಆಸ್ಥಾನವನ್ನಲಂಕರಿಸಿದನು. ಸೇನಾನಾಯಕರು ಕ್ರಮವಿಡಿದು
ಮುಂದೈದಿ ವೀರಾಗ್ರಣಿಯಾದ ದೊರೆಗೆ ವಂದಿಸಿದರು. ಅರಸನು ಎಲ್ಲರನ್ನೂ

ಮನ್ನಿಸುತ್ತಿರುವಲ್ಲಿ, 'ವೀರಬಂಕೆಯ ಮಹಾರಾಜರಿಗೆ ಜಯವಾಗಲಿ' ಎಂಬ ಜಯಘೋಷವು ರಾಜಾಂಗಣದಲ್ಲಿ ನೆರೆದ ಸಂದಣಿಯಿಂದಿದ್ದು ಮೂರುಬಾರಿ ಬಾಂದಳವನ್ನು ದುಮುದುಮಿಸಿತು. ಅದರೊಡನೆ ಜಯಭೇರಿ-ಕಹಳಾದಿ ವಾದ್ಯಧ್ವನಿಗಳು ಹಾರಿ-ಹರಡಿ ದಿಗ್ಭಿತ್ತಿಯನ್ನು ಅಲುಗಾಡಿಸಿದುವು. ಚತುರಂಗ ಸೇನೆಯ ಹುರುಪು-ತಿರುಪುಗಳಲ್ಲೊಂದು ಮಿರುಪು ತಲೆದೋರಿತು. ಸಾಲಂಕೃತ ವಾದ 'ವಾಯುವೇಗ'ವನ್ನು ರಾವುತಕಲ್ಪರಾದ ಅಶ್ವರಕ್ಷಕರು ಮೆರವಣಿಗೆ ಯೊಡನೆ ತಂದು ರಾಜಾಂಗಣ ಮಧ್ಯದಲ್ಲಿ ನಿಲ್ಲಿಸುವುದೂ, ಸಿದ್ಧರಾದ ಕಂಚಣ-ಮಂಜಣಾದಿಗಳು ತಂತಮ್ಮ ಕುದುರೆಗಳೊಡನೆ ಆಯೆಡೆಗೆ ಅಡಿಯಿಡುವುದೂ ಒಟ್ಟೊಟ್ಟಿಗಾಯಿತು. ಅಷ್ಟರಲ್ಲಿ ಮಹಾಪ್ರಧಾನ-ಭಟಾರನು ಹಿಂಬಾಲಿಸುತ್ತಿ ರಲು ಬಂಕೆಯನು ಆಸ್ಥಾನದ ಮೊಗವಾಡದಲ್ಲಿ ನಿಂತು ಎಲ್ಲರನ್ನೂ ಮಂದಹಾಸ ದೊಡನೆ ವಂದಿಸಿದನು. ಜಯಧ್ವನಿಯೊಡನೆ ಕೆಳಗಿಳಿದು ಅಂಗರಕ್ಷಕರಾದ ಮಹಾಮಲ್ಲರ ಮಧ್ಯದಲ್ಲಿ ನೆಲೆಗೊಂಡ ತನ್ನ 'ವಾಯುವೇಗ'ದ ಪಕ್ಕದಲ್ಲಿ ಆಸ್ಥಾನಕೃಭಿಮುಖವಾಗಿ ಹಿಂದಿರುಗಿ ನಿಂತನು. ತನ್ನೆಡಗಡೆಯಲ್ಲಿದ್ದ ಮಹಾ ಪ್ರಧಾನ ಗಣಪತಿ ಭಟಾರನನ್ನು ಎರಡೂ ಕೈಗಳಿಂದ ಸೆಳೆದು ಬಲಭಾಗದಲ್ಲಿ ನಿಲ್ಲಿಸಿ ಮಾತನ್ನೆತ್ತಿದನು. "ಪ್ರಜಾರಂಜನೆಯೇ ರಾಜನೆಂಬವನ ಪ್ರಮುಖ ಧೈಯವೆಂದು ನನ್ನ ಭಾವನೆ. ಆ ಭಾವನೆಯನ್ನೆ ಎದೆಗೊಂಡ ಚಕ್ರವರ್ತಿಗಳ ಹಜ್ಜೆ ಯಲ್ಲಿ ಹಜ್ಜೆ ಯಿಡುತ್ತಿದ್ದೇನೆಂಬುದು ನಿಮಗೆಲ್ಲರಿಗೂ ಗೊತ್ತು. ಈ ಹೊತ್ತು ಎತ್ತಿದುದಾದರೂ ಅದೇ ಹಜ್ಜೆಯನ್ನೆಂಬುದು ಮಂದಟ್ಟಾಗಿರಬಹುದು. ಸಾಮಂತ ಗಂಗರಾಜನ ವರ್ತನೆಯಿಂದಾಗಿ ಗಡಿನಾಡಿನ ಪ್ರಜಾವರ್ಗದ ಜೀವನ ವೆಂಬುದು ಪಶುಜೀವನವಾಗಿಬಿಟ್ಟಿದೆ. ಬೀಳದ ಚೆನ್ನೆಯಂತಾದ ಆ ದೂರುಗಳು ಮಹಾರಾಜರ ಉದಾರಹೃದಯವನ್ನೂ ಬೇರೆ ವಿಷಯಗಳಿಗೆ ಆಸ್ಪದವಿಲ್ಲದಾಗಿ ಮಾಡಿವೆ.

ಗಡಿನಾಡಿನವರನ್ನು ಮಾತ್ರವೆ ಅಲ್ಲ; ಧಾರ್ಮಿಕರಾಗಿ 'ಇದು ಅವಿನಯ' ಎಂದು ನಿವೇದಿಸುವ ಆ ಗಂಗನ ಒಳನಾಡಿನ ವಿವೇಕಿವರ್ಗವನ್ನೂ 'ಮನಸ್ಸಿಲ್ಲದ ಗಂಡನಿಗೆ ಮೊಸರಲ್ಲಿ ಕಲ್ಲು' ಎಂಬ ಆರೋಪಾಪವಾದಗಳ ಪಿಡುಗು ನಡುಗಿಸ ಲಾರಂಭಿಸಿವೆಯಂತೆ. ಅವನ ಗಂಗವಾಡಿಯಾದರೂ ನಾಡೆಂಬುದನ್ನೂ, ಅಲ್ಲಿ ಯವರು ಕೂಡ ಮಾನವರೆಂಬುದನ್ನೂ ಆತನು ಮರೆಯದಿರಬೇಕಾಗಿದ್ದು.

ಅವನೆಣಕೆ ಹಾಗಿಲ್ಲ, 'ರಾಜಾ ಪ್ರತ್ಯಕ್ಷ ದೇವತಾ' ಎನ್ನಿಸಿ ಮೈಯೇರಿದನ ನವನು. ಮೈಯೇರಿದ ದೆವ್ವವಿಳಿಯದೆ ಆ ಪ್ರತ್ಯಕ್ಷದೇವತೆ ಎಂದರೇನು? ಪ್ರಜಾ ಮಂಡಲವೆಂದರೇನು ? ಎಂಬುದರ ಸಾರಾರ್ಥ ಅವನಿಗಾಗದು. ಅದರಿಂದಲೇ ಮುಂದಿನ ರಾಜನಾಗಲಿರುವ ಕುಮಾರ ಬೂತುಗನ ಪ್ರಾರ್ಥನೆಯನ್ನೂ ಅಲ್ಲ ಗಳೆಯುತ್ತಿದ್ದಾನೆ. ಇರಲಿ; ಕನಸಿನ ಅರಮನೆಯಲ್ಲಾ ಕುತ್ಸೇನೆಂಬುದನ್ನು ನೆನ ಸಿನ ಸೆರೆಮನೆಯಲ್ಲೆದ್ದು ನಿರ್ಧರಿಸಿಕೊಳ್ಳಲಿ. ಗಂಗನ ಈ ಅನಿರೀತ ವರ್ತನೆಗೆ ನಿಸ್ಸಂಶಯಾಧಾರವಿದೆಯೇ ? ಎಂದು ಯಾರೂ ಸಂದೇಹಿಸಬಾರದು. ಮೊನ್ನೆ ರಾಜಧಾನಿಯಿಂದ ಹಿಂದಿರುಗಿಬರುವ ಆ ಕಗ್ಗತ್ತಲೆಯಲ್ಲಿ ಎಲ್ಲವೂ ಸಿದ್ಧಾಂತಕ್ಕೆ ಬಂದಿದೆ. ಆ ಸಂಗತಿಯನ್ನು ನಾವೆನ್ನುವುದಕ್ಕಿಂತಲೂ ಆ ಗಂಗನ ಕಡೆಯ ಪುಂಡರೋಳಿಗೆ ಅಳಿದುಳಿದ ಇವರಿಬ್ಬರು ಘಟಾಘೋಷವಾಗಿ ಸಾರುವಲ್ಲಿ ನಿಮಗೆ ಮಂದಟ್ಟಾಗಬಹುದು" ಎಂದನು.

ಅಷ್ಟರಲ್ಲಿ ಕಂಚಣ-ಮಂಜಣರು ಸೆರೆವಿಡಿದು ತಂದ ಇಬ್ಬರನ್ನು ಮುಂದೆ ಕರೆದುಕೊಂಡು ಬಂದರು. ತಮಗೆ ರಾಜಮಲ್ಲನಿಂದೊದಗಿದ ಆದೇಶವನ್ನೂ, ಬಂಕೆಯಾದಿಗಳನ್ನು ಬಗೆಹರಿಸಲು ತಾವೆಸಗಿದ ಮಹಾ ಪ್ರಯತ್ನವನ್ನೂ, ಅದೆ ಲ್ಲವೂ 'ಪರಾಗಿಟ್ಟ ಶೂಲ-ತಮಗಾಗಿ' ಪರಿಣಮಿಸುವಂತೆ ಮಾಡಿದ ವಿರ ಬಂಕೆ ಯನ ಯುಕ್ತಿ-ಸಾಮರ್ಥ್ಯವನ್ನೂ ಅವರು ವಿಸ್ತರಿಸಿ ಹೇಳಿದರು. ಅದನ್ನಾಲಿ ಸಿದ ಜನಸಂದಣಿ ಗಂಗನ ದುರ್ಮಾರ್ಗಕ್ಕೆ, ತಮ್ಮರಸನ ಅಪ್ರತಿಮ ಸಾಹಸಕ್ಕೆ ಬೆರಗಾಯಿತು; ಭಾವಿಸುತ್ತಾ ಒಂದೆರಡು ನಿಮಿಷ ಸ್ತಬ್ಧವಾಯಿತು. ಬಂಕೆ ಯನು ಮತ್ತೆ ಮಾತನ್ನೆತ್ತಿದನು. "ಈ ಗಂಗನೆಂದರೆ, ಅನಿರೀತ-ದುರ್ವಿನೀತಾ ದಿಗಳ ವಂಶದ ಕೊನೆಯಲ್ಲೇ ಚಿಗುರಿದವನೆಂಬುದನ್ನು ಅವನೊಡನೆ ನಾವೂ ಒಪ್ಪಬೇಕು. ಆದರೆ, ಪಾಕಸ್ಥಾನದಲ್ಲಿ ಸಿದ್ಧವಾದ ಆ ಕಣಲೆಯ ಪಾಕ ಹೇಗೆ ಆರೋಗ್ಯಕ್ಕೊಪ್ಪುವುದೋ ನೋಡಬೇಕಾಗಿದೆ. ಏನು, ಈಗಿನ ಕಾಲದಲ್ಲಿ ಇಂಥದೂ ರಾಜನೀತಿಯಾಗಿ ಗಣಿಸಲ್ಪಡುವುದೇ? ಹೆಗೆಗಳಲ್ಲಿಯೂ ಶುದ್ಧ ವಿನಯ ವನ್ನು ಆಚರಿಸುವ ನಮ್ಮ ಉದಾರ ಚಕ್ರವರ್ತಿಗಳ ವಿನಯವೆಲ್ಲಿ ? ಪಾಪಂಡ ವರ್ತನೆಯಾದ ಈ ಅಭಿನಯವೆಲ್ಲಿ ? ತೃಣಪ್ರಾಯನಾದ ಈ ಬಂಕೆಯನೊಬ್ಬ ನನ್ನು ದಾಟಿಸಿಬಿಟ್ಟಲ್ಲಿ, ರಾಷ್ಟ್ರಕೂಟ ಸಿಂಹಾಸನ ಗಡಗಡಿಸುವುದೆಂದು ಭಾವಿಸಿ ದನೆ ಆ ಮೂಢನು ? ಅಲ್ಲ, ಆತನು ಮೂಢನಲ್ಲ. ಹಾಗಿರುತ್ತಿದ್ದರೆ ಸುತ್ತ

ಮುತ್ತಣ ಬುದ್ಧಿವೃದ್ಧ ಮಂತ್ರಿಗಳ ಬೋಧನೆಯಿಂದ ಹದಕ್ಕಿಳಿಯಬೇಕಾಗಿತ್ತು ಆತನ ಭಾವನೆ. ಅವನು ಕಡುಮೂರ್ಖ. 'ಮೂರ್ಖಸ್ಯನಾಸ್ತ್ಯಪಧಂ' ಎಂಬ ಮಾತು ಆತನಲ್ಲೇ ಗುರಿಮುಟ್ಟಿತು. ಹೋಗಲಿ, ನಮ್ಮ ಚಕ್ರವರ್ತಿಗಳ ಮಿತಿ ಮೀರಿದ ಉದಾರತೆಗೂ ಒಂದು 'ಇತಿ' ನೆಲೆಗೊಂಡಂತೆ ತೋರುತ್ತಿದೆ. ಅವರೇ ಕಳುಹಿದ ಕಡೆಯ ನಿರೂಪ ಇಷ್ಟರೊಳಗೆ ಗಂಗನ ಹಸ್ತಗತವಾಗಿರಬೇಕು. ಸೇನಾ ಸಮೇತರಾಗಿ ಗಂಗವಾಡಿಯ ಎಲ್ಲೆಯನ್ನು ದಾಟುವಲ್ಲಿ, ದೂತನು ಉತ್ತರ ದೊಡನೆ ನಮ್ಮನ್ನು ಸಂಗಡಿಸಬಹುದು. ಒಟ್ಟಾರೆ 'ಹಾವು ಸಾಯಬಾರದು, ಕೋಲು ಮುರಿಯಬಾರದು' ಎಂಬ ಆ ಉದಾತ್ತೋದ್ದೇಶ ಸಫಲವಾದರೆ ನಮಗೆ ಲ್ಲರಿಗೂ ಆನಂದವೇ ಸರಿ" ಎಂದನು.

ಆ ಮೇಲೆ ಗಣಪತಿ ಭಟಾರನನ್ನುದ್ದೇಶಿಸಿ ಬಂಕೆಯನಾಡಿದನು :—
 "ಮಹಾ ಪ್ರಧಾನರೆ, ನೀವೆಂದರೆ ಒಳಗೊಂದು ಹೊರಗೊಂದು ಅರಿಯದ ವೈದಿಕ ಬ್ರಾಹ್ಮಣರೆಂಬುದನ್ನು ಬಲ್ಲೆನು. ಅದೇ ರೀತಿಯಲ್ಲಿ ನನ್ನ ಪರಿಶುದ್ಧ ಜೈನಮತಾನುಯಾಯಿತ್ವವನ್ನರಿತವರೆಂದರೆ ನೀವು. ಹೀಗೆ ಅನುಯಾಯಿಗಳೆಲ್ಲ ಆಯಾ ವ್ಯಕ್ತಿಗಳನ್ನು ಗುರಿಗೊಂಡಂತಲ್ಲಿ ಕೆಲವರಿಗೆ ಬುದುಬುದಾಕಾರವಾಗಿ ಕಂಗೊಳಿಸುವ ಮತಮತಗಳೊಳಗಿನ ವೈಷಮ್ಯ ದ್ವೇಷಭಾವನೆಗಳು ಎಂದೆಂದೋ ಬಿಸಿಲಿದಿರಿನ ಮಂಜಾಗಿ ಮಾಸಿಹೋಗುತ್ತಿದ್ದು ವೆಂಬಲ್ಲಿ ನನಗಂತೂ ಸಂಶಯ ಎಲ್ಲ. ಭಿನ್ನಮತಗಳೆಂದರೆ ಸಾಲಾಗಿ ಮುಖದೊಳಗೆ ನೆಲೆವಡೆದ ದಂತಪಂಜ್ಞ ಎನ್ನಬಹುದು. ಎಡೆಹೊಕ್ಕು ಹೊರಡುವ ಹಲವು ವ್ಯಾಖ್ಯಾನ ವಿವೃತಿಯ ಕಡ್ಡಿಗಳಿಂದಾಗಿ ಆ ಹಲ್ಲುಗಳೇ ಕಳಚಿಹೋಗುವುವೋ ಎಂಬ ಸಂದೇಹವಾಗುತ್ತಿದೆ. ಅಂಥ ಕಡ್ಡಿಗಳಿಗೆ ಈ ವರೆಗೆ ನಮ್ಮ ನಾಡಿನಲ್ಲೆಡೆಯಿಲ್ಲ ಎಂಬುದು ನಿಮಗೆ ಮನವರಿಕೆಯಾಗಿರುವ ಸಂಗತಿ ಆದರೆ, ನಾನೀಗ ದುರದುಂಬಿತನದ ಗಂಗನನ್ನು ಹದಗೊಳಿಸಲಾಗಿ ಅವನ ರಾಜ್ಯದೊಳಗೇ ನುಗ್ಗುತ್ತೇನೆ. ರಾಜಮಲ್ಲನೆಂದರೆ ನನ್ನನ್ನೂ ಚಕ್ರವರ್ತಿಗಳ ಧರ್ಮಮಾರ್ಗವನ್ನೂ ಇದಿರಿಸಬಲ್ಲ ಸಾಹಸಿ ಎಂಬ ಸಂಶಯದಿಂದಾಡುವ ಮಾತಲ್ಲವಿದು. ಆದರೂ ದೈವದ ದಾರಿಯನ್ನಾರು ಬಲ್ಲರು ! ಹೋರಾಟದಲ್ಲಿ ಹಗೆಯನ್ನು ಹಣೆದು ಹಣ್ಣಿಗಳಿಸಿದರೆ ಮಾತ್ರ ಬಂಕೆಯನೀತನು ಹಿಂದಿರುಗಿ ಬಂದು ಸಿಂಹಾಸನಕ್ಕೇರುವನು. ಯುದ್ಧರಂಗದಲ್ಲಿ ಬಿದ್ದರೆ ಮುಗಿದುದಷ್ಟೆ; ಅದಕ್ಕೆ ಬದಲಾಗಿ, ಎಲ್ಲಿಯಾದರೂ ಪ್ರತಿಜ್ಞಾಭಂಗ

ಮೊದಗದಲ್ಲಿ ಜೀವಚೈವವನ್ನಿಸಿಕೊಂಡು ಹಿಂದಿರುಗಲಾರನು ಈ ಕೂದಲನ್ನು; ಕಿತ್ತು ಕಾವಿಯನ್ನುಟ್ಟು ಅರಣ್ಯಕ್ಕೆ ಅತಿಥಿಯಾಗುವನು. ಸಂದರ್ಭವದು ದೈವವಶಾತ್ ತಲೆದೋರಿದಲ್ಲಿ ಈ ನಾಡು ಬೀಡುಗಳಿಗೆ ಪ್ರಜಾವರ್ಗಕ್ಕೆ ನೀವಲ್ಲದೆ 'ಅನ್ಯಥಾ ಶರಣಂ ನಾಸ್ತಿ'. ಮಗು ಕುಂದಣಿನಿನ್ನೂ ಚಿಕ್ಕವನು; ರಾಣಿ ವೀರಶ್ರೀ ಎಂದರೆ ಪ್ರಬುದ್ಧಿಯಾದರೂ ಹೆಂಗುಸಲ್ಲವೆ ? ಯಾವ ಬಗೆಯ ಮತ ವೈಷಮ್ಯವೂ ತಲೆದೋರದಂತೆ ಕಾಪಾಡುವ ಭಾರವು ನಿಮ್ಮ ತಲೆಯ ಮೇಲೆ. ಅಂಥ ಶಕ್ತಿ ಸಾಮರ್ಥ್ಯಗಳನ್ನು ನಿಮಗೆ ಮಹಾವೀರನು ಕರುಣಿಸಲಿ".

ಬಂಕೆಯನ ಮಾತು ಮುಗಿದವರೆಗೂ ಜನಸಂದಣಿ ಎಷ್ಟು ನಿಶ್ಯಬ್ದವಾಗಿ ತ್ತೆಂದು ಬಲ್ಲಿರೋ ?—ಸಾಸಿವೆ ಬಿದ್ದ ಸದ್ದೂ ಕಿವಿಗೆ ಕೇಳುವಷ್ಟು ನಿಶ್ಯಬ್ದವಾಗಿತ್ತು. ಹೃದಯೋದ್ರೇಕದ ಮಾತುಗಳವು; ಏರುತ್ತಾ ಹೋಗುತ್ತಿದ್ದ ಆ ವೀರಾಗ್ರೇಸರನ ಮುಖಮಂಡಲವೆಂದರೆ ಬೇರೆ ಬೇರೆ ಭಾವಗಳ ಹೊನಲುಗಳಿಂದ ಬೆರೆದಿದ್ದರೂ ವೀರರಸವೇ ಅಲ್ಲಿ ಜಳಜಳಿಸುತ್ತಿದ್ದುದು. ಉಬ್ಬಿದ ನೀಳವಾದ ಬಂಗಾರದ ಬಟ್ಟಲಿನಾಕಾರದ ಮೋರೆಯದು ಕ್ರಮವಾಗಿ ಕಾವಿಬಣ್ಣ ಕೈರಿತು. ಹೇರಿಳೆಯ ಹಣ್ಣುಗಳಂತುಬ್ಬಿದ ದವಡೆಗಳು ಮಿರುಮಿರುಗುತ್ತಿದ್ದುವು. ಉದ್ದವಾದ ಕಡೆಗಣ್ಣುಗಳಲ್ಲಿ ಸೂಸಿ ಕೆನ್ನೆಗಳಲ್ಲಿ ಹರಿಯುತ್ತಿರುವ ಬಣ್ಣಿಸಲಾರದ ಭಾವನೆಯ ಬಣ್ಣವದು ಮೊಗವಾಡದ ಚಿತ್ರಕ್ಕೆ ಜೀವಕಳಾರೇಖೆಯಾಗಿತ್ತು. ಸ್ವಾಭಾವಿಕವಾಗಿ ಹೆದೆಯೇರಿಸಿದ ಬಿಲ್ಲಿನಂತೆ ಬಾಗಿದ ಹುಬ್ಬುಗಳ ಕೊನೆಗಳಿಗೆ, ಹಸ್ತಲಾಘವವನ್ನೆಸಗಿ ಮುನ್ನಿಸುತ್ತಿವೆಯೋ ಎಂಬಂತಿರುವ ಗಂಟೆಕ್ಕಿದ ಮೀಸೆಗಳ ಕುಡಿಗಳು ಕುಣಿಯುತ್ತಿದ್ದುವು. ನಲ್ಲಣ್ಣುಗಳ ನಡುವೆ ತಾರೆಗಳು ಮೀನಾಗಿ ಈಜಾಡುತ್ತಿದ್ದುವು. ಗಿರಿಶಿಖರವಾದ ಹಣೆಯಲ್ಲೊಸರುವ ಬೆವರ ಬಿಂದುಗಳೊಳಗೆ, ಕೆಲವು ಹಾಗೆ ಕೆನ್ನೆಗಳತ್ತ ಜಾರಿದರೆ, ಕೆಲವು ಹೀಗೆ ಮೂಗಿನ ಇಕ್ಕಡೆಗಳಲ್ಲಿಳಿದು ಬಿಸುಸುಯ್ಯಿನ ಸೂಂಕಾರದಿಂದ ನುರಿವಡೆದು ಹಾರುತ್ತಿದ್ದುವು. ದೃಶ್ಯವದನ್ನು ಏನೆಂದು ಬಣ್ಣಿಸಲಿ. ಪುಣ್ಯವಂತರಾದ ನೋಟಕರ ಮನಸ್ಸಿಗೆ ಕಣ್ಣಿಗೆ ಅದೊಂದು ಮೀಸಲಹಬ್ಬ ಎಂದರೆ ಮಂದಟ್ಟಾಗಬಹುದೆ ?

ಕನ್ನಡ ವೀರನಾದ ತಮ್ಮ ದೊರೆ ಹಗೆಗಳನ್ನು ಸದೆಬಡಿಯುವವನು; ಪ್ರತಿ ಜ್ಞಾಪೂರಣದೊಡನೆ ಲೋಕಕಲಾಣ್ಯಕಾರಕನೆನ್ನಿಸುವನು, ಎಂಬ ಸಂಗತಿಯಲ್ಲಿ ಯಾರಿಗೂ ಸಂದೇಹವಿದ್ದಿಲ್ಲ. ಆದರೆ, ಆತನ ಮಾತಿನ ಸರಣಿಯಲ್ಲೇ ಹರಿಯು

ತ್ತಿದ್ದ ಹಲಮಂದಿ ವಿವೇಕಿಗಳೊಡನೆ ಗಣಪತಿ ಭಟಾರನ ಕಣ್ಣುಗಳೂ ಅಶ್ರು ಪೂರಿತಗಳಾದುವು. ಕೈಯ ನೇಣಿನಿಂದ ಅವುಗಳನ್ನೊರಿಸಿದನು; ಗದ್ದದಿಸುತ್ತಿದ್ದ ಕೊರಳನ್ನು ಹದಕ್ಕೆರಗಿಸಿದನು; ಆಸ್ಥಾನದ ಮಾಳಿಗೆಯ ಕಿಟಕಿಯಲ್ಲಿ ಮಗು ವನ್ನೆತ್ತಿಕೊಂಡು ತನ್ನ ವೀರ ವಲ್ಲಭನ ಮೊಗದಲ್ಲಿ ಕಣ್ಣಾಗಿ ಮಾತಿನಲ್ಲಿ ಮನ ವಾಗಿ ನಿಂತಿದ್ದ ವೀರಶ್ರೀಯನ್ನೇ ಸಂಬೋಧಿಸುತ್ತ ನುಡಿಯನ್ನೆತ್ತಿದನು.

“ಸ್ತ್ರೀ ರತ್ನವೆನಿಸಿದ ವೀರಶ್ರೀದೇವಿಯೇ, ಉದಾತ್ತನಾದ ನಿನ್ನ ವಲ್ಲಭನ ಮಾತಿನ ಮಟ್ಟವೆಂದರೆ ನಿನ್ನೆದೆಯನ್ನಷ್ಟೇ ಅಲ್ಲ, ನಮ್ಮೆಲ್ಲರದೆ ಯಾಳವನ್ನೂ ಕಾಣಿಸಿಬಿಟ್ಟಿದೆ. ಇದು ಮರುಕದ ಬಾಷ್ಪವಲ್ಲ; ಅವನ ವಾಗ್ಧಾರೆಯೇ ತೋಡಿ ನಮ್ಮೆಲ್ಲರ ನರಗಳ ನಳಿಗೆಯಲ್ಲಿ ಮೇಲಕ್ಕೇತ್ತಿ ಸುರಿಯುವ ವೀರರಸ ಬಾಷ್ಪ. ನೀನೇನೋ ಆತನ ಕೈಹಿಡಿದು ಮೈಗೆ-ಬಾಳುವೆಗೆ ಮುಡಿಪಾದ ವೀರಶ್ರೀ; ಆದರೂ, ಸಹೋದರೇ ಕಲ್ಪಳಾದುದರಿಂದ ಹುಡುಗಿ ಎಂದು ಬಗೆದು ಹೇಳು ತ್ತೇನೆ. ಆ ಮಾತನ್ನಾಲಿಸಿ ಗಲಬೆಗೀಡಾಗಬೇಡ. ಸಿಂಹರಾಜನು ಈ ಗಂಗನ ಘೋಂಕಾರಕ್ಕೆ ಕಂಗೆಡುವುದಲ್ಲ. ಆವರೂ ಚಕ್ರವರ್ತಿಗಳ ಧಾರ್ಮಿಕವಾದ ರಾಜನೀತಿಯ ವಿನಯದಲ್ಲಿ ಹಾಸುಹೊಕ್ಕಾಗಿ ಬಳಿದುದರಿಂದ ಮಾತನು ಹದಮಾರಿ ಮೆದುವಾದ ಲೇಹ್ಯದಂತೆ ತೋರು ತ್ತಿದೆ. ಎಂಥೆಂಥ ದೋಷಗಳ ಹುಟ್ಟನ್ನೂ ಅಡಗಿಸಿಬಿಡುವ ಶಕ್ತಿ ಆ ಮೃದುತ್ವಕ್ಕಿದೆ. *ಪುಲಿಗುಲಿ ಬಂಕೆಯಂಗಿಡಿರೆ ಚಿಕ್ಕಲಿ, ರಂಗವ ಪೂಪ ಪಾತ್ರಮೇ?” ಆತನೇನೋ **“ಓತಪ್ರೋತಂಕಟೇಪ್ರಮಾಣಂ’ ಎಂದು ತನ್ನ ಸಿದ್ಧಾಂತವನ್ನೇ ಆಧರಿಸಿ ಹೊಳೆದಾಟಲು ನಿರ್ಧರಿಸಿದ ಗಣಿತ ಶಾಸ್ತ್ರಿಯಂತೆ ಭಾಸವಾಗುತ್ತಾನೆ. ಆಗಲಿ; ಆ ಗೋರ್ಕಲ್ಲ ಮೇಲೆ ಇನ್ನಷ್ಟು ಮಳೆಗೆರೆಯಬೇಕು ?

*ವಿಕಾಂಗ ವೀರತೆಯಿಂದ ಹುಲಿಯನ್ನಪ್ಪಳಿಸಿ ಕೊಂದ ನಮ್ಮ ಬಂಕೆಯನ್ನಲ್ಲ

ಚಿಕ್ಕಲಿಯಂಥ ಗಂಗನಿದಿರಾಗುವನೇ ? ಚಿಕ್ಕಲಿಯ ಸರಾಕ್ರಮಕ್ಕೆ

ಯುದ್ಧರಂಗವೆಂದರೆ ಭಕ್ಷ್ಯಭಾಜನವೇ ?

**ಹೊಳೆಯ ಉದ್ಭವಗಲಗಳನ್ನು ಗುಣಿಸಿನೋಡಿ, ಸಾಮಾನ್ಯವಾಗಿ ಹೊಳೆಯ ಪ್ರವಾಹ ಸೊಂಟದ ವರೆಗೆ ಎಂದು ನಿರ್ಧರಿಸಿ ನೋಡಿದ ಗಣಿತ ಶಾಸ್ತ್ರಿಯೊಬ್ಬನು ಹೊಳೆಗಳಿಗಿಡು ಮುಳುಗಿ ಹೋದನೆಂಬುದು ಒಂದು ಕತೆ.

ನನ್ನ ವಿಷಯವಾಗಿ ದೊರೆ ಏನನ್ನೂ ಆಡಿದನು. ಆ ನಮ್ಮೊಳಗಿನ ಪ್ರೇಮಬಂಧವೆಂಬುದು ಬಿಡಿಸಲಾರದಂತೆ ಬೆಳೆದ ಕಗ್ಗಂಟು. ಅದು ವೀರಶ್ರೀದೇವಿಗೆ ಮಾತ್ರವೇ ಅಲ್ಲ ; ನಾಡೊಳಗೆಲ್ಲ ಗಾಳಿಯ ಗಂಟಾ ಗಿಯೂ ಹಬ್ಬಿದೆ ಆದರೂ, ನಿಮ್ಮೆಲ್ಲರ ಸಮಕ್ಷಮದಲ್ಲಿ ಅದನ್ನಾ ಡಿದ ದೊರೆ, ತನ್ನ ಉದಾರತೆಯನ್ನು ರಸವತ್ತಾಗಿ ಪ್ರಕಟಿಸಿದನಲ್ಲದೆ ಬೇರೇನೂ ಅಲ್ಲ. ಅದು ಆತನ ಧಾರ್ಮಿಕವಿನಯಸ್ವರೂಪವಲ್ಲದೆ, ಆ ಮಾತಿನಲ್ಲಿ ಹೊಳೆಯುವ ದುಸ್ಪರಿಣತಿ ಏನೇನೂ ಕಾರ್ಯರೂಪ ವಾಗುವಂತಿಲ್ಲವೆಂಬುದು ನಮಗೆಲ್ಲ ಗೊತ್ತಿದೆ. ಅದರಿಂದ ಅದಕ್ಕೆ ನನ್ನ ಉತ್ತರದ ಅನಶ್ಯಕತೆಯೇ ಇಲ್ಲ. ಮತ್ತೇನು ? ವೀರಶ್ರೀ ವಲ್ಲಭನಾದ ನಮ್ಮ ಅರಸನು ಜಯಶ್ರೀಯ ಮದುವಣಿಗನಾಗಿ ಹಿಂದಿರುಗುವ ಮರುದಿಬ್ಬಣವನ್ನೇ ಪ್ರತೀಕ್ಷಿಸುತ್ತಿರುವ” ಎಂದು ಮಾತಿಗೆ ಮುದ್ರೆಯನ್ನೊತ್ತಿದನು.

ಆಗ ಕಿಕ್ಕಿರಿದು ನೆರೆದ ಜನಸಂದಣಿಯೊಳಗಿನವನೊಬ್ಬನ ರಸವೊಸರುವ ಕಂಠದಿಂದ—“ಭುಜಬಲಿಯ ಭುಜಾದಂಡಂ, ವಿಜಯಾಂಬಾತ್ಮಜನ ತೋಕ್ಕೆ ನೆರಮಕ್ಕೆ ”ಎಂಬ ಭಂದೋಬದ್ಧವಾದ ಅಸಂಪೂರ್ಣ ಕಪಿತಾವಾಣಿ ಮೇಲೆದ್ದಿತು. ಅದನ್ನೆ ಹಲವರೆತ್ತಿಕೊಂಡು ಮತ್ತೊಮ್ಮೆ ಹಾಡುವಲ್ಲಿ ಬೇರೊ ಬ್ಬನ ಕಂಠದಿಂದ “ಜನವ್ರಜಮೊಲ್ದಿ ನೋಘವರ್ಷನ, ಸುಜನತೆಯೊಳ ಬಾಳ್ಗೆ ಧರ್ಮಮೆತ್ತಂ ನಲಿಗೇ” ಎಂಬ ಪೂರಕಭಾಗವು ಹರಿದುದು. ಅದೂ ಹಲವ ರೆದೆಯಲ್ಲಿ ಹೊಕ್ಕು ಬಾಯಲ್ಲಿ ಹೊರಟ ಕೂಡಲೆ ಬಂಕೆಯರಸನ ಮುಖ ಮಂಡಲವರಳಿತು. ನೆರೆದ ಸಂದಣಿಗೆ ತಲೆವಾಗಿದನು. ಹರಕೆಯೊಡನೆ ವಾಯು ವೇಗಾಶ್ವದ ಬೆನ್ನಿಗೆ ಧಿಂಕಿಟ್ಟನು. ರಣಭೇರಿ-ಜಯಘೋಷಗಳೊಡನೆ ಸೇನೆ ನಡೆಗೊಂಡುದು.

ಆನಂದೋತ್ಸಾಹ

ಪಯಣದ ಮೇಲೆ ಪಯಣವಾಗಿ ಸೇನೆ ಗಂಗವಾಡಿಯನ್ನೊಂದಿತು. ವಿಷಯವನ್ನರಿತಿದ್ದ ರಾಷ್ಟ್ರಕೂಟ-ರಾಯಭಾರಿ, ಬಂಕೆಯನ ಆಗಮನವನ್ನು ಪ್ರತಿಕ್ಷಿಸುತ್ತಿದ್ದನು. ಆ ಮೊದಲೆ, ಮಾನ್ಯಖೇಟದಿಂದ ಬಂದ ರಾಜದೂತನೂ, ರಾಜಮಲ್ಲನನ್ನು ಕಂಡು ಚಕ್ರವರ್ತಿಯ ಪತ್ರವನ್ನೊಪ್ಪಿಸಿ ಉತ್ತರವನ್ನು ಪಡೆ ಕೊಂಡು ಬಂದು ರಾಯಭಾರಿಯ ಅರಮನೆಯಲ್ಲೇ ಕಾದುಕೊಂಡಿದ್ದನು. ಆ ಅರಮನೆಗೆ ರಟ್ಟವಾಡಿ ಎಂದು ಹೆಸರು. ಕೇದಲದುರ್ಗ ಕಾವೇರಿಯಿಂದ ತೆಂಕಣ ದಡದಲ್ಲಿದ್ದರೆ, ರಟ್ಟವಾಡಿ ಬಡಗದಡಕ್ಕೆ ಒಂದಿಷ್ಟು ದೂರದಲ್ಲಿತ್ತು. ರಾಯಭಾರಿ ಅಣೆಗೊಳಿಸಿದ ಉಪಚಾರದಿಂದ ಎಲ್ಲರೂ ಪಥಶ್ರಮವನ್ನು ಕಳೆಯುತ್ತಿರುವಲ್ಲಿ, ಬಂಕೆಯನು ರಾಯಭಾರಿ—ದೂತದೊಡನೆ ಮಂತ್ರಾಲಯದೊಳಗೆಯ್ದಿದನು. ಮತ್ತೆ ಸಂಭಾಷಣೆಗೆ ಮೊದಲಾಯಿತು.

ಬಂಕೆಯ:—ವೈಜಣ, ಏನು ಗಂಗನ ಭೆಟ್ಟಿಯಾಯಿತೆ ?

ವೈಜಣ:—ಆಯಿತು. ಪ್ರತ್ಯುತ್ತರವೂ ಒದಗಿತು ?

ಬಂಕೆಯ:—ಹಾಗಾದರೆ ಆ ಪ್ರತ್ಯುತ್ತರವೆಲ್ಲಿ ? ನಿನ್ನಲ್ಲಿ ಕೇಳಿ ತಿಳಿದುಕೊಳ್ಳುವುದಕ್ಕಿಂತಲೂ ಅದರಿಂದಲೇ ಅವನ ಹಣೆಬರಹವನ್ನೊದಿಕೊಳ್ಳುವುದು ವಾಸಿ.

ವೈಜಣ :—ಉತ್ತರವದು ಚಕ್ರವರ್ತಿಗಳ ಸನ್ನಿಧಾನಕ್ಕಿರುವುದು ; ಆದರೂ ನಿಮ್ಮ ಕೈಗೊಪ್ಪಿಸಬಹುದಂತೆ.

ಬಂಕೆಯ:—ಇದೇನು ? ಸೇನಾಸಮೇತನಾಗಿ ನಿಮ್ಮತ್ತ ದಾಳಿಯಿಡುವ ಬಂಕೆಯನಿಗೇ ಉತ್ತರವನ್ನೀಯಬೇಕೆಂದು ಚಕ್ರವರ್ತಿಯವರ ಪತ್ರವೇ ಸಾರುತ್ತಿತ್ತು ?

ವೈಜಣ :—ಇರಬಹುದು; ಅಷ್ಟೇ ಅಲ್ಲ; ಚಕ್ರವರ್ತಿಗಳ ಆ ವಿಶಿಷ್ಟ ನಿರೂಪವನ್ನು ನಾನೂ ಹೇಳಿದ್ದೆನು.

ಬಂಕೆಯ:—ಹಾಗಾದರೆ ಅದೇನು ಭೇತಾಳೋದಯ ?

ವೈಜಣ :—ಏನೆಂದು ಗೊತ್ತಾಗಲಿಲ್ಲ. ನಾನು ಭೆಟ್ಟಿಯಾದೆಂದು ಅವರು ಉತ್ತರವನ್ನೀಯಲಿಲ್ಲ; “ಪರಾಂಬರಿಸಿ ನಾಳೆ ಉತ್ತರವನ್ನು ಕಳುಹುತೀನೆ” ಎಂದರು. ನಾನು ಚಕ್ರವರ್ತಿಗಳ ಅಪ್ಪಣೆಯಂತೆ ಕುಮಾರ-

ಬೂತುಗರಲ್ಲಿಗೆ ಹೋದೆ. ಮರುದಿವಸ-ಎಂದರೆ ಈ ಹೊತ್ತು-ಬೆಳಗ್ಗೆ ಉತ್ತರವನ್ನೊಬ್ಬನು ತಂದುಕೊಟ್ಟನು.

ಬಂಕೆಯ:—ನೀನು ಮತ್ತೊಮ್ಮೆ ಆ ಗಂಗನನ್ನು ಸಂದರ್ಶಿಸಬೇಕಾಗಿತ್ತು.

ವೈಜಣ:—ಹೌದು. “ನಿಮ್ಮ ದೊರೆಗಳನ್ನು ಇನ್ನೊಮ್ಮೆ ಕಾಣಬೇಕಾಗಿದೆ. ಏನು ಸಮಯವಿರಬಹುದೆ?” ಎಂದು ಕೇಳಿವೆ. ಅದಕ್ಕವನು ‘ಇಲ್ಲ; ಕಾರ್ಯಾಂತರದಿಂದಾಗಿ ದೊರೆಗಳಿಗೆ ತಲೆದುರಿಸಲಿಕ್ಕೂ ಎಡೆಯಿಲ್ಲ ವಂತೆ’ ಎಂದನು. “ಹಾಗಲ್ಲವಯ್ಯಾ, ‘ಇಲ್ಲಿಗೆ ಬೇಗನೆ ಬರಲಿರುವ ಸಾಮಂತ ಜೊಡಾಮಣಿ-ಬಂಕೆಯರಸರ ವಿಳಾಸಕ್ಕೆ ಉತ್ತರವನ್ನು ಕೊಡಬೇಕೆ’ಂದು ಚಕ್ರವರ್ತಿಗಳ ನಿರೂಪ,” ಎಂದೆ.

ಬಂಕೆಯ:—ಏನೆಂದು ಉತ್ತರಿಸಿದನು ?

ವೈಜಣ:—“ಬಂಕೆಯರಿಗೆ ಉತ್ತರವನ್ನು ತಲುಪಿಸಬೇಕು” ಎಂದು ಚಕ್ರವರ್ತಿ ಗಳ ಪತ್ರದಲ್ಲಿರುವುದಲ್ಲದೆ, ‘ಬಂಕೆಯರ ವಿಳಾಸಕ್ಕೆ.....’ ಎಂದಲ್ಲ. ಅದರಿಂದ ಈ ಪತ್ರವನ್ನು ಬೇಕಾದರೆ ಬಂಕೆಯರ ಕೈಗೊಪ್ಪಿಸ ಬಹುದಂತೆ” ಎಂದನು.

ಬಂಕೆಯ:—ಹೂ, ಮತ್ತೇನು ?

ವೈಜಣ:—“ಅಲ್ಲವಯ್ಯಾ, ಮಹಾರಾಜರ ಪತ್ರದಲ್ಲಿ ಹಾಗಿಲ್ಲದಿದ್ದರೆ, ‘ಬಂಕೆ ಯರಸರ ವಿಳಾಸಕ್ಕೆ ಬರೆಯಬೇಕು’ ಎಂಬುದಾಗಿ ಬಾಯಿಮಾತಿ ನಲ್ಲಿ ಎಚ್ಚರಿಸುವರೆ?” ಎಂದೆ. “ಪತ್ರದಲ್ಲಿರುತ್ತಿದ್ದರೆ ಬಾಯಿಮಾತಿನ ಎಚ್ಚರಿಕೆಯಾದರೂ ಯಾಕೆ ? ನಮ್ಮ ದೊರೆಗಳೆಂದರೆ ಅದನ್ನೆಲ್ಲಾ ತಿಳಿಯಲಾರದ ಯಃಕಶ್ಚಿದ್ವ್ಯಕ್ತಿ ಎಂದು ಭಾವಿಸಬೇಡ” ಎಂದು ನೀಕರಿಸಿ ನುಡಿದನು. ಮತ್ತೆ ಅವನೊಡನೆ ಮಾತನ್ನೆತ್ತಬಾರದಾಗಿತ್ತು. ಆದರೂ ವಿನಯಪೂರ್ವಕವಾಗಿ “ಹಾಗಲ್ಲ.....” ಎಂಬ ನನ್ನ ನುಡಿಯನ್ನಾಲಿಸಿದೊಡನೆ ಆತನ ಮಾತಿನ ಭೂತಕ್ಕೆ ಹೂವನ್ನೆರಚಿ ದಂತಾಯಿತು. ಏನೇನೋ ಆಡಲಾರಂಭಿಸಿದನು.

ಬಂಕೆಯ:—ಆಗಲಿ, ನೆನಪಿದ್ದರೆ ಆತನ ಮಾತನ್ನೇ,—ಇಲ್ಲವಾದರೆ—ಅದರ ತಾತ್ಪರ್ಯವನ್ನಾದರೂ ಹೇಳು.

ವೈಜಣ :—“ಏನಯ್ಯಾ, ನಮ್ಮ ಮಾನ್ಯ ಮಹಾರಾಜರಿಗೂ, ಮೊನ್ನೆ ಬಂದ ಮಳೆಗೆ ನಿನ್ನೆ ಮೊಳೆತ ಚಗಟೆಗಳಾದ ಈಗಿನ ಹೊಸ ಹೊಸಬರಾದ ಸಾಮಂತರಿಗೂ ಏನು ಸಂಬಂಧ?” ಎಂಬುದೇ ಆತನ ಕಡೆಯಮಾತು. ಕುಮಾರ ಬೂತುಗಳು ಅಷ್ಟರಲ್ಲಿ ಒಳಗಿನಿಂದ ಬಂದರು. ಮತ್ತೆ ಆತನು ಮುಂದುವರಿಸದೆ ಹೋಗಿಬಿಟ್ಟನು.

ಅದನ್ನಾಲಿಸಿದ ಬಂಕೆಯನ ಮುಖಮಂಡಲದಲ್ಲಿ ಕ್ರೋಧ-ಹಾಸಗಳೆರಡೂ ತಲೆದೋರಿದುವು. “ಹೂಂ, ಹಾಕಿದ ಕೂಳು, ಹೇಳಿದ ಬಟ್ಟೆಯಾದ ಆಳಿನ ಮಾತಲ್ಲ; ಸೋಕಿದ ಪಿಶಾಚಿ ಎಂದೆನ್ನಿಸಿದ ಗಂಗನ ಮಾತದು. ಈ ಪತ್ರ ಚಕ್ರ ವರ್ತಿಗಳ ಸನ್ನಿಧಿಯನ್ನೊಂದಿದ ಮೇಲೆಯೇ ಈ ‘ಚಗಟೆ’ಯ ದಾಳಿಗಡೆಯಾ ದೀತು, ಎಂದು ಆತನ ಭಾವನೆಯಾಗಿರಬಹುದು. ಆ ಗಾದೆಯ ಮಾತನ್ನವನು ಈ ಚಕ್ರವರ್ತಿಗಳಿಗಿತ್ತ ಪತ್ರದಲ್ಲಿಯೂ ಉಪಯೋಗಿಸಿರಲಿಕ್ಕಿಲ್ಲ. ಏನೋ ತಡೆಯಲಾರದ ಉದ್ವೇಗದಿಂದ ಆತನ ಬಾಯಿಂದಿರುವ ಮಾತದು. ಅದನ್ನೇ ಎತ್ತಿಕೊಂಡ ಆಳು ಹಾಗೇ ಆಡಿಬಿಟ್ಟರಬೇಕು. ಹಾಗಲ್ಲವೆ ಗಂಪಣವರೇ?” ಎಂದು ರಾಯಭಾರಿಯ ಮುಖವನ್ನೀಕ್ಷಿಸಿದನು.

ಗಂಪಣ:—ಸರಿ. ಹಾಗಾದರೆ ಈ ವೈಜಣನು ರಾಜಧಾನಿಗೈದಿ ಮಹಾರಾಜರ ನಿರೂಪಣದೊಡನೆ ಬರುವಲ್ಲಿವರೆಗೆ ಸೇನಾಸಮೇತರಾದ ನೀವು ಇಲ್ಲಿಯೇ ತಡೆದಿರುವುದೇ ?

ಬಂಕೆಯ:—(ಗಂಭೀರತೆಯೊಡನೆ) ಯಾವ ರಾಜನೀತಿಯ ಮಾರ್ಗವಿದು ? “ಗಂಗವಾಟವಟಾಟವಿ”ಯನ್ನು ಕಿತ್ತೊಗೆದು ಬಾ” ಎಂಬ ಚಕ್ರವರ್ತಿಗಳ ಸ್ವಹಸ್ತಾಕ್ಷರ ನಿರೂಪವು ನನ್ನ ಕೈಯೊಳಗೆ ಬುಸುಗುಟ್ಟುತ್ತಿರುವಲ್ಲಿ ಗಾರುಡಿಗನ ರಕ್ಷಾ-ಪತ್ರ ಅದನ್ನೇನು ತಡೆಗಟ್ಟಬಲ್ಲದೆ ? ಚಕ್ರವರ್ತಿಗಳು ದೂತನ ಪತ್ರದಲ್ಲಿ ಬರೆದು, ಸಾರಿ ಹೇಳಿದುದಕ್ಕೆ ಪ್ರತ್ಯುತ್ತರ ನನಗೆ ಬಂದಿಲ್ಲ. ಗಾಯವೊತ್ತಟ್ಟು ಮದ್ದೊತ್ತಟ್ಟೆಂಬಂತಾಗಿದೆ ಆತನ ಉತ್ತರವೆಂಬುದು. ನಾಳೆ ಅಭಿಮಾನದ ಗೊಂಡೆ-ಬಾವುಟ ಬಾಗುವಲ್ಲಿ ಎಲ್ಲವೂ ಮಂದಟ್ಟಾದೀತು.

ಗಂಪಣ:—ಹೌದು. ಆದರೂ ಚಕ್ರವರ್ತಿಗಳಿಗೆ ದೂತನಲ್ಲೇ ಪತ್ರವನ್ನೊಪ್ಪಿಸಿ
ರುವನಲ್ಲವೆ? ಅದರೊಳಗೆ ನಿಮ್ಮ ನಮ್ಮ ಮೇಲಿನ ಆರೋಪಗಳು
ಏನೆಲ್ಲ ಇವೆಯೋ ?

ಬಂಕೆಯ:—ಇರಲಿ; ಅದು ಕಟ್ಟಿಟ್ಟ ಗಂಟು. ಆದರೆ, ಇದೆಲ್ಲವೂ ಕಾಲ ವಂಚ
ನೆಯ ಶಾಖೋಲ್ಲಂಘನವೆಂಬಲ್ಲಿ ನಿಮಗೂ ಸಂದೇಹವೆ? ರಾಜ
ನೀತಿಯ ವಿನಯದಲ್ಲಿ ಒಂದಿಷ್ಟಾದರೂ ಬಾಗಿದವನಾಗಿದ್ದಲ್ಲಿ ಆತನು
ನನಗೇ ಉತ್ತರವನ್ನು ಕಳುಹುತ್ತಿದ್ದನು 'ತಾಯಿಗೆ ಮಗು ಬೇಡವಾ
ದರೆ ಅಜ್ಜಿಗೆ ಮೊಮ್ಮಗುವೇಕೆ?' (ದೂತನತ್ತ ತಿರುಗಿ) ಕುಮಾರ
ಬೂತುಗನಿಗೂ ಮಹಾರಾಜರ ಸಂದೇಶ ಪತ್ರವನ್ನು ಕೊಟ್ಟಿರುವೆ
ಯಷ್ಟೆ? ಅವನು ಪ್ರತ್ಯುತ್ತರವನ್ನಿತ್ತಿರುವನೆ ?

ವೈಜಣ:—ಹೌದು; ಸಮರ್ಪಿಸಿದ್ದಾನೆ. ಮಾತ್ರವಲ್ಲ; ವನವಿಹಾರಕ್ಕೆಂದು
ಹೊರಟ ನಮ್ಮ ಯುವರಾಜಾದಿಗಳನ್ನು ಕರೆಕೊಂಡು ಈ ದಾಳಿಯ
ಸಂದರ್ಭದಲ್ಲಿ ಗಂಗವಾಡಿಗೆ ಬಂದುದು ಆತನಿಗೆ ಸೈಸಲಾರದ ನೋವ
ನ್ನುಂಟುಮಾಡಿದೆ. ಆ ಸರ್ವಾಪರಾಧವು ತನ್ನದೇ. ಅದನ್ನು ಒಂದು
ವೇಳೆ ಕ್ಷಮಿಸದಿದ್ದರೂ ಯುವರಾಜಾದಿಗಳಲ್ಲಿ ಬೇಸರಿಸಲಾಗದೆಂದೂ,
ದಾಳಯಿಡುವ ಬಂಕೆಯರಸನಿಗೆ ತ್ರಿಕರಣಪೂರ್ವಕವಾಗಿ ನೆರವಾಗು
ವೆನೆಂದೂ ಪತ್ರದಲ್ಲಿ ಬರೆದುದಲ್ಲದೆ ಬಾಯಿಮಾತಾಗಿಯೂ ನಿವೇದಿ
ಸಿದ್ದಾನೆ.

ಬಂಕೆಯ:—(ಭಾವಿಸಿ) ಹುಂ, ಒಮ್ಮೆ ಹುಡುಗನಾಗಿ ಎಡವಿದರೂ ಮುಂದೆ
ಜಾಗೃತನಾಗುವನೆಂದು ತೋರುತ್ತಿದೆ. ಇರಲಿ; ನಮ್ಮ ಯುವರಾಜ
ರನ್ನು ಕಂಡಿಲ್ಲವೆ ?

ವೈಜಣ:—ಇಲ್ಲ; ಕಾಣಲಿಕ್ಕೆ ಎಡೆಯಾಗಲಿಲ್ಲ. ಯುವರಾಜರ ದರ್ಶನಕ್ಕಾಗಿ
ಗಂಗರಾಜರು ಕುಮಾರ ಬೂತುಗರಲ್ಲಿಗೆ ಪ್ರಥಮತಃ ಬಂದಿದ್ದ ರಂತೆ.
ಆ ಮೇಲೆ ಆಮಂತ್ರಿಸಿದ ನಿಯಮಿತ ಸಮಯಕ್ಕನುವಾಗಿ, ಅವರು
ಗಂಗರಾಜಾಲಯಕ್ಕೆ ಚಿತ್ತಯಿಸಿದ್ದರು. ಆ ಸಂದರ್ಭದಲ್ಲೇ ನಾನು
ಬೂತುಗರಲ್ಲಿಗೆ ಹೋಗಿದ್ದುದು.

ಬಂಕೆಯ:—ಅದೇನು ಕುಮಾರ ಬೂತುಗನನ್ನುಳಿದು ನಮ್ಮ ಯುವರಾಜರು
ಏಕಾಂಗಿಯಾಗಿ ಅಲ್ಲಿಗೈದಿದ್ದರೆ ?

ವೈಜಣ:—ಹೌದು; ಆದರೆ ನನ್ನನ್ನು ನಿರೀಕ್ಷಿಸುವುದಕ್ಕಾಗಿಯೇ ಹಿಂದುಳಿದು
ದೊಡೂ ಆಗಲೇ ರಾಜಾಲಯದತ್ತ ಹೊರಡುವುದಾಗಿಯೂ ಕುಮಾರ
ಬೂತುಗರೇ ಹೇಳಿದರು.

ಬಂಕೆಯ:—(ಸ್ವಲ್ಪ ತಡೆದು) ನಮ್ಮ ಯುವರಾಜರು ಅಲ್ಲಿರುವುದು ಸರಿಯಾಗಿ
ಮಂದಟ್ಟಾದ ಮೇಲೂ ಅವರನ್ನು ಕಂಡು ಮಾತಾಡದೆ ಬಂದು
ದೊಂದರೆ ರಾಜನೀತಿಯ ದಾರಿಯನ್ನೊಂದಿಷ್ಟು ತೊಲಗಿದಂತಾಯಿತು.

ವೈಜಣ:—ನನಗೂ ಹಾಗೇ ತೋರುತ್ತಿದೆ. ಆದರೆ, ನಿಮ್ಮನ್ನು ಸಂಧಿಸುವ
ಕಾಲಕ್ಕೆ ಎಲ್ಲಿ ತೊಡಕಾಗಿ ಬಿಡುವುದೋ ಎಂದು ಸಂದೇಹಿಸಿ ಬಂದು
ಬಿಟ್ಟೆ. ಏನು; ಇನ್ನೊಮ್ಮೆ ಹೋಗಿ ಸಂದರ್ಶಿಸಿಕೊಂಡು ಬರಲೆ ?

ಬಂಕೆಯ:—ನಾನು ಸೇನಾಸಮೇತನಾಗಿ ಬಂದು ಇಲ್ಲಿ ಇಳಿದಿರುವೆನೆಂಬ ಸುದ್ದಿ
ಇಷ್ಟರಲ್ಲಿ ಅಲ್ಲಿ ಎತ್ತೆತ್ತಲೂ ಹರಡಿರಬಹುದು. ಮಾತ್ರವಲ್ಲ; ಗುಪ್ತ
ಚಾರ ಸಂಚಾರದ ಶ್ವಾಸೋಚ್ಛ್ವಾಸದಿಂದಲೇ ಗಂಗನ ರಾಜನೀತಿ ಈ
ವರೆಗೆ ಜೀವಿಸುತ್ತಿದ್ದು ದೊಂಬುದು ಹಿಂದೆಯೇ ಗೊತ್ತಾಗಿದೆ. ಅದರಿಂದ
ನೀನೇ ಯುವರಾಜರನ್ನು ಸಂದರ್ಶಿಸುವುದಕ್ಕಾಗಿ ಮತ್ತೊಮ್ಮೆ
ಹೋಗುವುದೆಂದರೆ ಅಲ್ಲಿಯವರಿಗೆ ವಿಲಕ್ಷಣವಾಗಿ ತೋರಬಹುದು.

ಗಂಪಣ:—ಹಾಗಾದರೆ ಬೇರೊಬ್ಬ ದೂತನನ್ನು ಕಳುಹಬೇಕೆ ? ಅಥವಾ ನಾನೇ
ಹೋಗಿ ಕಂಡು ಮಾತಾಡಿ ಬರಲೆ ?

ಬಂಕೆಯ:—ನಮ್ಮ ಯುವರಾಜರು ಗಂಗವಾಡಿಗೆ ಬಂದು ದಿವಸವೆಷ್ಟಾಗಿರ
ಬಹುದು ?

ಗಂಪಣ:—ನಾಲ್ಕೋ ಐದೋ ?

ಬಂಕೆಯ:—ಅಷ್ಟೆಯೇ ? ರಾಜಧಾನಿಗೆ ಆ ಸುದ್ದಿ ಬೀಸಿ ಎಷ್ಟೆಷ್ಟೋ ದಿನಗಳು
ಕಳೆದುಹೋದುವು.

ಗಂಪಣ:—ಛೇ, ಅದೆಲ್ಲವೂ ಈ ಗುಪ್ತಚಾರಕರಿದಾಗಿ ಬೀಸಿದ ಗಾಳಸುದ್ದಿ.
ಕೆಲಸದರ್ಭಗಳಲ್ಲಿ ಅದರಿದೊಡಗುವ ಅನರ್ಥ ಪರಿಣಾಮ ಎಷ್ಟೋ
ಇದೆ. ತಮ್ಮ ಹೊಟ್ಟೆಯೊಂದೇ ಗುರಿಯಾಗಿ ಆ ಉದ್ಯೋಗದಲ್ಲಿ

ಹೇಗಾದರೂ ನುಸುಳಿ ಸುಳಿದಾಡುವವರು ಬಲುಮಂದಿ. ತಮಗೆ ಗೊತ್ತಾಗುವುದೆಂಬುದು ಒಂದರ ಗಾಳಿಯಾದರೆ, ಅವರು ಅದಕ್ಕೆ ಕೂಡಿಸುವುದು ಸೊನ್ನೆಗಳನ್ನೇ. ಅವುಗಳು ಕಂಡವರ ಕಿವಿಗೆ ಬಿದ್ದು ಮಾತಿನಲ್ಲಿ ಹೊರಳಿ 'ವರ್ತಮಾನ ಪತ್ರಿಕೆಗಳೇ' ಆಗಿಬಿಡುವುದೂ ಇದೆ. ಕುಮಾರ ಬೂತುಗರೊಡನೆ ನಮ್ಮ ಯುವರಾಜಾದಿಗಳೆಲ್ಲರೂ ಪ್ರಥಮತಃ ಇಲ್ಲಿಯೇ ಬಂದಿಳಿದು ಮಾತಾಡಿ ಹೋದುದು.

ಬಂಕೆಯ:—ಅವರೊಡನೆ ಬಂದ ಬೇಟೆಗಾರರೆಲ್ಲರೂ ಎಲ್ಲಿದ್ದಾರೆ ?

ಗಂಪಣ:—ಇಲ್ಲಿಯೇ ಇದ್ದಾರೆ. ದಿನಕ್ಕೊಮ್ಮೆ ಕೆಲಕೆಲವರು ಗಂಗವಾಡಿಯ ದುರ್ಗದೊಳಗೂ ಹೋಗಿ ಯುವರಾಜರನ್ನು ಸಂದರ್ಶಿಸಿ ಬರುತ್ತಾರೆ. ಕೆಲವರು ಅವರ ಅಂಗರಕ್ಷಕರಾಗಿ ಅಲ್ಲೇ ಇದ್ದಾರೆ. ಅಲ್ಲದೆ, ನನಗೆ ಈ ವರೆಗೂ ಅಪರಿಚಿತರಾದ ರಾಣಾ ಬಾಲಚಂದ್ರರೆಂಬವರೊಬ್ಬರು ಬಂದಿರುತ್ತಾರೆ. ಅವರು ಯುವರಾಜರ ಆಸ್ತರಂತೆ. ಈ ದಿನ ವೈಜಣ ನೊಡನೆ ಅವರು ನಮ್ಮಲ್ಲಿಗೆ ಬಂದಿರುತ್ತಾರೆ.

ಬಂಕೆಯ:—(ಸಂತೋಷದಿಂದ) ಓಹೋ ಹಾಗೇನು ? ರಾಣಾಬಾಲಚಂದ್ರ ಎಂದರೆ ಯಾರವರು ? ಈ ವರೆಗೂ ಕೇಳಿದ ಹೆಸರದು. ಇರಲಿ, ಈಗ ಅವರೆಲ್ಲಿದ್ದಾರೆ ?

ಗಂಪಣ:—'ಒಂದೆರಡು ದಿನಗಳಿಂದ ಸುಖವಿಲ್ಲ; ನನ್ನನ್ನು ಎಚ್ಚರಿಸಬೇಡಿರಿ' ಎಂದು ಹೇಳಿ ನಮ್ಮ ವಾಡಿಯ ಮಾಳಿಗೆಗೆ ಹೋಗಿ ಮಲಗಿದ್ದಾರೆ. ಅದಂತಿರಲಿ; ಈಗ ನಾನೇ ಹೋಗಿ ಯುವರಾಜರನ್ನು ಕಂಡು ಬರಲೇನು ?

ಬಂಕೆಯ:—ಈಗ ನೀವೇಕೆ ಹೋಗುವುದು ? ಹಗೆಗಳೆಡೆಯಲ್ಲಿ ಆಗಾಗ ಹೋಗುವುದು ಸರಿಯಲ್ಲ. ನಾಳೆ ನಾನೇ ಹೋಗುತ್ತೇನೆಷ್ಟೆ ? ಯುವರಾಜರ ಒಡನಾಡಿಗಳಾಗಿದ್ದವರೊಳಗೆ ಒಬ್ಬಬ್ಬರನ್ನು ಪ್ರಕೃತ ಕಂಡು ಬಂದಿಷ್ಟು ಮಾತಾಡಬೇಕಾಗಿದೆ.

ಕೂಡಲೇ ಗಂಪಣನು ಒಬ್ಬ ಚಾರಕನನ್ನು ಕಳುಹಿದನು. ಅವನೊಡನೆ 'ಮಂದಣ-ಮಾರಪ್ಪ'ರೆಂಬವರು ಬಂದು ಬಂಕೆಯನಿಗೆ ವಂದಿಸಿದರು. ಅವರನ್ನೇ ಕ್ಷಣ ಬಂಕೆಯನು ನಗುತ್ತಾ ಮಾತನ್ನೆತ್ತಿದನು. "ಓಹೋ, ಆ ಬೇಟೆಗಾರರೆಂದರೆ

ನೀವೆಯೋ ? ನಾನೇನೋ ಬೇಡರೋ, ಬೇಡ-ವೃತ್ತಿಯವರೋ ಎಂದು ಭಾವಿಸಿದ್ದೆ. ಕುಳಿತುಕೊಳ್ಳಿರಿ” ಎಂದನು.

ಇಬ್ಬರೂ ಕುಳಿತುಕೊಂಡಮೇಲೆ ನಸುನಗುತ್ತಾ ಮಂದಣನು, “ನಾನೇನೋ ಬೇಡರಲ್ಲವಷ್ಟೆ ? ವೃತ್ತಿಯೊಳಗೂ ಬೇಕಾದುದನ್ನೇ ಅವಲಂಬಿಸಿದವರು ಮಹಾ ಸ್ವಾಮಿ” ಎಂದನು.

ಬಂಕೆಯ:—ಅದೇನು ನನ್ನೆಣಕೆ ಹೊರಗಾದ ಸಂಗತಿಯೇ ? ಕುರುಡಾಗಿದ್ದ ಎಣಕೆ ಹಾಗೆ ಒಂದಿಷ್ಟು ಪರಡಲಾರಂಭಿಸಿತು. ಕಂದೆರೆದ ಕೂಡಲೆ ಗುರಿಯತ್ತ ಹರಿಯಿತು. ಇರಲಿ; ಯುವರಾಜರೆಲ್ಲಿದ್ದಾರೆ ?

ಮಂದಣ:—ಅವರೇನೋ ಕೇದಲದುರ್ಗದಲ್ಲಿ ಕುಮಾರ ಬೂತುಗರ ಅತಿಥ್ಯ ದಲ್ಲಿದ್ದಾರೆ.

ಬಂಕೆಯ:—ನಮ್ಮ ಈ ಆಗಮನ ವಿಚಾರವು ಅವರೆಡೆಯನ್ನು ಹೊಕ್ಕಿಲ್ಲವಲ್ಲವೆ ?

ಮಂದಣ:—ಅವರಿಗೆ ಮಾತ್ರವೇ ಯಾಕೆ ? ಬೂತುಗರಿಗೂ ಇದು ಗೊತ್ತಿರುವ ಸಂಗತಿ ಆದರೂ, ಪ್ರಕೃತ ಗೊತ್ತಿಲ್ಲದಂತೆ ಅಥವಾ ಅದೊಂದು ವಿಶಿಷ್ಟಸಂಗತಿಯಲ್ಲದಿರುವಂತೆ ವರ್ತಿಸಿಕೊಂಡಿದ್ದಾರೆ.

ಬಂಕೆಯ:—ಅದಕ್ಕೇನು ಕಾರಣವಿರಬಹುದು ?

ಮಂದಣ:—ವಿಶಿಷ್ಟ ಕಾರಣವೇನೆಂಬುದು ನಮಗೆ ಸರಿಯಾಗಿ ತಿಳಿಯದು. ರಾಜಮಲ್ಲರು ಒಮ್ಮೆ ಬಂದು ನಮ್ಮ ಯುವರಾಜರ ಸಂದರ್ಶನವನ್ನು ತೆಗೆದುಕೊಂಡರು. ಆ ಮೇಲೆ ಒಂದೆರಡು ಬಾರಿ ಇವರನ್ನು ತಮ್ಮ ಆಸ್ಥಾನಕ್ಕೆ ಕರೆಕೊಂಡುಹೋಗಿ ಸತ್ಕರಿಸಿದರು. ಆ ಮೇಲೆ, ಯುವ ರಾಜರೆಡೆಯ ಸುಡುನೀರಿಗೆ ಒಂದಿಷ್ಟು ತಣ್ಣೀರೆರೆದಿರುವಂತೆ ತೋರಿಸಿ ಕೊಂಡಿದ್ದಾರೆ.

ಬಂಕೆಯ:—ಹಾಗಾದರೇನು ಇನ್ನಾದರೂ ಗಂಗರಾಜರು ಸನ್ಮಾರ್ಗವನ್ನು ಹಿಡಿಯಬಹುದು ಎಂಬ ಭಾವನೆಯಲ್ಲಿದ್ದಾರೆಯೇ ?

ಮಂದಣ:—ಆ ಭಾವನೆಯಲ್ಲಿರುವಂತೆ ತೋರಲಿಲ್ಲ. ಆದರೂ, ಸುಸಂಧಿಯನ್ನು ಪ್ರತೀಕ್ಷಿಸಿಕೊಂಡು ಹಾಗಿರುವುದಾಗಿ ಕಾಣುತ್ತಿದೆ.

ಬಂಕೆಯ:—ಕುಮಾರ ಬೂತುಗರೊಡನೆ ನಮ್ಮ ಯುವರಾಜರು ಆಸ್ಥಾನಕ್ಕೆ ಬಂದಿದೋ ? ಅಲ್ಲವೆ ಏಕಾಂಗಿಗಳಾಗಿಯೋ ?

ಮಂದಣ:—ಬೂತುಗರನ್ನುಳಿದು ನಮ್ಮ ಯುವರಾಜರು ಎಲ್ಲಿಗೂ ಹೋಗಿ
ಲಿಲ್ಲ. ಹೋಗುವಂತಿಲ್ಲ. ಒಮ್ಮೆ ಮಾತ್ರ ಈ ನೈಜಣಯ್ಯನವರ
ಪ್ರತಿಕ್ಷೆಯಿಂದಾಗಿ ಅವರು ಹಿಂದುಳಿದು ಆ ಮೇಲೆ ಹೋದರು.

ಬಂಕೆಯ:—ಯುವರಾಜರು ಯಾವಾಗ ಇಲ್ಲಿಂದ....(ಒಂದಿಷ್ಟು ಭಾವಿಸಿ) ಆ
ಮಾತು ಹಾಗಿರಲಿ, ಯುವರಾಜರೊಡನೆ—ಏನನ್ನೂ ಆ ಹೆಸರೇ
ಮರೆತುಹೋಯಿತು—ಹೂಂ, ಹೌದು; ರಾಣಾಬಾಲಚಂದ್ರ ಎಂಬ
ಹೆಸರಿನ ನೂತನ ತರುಣ ಮಿತ್ರರೊಬ್ಬರು ಇದ್ದಾರಂತೆ. ಅವರಲ್ಲಿ
ಯವರು ?

ಮಾರಪ್ಪ:—ಹೌದು. ಅವರ ಹೊಲಬುಗಿಲಬೊಂದೂ ಗೊತ್ತಿಲ್ಲ. ನಾವು
ಹೊರಡುವಾಗಿನಿಂದಲೇ ನಮ್ಮ ಯುವರಾಜರ ಒಟ್ಟಿಗೆ ಇದ್ದುದು
ಮಾತ್ರವಲ್ಲ : ಅವರೊಡನೆ ಈ ವರೆಗೂ ಕೇದಲ ದುರ್ಗದಲ್ಲಿದ್ದರು.
ಈ ಹೊತ್ತು ನೈಜಣಯ್ಯನವರೊಡನೆ ಬಂದವರು ತಲೆನೋವಿನಿಂ
ದಾಗಿ ಮಾಳಿಗೆಯಲ್ಲಿ ಮಲಗಿಕೊಂಡೇ ಇದ್ದಾರೆ. ನಿಮಗೇನವರ
ಗುರುತೂ ಇಲ್ಲವೇ ?

ಬಂಕೆಯ:—ಇದ್ದಂತೆ ತೋರುವುದಿಲ್ಲ.

ಮಾರಪ್ಪ:—(ಒಂದಿಷ್ಟು ಭಾವಿಸಿ) ಬಹುಶಃ ನಿಮಗೆ ಮರೆತುಹೋಗಿರಬೇಕೆಂದು
ತೋರುತ್ತಿದೆ. ಈ ನಿಮ್ಮ ಚಾರಕನು ಬಾರದಿರುತ್ತಿದ್ದರೂ, ನಿಮ್ಮ
ಸಮಯವನ್ನರಿತುಕೊಂಡು, ರಾಣಾಬಾಲಚಂದ್ರರ ಹೇಳಿಕೆಯೊಂ
ದನ್ನು ನಿವೇದಿಸಲಿಕ್ಕಾಗಿ ನಾನೇ ಬರುತ್ತಿದ್ದೆನು.

ಬಂಕೆಯ:—(ಒಂದಿಷ್ಟು ಪರಾಂಬರಿಸಿ) ಹುಂ, ಅದು ಹಾಗಿರಲಿ. ಅವರ
ಹೇಳಿಕೆ ಏನು ?

ಮಾರಪ್ಪ:—‘ನನ್ನ ಆಪ್ತಬಂಧುಗಳಾದ ಬಂಕೆಯಣ್ಣನವರಲ್ಲಿ ಇಷ್ಟೊಂದು
ಮಾತನ್ನು, ಎಡೆಯಿರಿತು ನಿವೇದಿಸಬೇಕು. ಪ್ರಕೃತದ ರಾಜ
ಕೀಯಾದಿ ವಿಷಯಗಳೊಳಗೆ ಕೆಲವನ್ನು ಅವರೊಡನೆ ಏಕಾಂತದಲ್ಲಿದ್ದು
ಮಂತ್ರಿಸಬೇಕಾಗಿದೆ. ನನಗೂ ಮೈಯಲ್ಲಿ ಜಾಡ್ಯ. ಅದರಿಂದ ಯಾವ
ವಿಶೇಷಕಾರ್ಯದ ನಿರ್ಧಾರಕ್ಕೂ ಮೊದಲು ಇಲ್ಲಿ ಬಂದು ಮಾತಾಡಿ
ಹೋಗಬೇಕು’ ಎಂಬುದೇ ಆ ಹೇಳಿಕೆ.

ಅದನ್ನಾಲಿಸಿದ ಬಂಕೆಯನಿಗೆ ಅಶ್ಚರ್ಯವಾಯಿತು. ನೆನವರಿಕೆಯ ಸಂಚಿ
ಯನ್ನೆಷ್ಟೆಷ್ಟೋ ಮಗುಚಿ ಹುಡುಕಿ ನೋಡಿದನು. ಆತನ ಪರಿಚಯವೇ
ತೋರಲಿಲ್ಲ. ಅವನಂತೂ 'ಬಂಕೆಯಣ್ಣ' ಎನ್ನುತ್ತಾನೆ. ಹಾಗೆ ಕರೆಯುವವ
ರೆಂದರೆ ಕೆಲವೇ ಕೆಲವರು. ಯುವರಾಜರನ್ನುಳಿದರೆ ಮತ್ತೆ ಕೆಲವರೂ ಇಲ್ಲ.
ಅವರೊಳಗೆ ಇವನು ಸೇರುವಂತಿಲ್ಲ ಎಂಬಲ್ಲಿ ಸಂಶಯವೂ ಇಲ್ಲ. ಹಾಗಿದ್ದರೆ
ಈ ಅಪ್ಪವ್ಯಕ್ತಿ ಯಾರು ? ಎಂಬ ಪ್ರಶ್ನೆಯೇ ಅಶ್ಚರ್ಯಕ್ಕಾಸ್ಪದ. "ಹಾಂ,
ಹೋಗಲಿ. ಅಂಗೈನೆಲ್ಲಿಗೆ ಕನ್ನಡಿ ಯಾಕೆ ? ಹೋಗಿ ನೋಡಿದಲ್ಲಿ ಎಲ್ಲವೂ ವಿಶದ
ವಾಗುವುದಷ್ಟೆ ?" ಎಂದು ನಿರ್ಧರಿಸಿದನು. "ಇರಲಿ ಆತನೆಲ್ಲಿದ್ದಾನೆ ?"
ಎನ್ನುತ್ತಾ ಕುಳಿತಲ್ಲಿಂದ ಎದ್ದನು. ಮಾರಪ್ಪ ಏಕಾಂಗಿಯಾದ ಬಂಕೆಯನನ್ನು
ಆ ರಟ್ಟವಾಡದ ಮಾಳಿಗೆಗೆ ಕರಕೊಂಡು ಹೋಗಿ ಆ ವಿಶಿಷ್ಟವಾದ ತೊಟ್ಟಿ
ಯನ್ನು ಹೊಗಿಸಿ ಹಿಂದಿರುಗಿದನು. ಬಂಕೆಯನು ಪುನಃ ಕೆಳಗಿಳಿವಲ್ಲಿ ಸುಮಾರು
ಕಾಲ ಸವೆದುಹೋಗಿತ್ತು. ಆದರೆ ಆಗ ಹಿಂದೆ ಆವರಿಸಿದ ಅಶ್ಚರ್ಯವೆಲ್ಲ
ಮಾಸಿಹೋದ ಆತನ ಮುಖಮಂಡಲದಲ್ಲಿ ಆನಂದೋತ್ಸಾಹಗಳ ಎಳಬಿಸಿಲು
ಹುರುಪೇರಿ ನಲಿದಾಡುತ್ತಿದ್ದುದು.

ಸಂಶಯಗೋಷ್ಠಿ-ನಿರ್ಧಾರ

ಜೈನರಿಗೆ ರಾತ್ರಿಭೋಜನ ನಿಸಿದ್ಧವಷ್ಟೆ ? ಬಂಕೆಯರಸನೇ ಮೊದಲಾದ
ವರಿಗೆ ಆಹಾರಾದ್ಯುಪಚಾರಗಳೆಲ್ಲ ಸಂಜೆಗಿಂತ ಹಿಂದೆಯೇ ನೆರವೇರಿದ್ದುವು.
ಮಾನ್ಯಾತಿಥಿಗೆ ಸತ್ಕಾರವನ್ನೆಸಗುವ ಗೃಹಸ್ಥನಾದುದರಿಂದ ಗಂಪಣನು ಬಂಕೆಯರ
ಸನೊಡನೆ ತಾನೂ ಹಂತಿಗೊಂಡಿದ್ದನು. ದಳನಾಯಕರ ಮತ್ತು ಸೈನಿಕರ
ಉಪಚಾರವೆಲ್ಲ ಅವರವರ ಪದ್ಧತಿಗೆ, ಸವಿಗೆ, ಸಮಯಕ್ಕೊಪ್ಪುವಂತೆ, ಹತ್ತಿರದ
ಬೇರೊಂದು ವಾಡಿಯಲ್ಲಿ ಸಾಂಗವಾಗುತ್ತಿದ್ದವು. ಬಂಕೆಯ-ಗಂಪಣರು ರಟ್ಟ
ವಾಡದ ಓಲಗಸಾಲೆಯೊಳಗೆ ಆಸನಾಸೀನರಾಗಿದ್ದರು. ಕಂಚಣಾದಿ ವೀರಭಟ್ಟ
ದಿಗ್ಗಜಗಳು, ಮೊಗವಾಡದ ನಾಲ್ಕೂ ಮೂಲೆಗಳ ಗೋಡೆಗಳಿಗೆರಗಿಸಿದ ದಿಂಬು
ಗಳಿಗೆ ಬಾಗಿ ನೆಲದಲ್ಲಿ ಕುಳಿತಿದ್ದರು. ಗಂಪಣನಿಗೆ ಬಂಕೆಯನು ಮಂತ್ರಿಸಿದ

ಆ ಹೊಸಬನಾದ ಯುವಕನನ್ನು ನೋಡಿದೊಡನೆ ಕಂಡ ಮೋರೆಯಾಗಿ ತೋರಿ ದರೂ, ವರ್ತನೆಯಿಂದ ಕಾಣದ ವ್ಯಕ್ತಿಯನ್ನಿಸಿ ಭಾಸವಾಗಿ, ಆತನಾರೆಂದು ತಿಳಿಯಬೇಕೆಂಬ ಕುತೂಹಲವಾಗಿತ್ತು. ಆತನ ಹೊಲಬೇ ಆಗದಂತಿದ್ದ ಬಂಕೆಯನು, ಸುಮಾರು ಹೊತ್ತು ಮಂತ್ರಿಸಿ ಬಂದ ಮೇಲೆ ಆತನ ವಿಚಾರವನ್ನೇ ದೂರಕ್ಕೆಸೆಯುತ್ತಿದ್ದು ದನ್ನರಿತ ಮೇಲಂತೂ ಗಂಪಣನ ಕುತೂಹಲ ಕುದಿಯ ಲಾರಂಭಿಸಿತು. ಆ ಯುವಕನೂ ಬಂಕೆಯನೂ ಮಂತ್ರಿಸುತ್ತಿದ್ದು ದೆಂದರೆ ಗಂಗ ವಾಡಿಯೊಳಗೆ ಸುತ್ತಿಸುಳಿದು ಬಸುಗುಟ್ಟುತ್ತಿರುವ ಪ್ರಕೃತದ ರಾಜಕೀಯ ವಿಚಾರವನ್ನೇ ಎಂಬಲ್ಲಿ ಸಂಶಯವಿಲ್ಲ. ತಾನೆಂದರೆ ಹಿಂದಿನಿಂದಲೂ ರಾಷ್ಟ್ರ ಕೂಟ ಮನೆತನಕ್ಕೆ ಪರಿಚಿತನಾಗಿ, ಈ ಗಂಗವಾಡಿಯಲ್ಲಿ ನಿಯಮಿತನಾಗಿರುವ ರಾಯಭಾರಿ. ಇಂಥ ತನಗೂ ಗೊತ್ತಿಲ್ಲದವನಾಗಿ, ರಾಜಕೀಯ ಕಾರ್ಯ ಭಾರದ ಬೀಗದ ಕೈಯನ್ನು ತಿರುಗಿಸುವ ಅಪೂರ್ವ ರಾಜಕೀಯ ಯುವಕನಾ ರಿದು? ಎಂಬುದೇ ಆ ಕುತೂಹಲದ ಬೀಜ. ಹಾಗೆಂದು, ಬಂಕೆಯನು ಉದ್ದೇಶ ಪೂರ್ವಕವಾಗಿ ಹೇಳಿದ್ದ ವಿಷಯದಲ್ಲಿ ತಾನಾಗಿ ಪ್ರಶ್ನಿಸುವುದಾದರೂ ರಾಜ ಕೀಯ ವಿನಯಕ್ಕೆ ಸಮ್ಮತವಲ್ಲ. ಆದರೂ ಆಸೆ ಪಾಶವಾಗಿ ಬಲಿದಿದೆ ಮಾಡು ವುದೇನು ?

ಬಂಕೆಯರಸನೆಂದರೆ ರಸಿಕಗೋಷ್ಠಿ ನಿಪುಣನೆಂಬುದು ಗಂಪಣನಿಗೆ ಗೊತ್ತಿತ್ತು. ಆಗಿನ ಕಾಲದಲ್ಲಿ ರಸಿಕರೊಳಗಿನ ಸವಿಮಾತುಗಾರಿಕೆ ಅಥವಾ ಗೋಷ್ಠಿ ಎಂದರೆ ಚದುರಂಗವೇ ಮೊದಲಾದ ಆಟಗಳ ಕಲೆಯೇ ಆಗಿದ್ದು ದು. ವಿಂಧ್ಯದ ತೆಂಕಣ ಭಾಗದಲ್ಲಿ ಹಬ್ಬಿದ ಹಲವು ನಾಡುಗಳೊಳಗೆ ಕನ್ನಡ ನಾಡು, - ಅದರೊಳಗೂ ಬನವಾಸಿ-ಪುರಾತನ ಕಾಲದಿಂದಲೂ ಗೋಷ್ಠಿಯಲ್ಲಿ ಹೆಸರು ಗೊಂಡು ದು. ಆ ಬನವಾಸಿಗೆ, ಅಧಿಕಾರದಲ್ಲಿ ಮಾತ್ರವೇ ಅಲ್ಲ ; ಕಲಾನ್ವೈ ಪುಣ್ಯದಲ್ಲಿಯೂ ಬಂಕೆಯರಸನು ದೊರೆಯಾಗಿದ್ದನು. ಬನವಾಸಿಯ ಕಲಾ ನಿಪುಣರ ಗೋಷ್ಠಿಪ್ರಸಂಚವನ್ನು ಮತ್ತಿನ ಮಹಾಕವಿ ಪಂಪನು ಮನದೊಂಟಿ ಬಣ್ಣಿಸುವುದನ್ನು ವಾಚಕರರಿತರಬಹುದು. ಏನಾದರೇನು ? ಗೋಷ್ಠಿರಸದಲ್ಲಿ ಮುಳುಗಿ ಮೈಮರೆತ ಈ ರಸಿಕರೆಂಬವರಿಂದ ಕನವರಿಸುವವರ ಬಾಯಿಂದ ಹೇಗೋ ಹಾಗೆ ಕೆಲವೇಳೆ ಸಂದರ್ಭಕ್ಕನುವಾಗಿ ಒಳಗುಟ್ಟುಗಳನ್ನು ಅಷ್ಟಿಷ್ಟು ಸೇಳೆದುಬಿಡಲೂ ಸಾಧ್ಯವಿದೆಯಂತೆ. ಅದನ್ನೇ ಗುರಿಗೊಂಡ ಗಂಪಣನು ಮೆಲ್ಲನೆ,

ಎಡೆಯರಿತು ಬಂಕೆಯನೆದೆಯನ್ನು ಪರಾಂಬರಿಕೆಯ ವಿಲಾಸವಚನಗಳಿಂದ ಕೆದರಿದನು.

ಅಂಥ ಕಲಾನಿಪುಣರಾಗಿ 'ಜಗತ್ತೀತಳಗತಮನುಜರೊಳಗೆ ಮಾತರಿವರ ಕೆಲಬರೆ' ಎಂಬುದು ಬಲ್ಲವರ ಹೇಳಿಕೆ. ಆ ಬಲ್ಲವರೊಡನೆ ಪಳಗಿ ಬೆಳಗಿ ಪುಳಕಿಸಿದ ಬಂಕೆಯನು ಕರೆವಲ್ಲಿ ಹಿಂಜರಿವನೆ ? ರಣರಂಗದಲ್ಲಿ ಹೇಗೋ ಹಾಗೆ ರಸಿಕರಂಗದಲ್ಲಿಯೂ ತಲೆಮರೆಸುವಾತನಲ್ಲ. ಮಾತಿಗೆ ಮಾತು ಕೈಗೊಟ್ಟು ರಂಗಕ್ಕಿಳಿಯಿತು. ಕೆಮ್ಮಣ್ಣಿನ ಲೇಪದಂತಿರುವ ರಾಗರಸ ರಂಜಿತವಾಗ್ಗಂಧ ಗಮಗಮಿಸಲಾರಂಭಿಸಿತು. ಮನದಲ್ಲಿ ಮೊಳೆದು ಅಭಿನಯದಲ್ಲಿ ಚಿಗುರಿದ ಭಾವನೆಗಳು ಮಾತಾಗಿ ಅರಳುತ್ತಿದ್ದುವು. ಪ್ರಕೃತದ ರಾಜಕೀಯ ವಿಷಯವನ್ನೆ ಹೆಚ್ಚಾಗಿ ಬಲಿದು ತನ್ನೆದೆಯನ್ನೊಕ್ಕುತ್ತಿದ್ದ ಗಂಪಣನ ಹಿಡಿತಗಳನ್ನು ಬಂಕೆಯನು ಕ್ಷಣದೊಳಗೆ ಸಡಿಲಿಸುತ್ತಿದ್ದನು; ಮಾತಿನ ಸೂಜಿಯನ್ನು ಬೇರೆ ದಾರದಿಂದ ಪೋಣಿಸಿ ಸುರಿಯುತ್ತಿದ್ದನು. ಇದನ್ನೆಲ್ಲ ಕಂಡ ಗಂಪಣನು ನಿರಾಶನಾದನು. ಆದರೆ "ಹೊಸಯುವಕನೆಂದರೆ ಪ್ರಕೃತದ ಗೂಢಮಂತ್ರದಲ್ಲಿ ನುಸುಳಿಕೊಂಡಿರುವ ವಿಶಿಷ್ಟವ್ಯಕ್ತಿಯೇ ಆಗಿರಬೇಕು. ಅದರಿಂದಲೇ ಬಂಕೆಯನು ಹೀಗೆ ಜಾಣ್ಮೆಯಿಂದ ಮಾತಿನ ತಲೆಯನ್ನು ಮರೆಯಿಸುವುದು" ಎಂದು ನಿರ್ಧರಿಸಿ ಕಡೆಗೆ "ಆಯಿತು ಸ್ವಾಮಿ, ಸೋತರೂ ಗೆದ್ದೆನು" ಎಂದು ನಕ್ಕನು.

ಬಂಕೆಯ:—ಮೊದಲು ಸೋತುದು ಮತ್ತೆ ಗೆದ್ದುದು. ಹಾಗಿದ್ದರೆ ಗೆಲುವೇ ಆಯಿತು. "ಸೋತರೂ....."ಎಂಬುದು ನಿರರ್ಥಕ.

ಗಂಪಣ:—ಹಾಗಲ್ಲ; ಸೋಲಿವೂ ಗೆಲುವಾಗಿ ಪರಿಣಮಿಸಿತು. ಎಂದು ಆ ಮಾತಿನ ತಾತ್ಪರ್ಯ.

ಬಂಕೆಯ:—ಮನಿ ತೊಳೆದು ಹೋಗಿ ಮೈ ಬೆಳ್ಳಗಾಗಬಹುದು. ಆದರೆ ಮನಿಯಂತೆ ಕಪ್ಪಾದ ಮೈಬಣ್ಣವೇ ಬೆಳ್ಳಗಾಗುವುದು ಹೇಗೆ ?

ಗಂಪಣ:—ಹೌದು! ಬಳಿದ ಮನಿ ತೊಳೆದುಹೋಗುವುದಲ್ಲವೆ ?

ಬಂಕೆಯ:—ಗೋಷ್ಠಿ ಎಂದರೆ ಹಾಗೆ ಬಣ್ಣ ಬಳಿದುಕೊಂಡು ಅಡುವ ಆಟ—ನಾಟಕಗಳಲ್ಲ. ಅಕ್ಕತ್ತಿಮವಾದ ಕಲೆಯದು.

ಗಂಪಣ:—ಬಲುಮುಟ್ಟಿಗೆನೋ ಸರಿಯದು. ಆದರೆ, ಈ ಸಂಸಾರನಾಟಕದಲ್ಲೇ ಕೆಲಮುಟ್ಟಿಗೆ ಕೃತ್ರಿಮತೆ ಇದೆ. ಈ ನಾಟಕದೊಳಗಿನ ಒಂದು ದೃಶ್ಯ

ವಾಗಿರುವ ಗೋಷ್ಠಿಯಲ್ಲಿ ಏನೇನೂ ಕವಡಿಲ್ಲವೆನ್ನುವುದಾದರೂ ಹೇಗೆ ?

ಬಂಕೆಯ:—ಅಂಥ ಅತಾತ್ಮಿಕ ಭಾವನೆಯ ತಳಹದಿಯಲ್ಲಿ ನೀವು ಪ್ರಾರಂಭಿಸಿದರೆ ಈ ಗೋಷ್ಠಿ ನಿಜವಾದ ಗೋಷ್ಠಿಯಲ್ಲ, ಕೃತ್ರಿಮ ಗೋಷ್ಠಿಯೇ ಆಗುವುದಲ್ಲವೆ ?

ಗಂಪಣ:—ಹಾಗೆಣಿಸಬಾರದು. ಏನೋ ಒಂದು ಸಂಶಯ ತಲೆದೋರಿ ಮನಸ್ಸು ಒಂದಿಷ್ಟು ಅಲ್ಲಾಡಿದುದಕ್ಕೆ ಕ್ಷಮಿಸಬೇಕು.

ಬಂಕೆಯ:—ಅದರಲ್ಲೇನು ? ಸಂಶಯವೆಂದರೆ ಬಲಿದು ಬೇರೂರಿ ನೆಲೆಗೊಂಡ ಭ್ರಮೆಯಂತೆ ಅಪಾಯಕಾರಕವಲ್ಲ. ಕೆಸರುಗಂಬದಂತಾಗಿ ಹಾಗೋ ಹೀಗೋ ಎಂದು ಅಲುಗಾಡುವ ಸಂಶಯಗ್ರಸ್ತರಾಗಿರುವ ನಮ್ಮ ಚಕ್ರವರ್ತಿಗಳ ಮನಃಪ್ರವೃತ್ತಿ ನಿಮ್ಮನ್ನೆಂದೇನು ? ನಮ್ಮೆಲ್ಲರ ಭಾವನೆಯನ್ನೂ ಬಿಟ್ಟುಬಿಟ್ಟು.

ಹೀಗೆನ್ನುವಲ್ಲಿ ರಾತ್ರಿ ಏರಿಹೋಗಿತ್ತು. ರಾಜಾಂಗಣದಲ್ಲಿ ಯಾರೋ ಬರುವ ಹೆಜ್ಜೆಯ ಸದ್ದಾಯಿತು. “ಕಂಚಣ, ಯಾರದು ?” ಎಂದು ಬಂಕೆಯನು ಕೇಳುವಲ್ಲಿ, ಅವನೆದ್ದು ಮೊಗವಾಡದ ಬಾಗಿಲಿಗೆ ಬಂದಿದ್ದನು. ಯಾರೋ ಎರಡು ಮೂರುಮಂದಿ ಹೊಸಬರು ಬರುತ್ತಿರುವಂತೆ ಭಾಸವಾಯಿತು. ತಿಂಗಳು ಬೆಳಕಿದ್ದರೂ ಅತಿಥಿಗಳ ಮೋರೆಯನ್ನು ಬೆಳಗಿಸುವಂತಿರಲಿಲ್ಲ. “ಯಾರದು ?” ಎಂಬ ಪ್ರಶ್ನೆಗೆ “ನಾವು ಹಳಬರು, ಹೊಸಬರಲ್ಲ” ಎಂಬ ಉತ್ತರದೊಡನೆ ಅವರೂ ಬಂದು ಮೆಟ್ಟಿಲನ್ನೇರಿದರು. ಸ್ವರವನ್ನಾಲಿಸಿದೊಡನೆ ಬಂಕೆಯನು ಗಂಪಣನನ್ನು ಕುರಿತು, “ನಮ್ಮ ಮಹಾಸಭಾಸದಸ್ಯರಾದ ಮಹಾವೀರಾಚಾರ್ಯರ ಸ್ವರದಂತೆ ಕೇಳುತ್ತಿದೆ. ಬಹುಶಃ ಚಕ್ರವರ್ತಿಗಳ ಸಂಶಯವೇ ರಾಯಭಾರಿಗಳಿಂದ ನಿಮ್ಮ ಸಂಶಯವನ್ನದ್ಧರಿಸಲು ಬಂದಿರಬೇಕು” ಎಂದನು.

ಅಷ್ಟರಲ್ಲಿ ಮಹಾವೀರಾಚಾರ್ಯರು ಸಂಗಾತಿಗಳೊಡನೆ ಮೇಲೆ ಬಂದಿದ್ದರು. ಅತಿಥ್ಯಾದಿಗಳೆಲ್ಲ ಸಾಂಗವಾದೊಡನೆ “ಭೋಜನಾದಿಗಳೆಲ್ಲ ಎಲ್ಲಿ ನೆರವೇರಿತು ?” ಎಂದು ಗಂಪಣನು ವಿಚಾರಿಸಿದನು. “ಹತ್ತಿರದ ಈ ರವಿಕಯ್ಯನವರ ಬಂಧುಗಳ ಮನೆಯಲ್ಲೇ ಅದೆಲ್ಲ ಪೂರ್ತಿಸಿತು. ನಮ್ಮ ಭೋಜನಾದಿಗಳೆಲ್ಲವನ್ನೂ ಪರಾಂ

ಬರಿಸಿಕೊಳ್ಳದೆ ಆ ರವಿ ಮುಂದುವರಿಯುವನೇ ? ಹಾಗೆ ರವಿ ಕೈಯಲ್ಲಿರುವುದರಿಂದಲೇ ಇವರು 'ರವಿಕಯ್ಯ' ಎಂದು ವಿಲಾಸವಚನವನ್ನಾಡಿದರು.

ಬಂಕೆಯ:—(ನಗುತ್ತಾ) ಗಣಿತಶಾಸ್ತ್ರಪಾರಂಗತರಾದ ನಿಮಗೆ ರವಿಕಯ್ಯನವರ ನೆರವೇಕೆ ? ಇಡಿ ಪ್ರಸಂಜದೊಳಗಿನ ಸೂರ್ಯಾದಿ ಗ್ರಹಗಳ ಲೆಕ್ಕ ಸಕ್ಕಗಳೆಲ್ಲ ನಿಮ್ಮೆಣಕೆಯೊಳಗೆ. ಹಾಗೆಂದ ಮೇಲೆ ಆ ಸೂರ್ಯನಾದರೂ ಮಾಡುವುದೇನು ?

ಮಹಾವೀರಾಚಾರ್ಯ:—(ಮಂದಹಾಸದಿಂದ) ನಮ್ಮ ಲೆಕ್ಕಸಕ್ಕಗಳೆಂದರೆಲ್ಲಾ ಪುಸ್ತಕದೊಳಗಿನ ಬದನೆಕಾಯಿ. ಹಾಗಲ್ಲವಾಗಿದ್ದರೆ, ಈ ಸಂದರ್ಭದಲ್ಲಿ ಇಲ್ಲಿಯ ವರೆಗೂ ಬರಬೇಕಾಗಿತ್ತೆ ?

ಬಂಕೆಯ:—ಹುಂ, ಒಂದಿಷ್ಟು ಹೊಳೆದಂತಾಯಿತು. ಆದರೂ ಸ್ಫುಟವಾಗಿ ಹೇಳಿಬಿಡಿರಿ.

ಮಹಾವೀರಾಚಾರ್ಯ:—ಹೇಳಿದೆನಲ್ಲ, ನಮ್ಮದು ಪುಸ್ತಕದ ಬದನೆಕಾಯಿ ಎಂದು.

ಈ ಬದನೆಕಾಯಿ ನಿಮ್ಮ ಹಸ್ತಕವನ್ನೊಂದಿಯೇ ಪಾಕವಾಗಬೇಕು.

ಎನ್ನುತ್ತಾ ಚಕ್ರವರ್ತಿಗಳ ಸತ್ಯವನ್ನಾತನ ಕೈಯಲ್ಲಿತ್ತನು.

ಬಂಕೆಯನು ಮಹಾರಾಜನ ಸಂದೇಶರೂಪ ಸತ್ಯವನ್ನು ಒಮ್ಮೆಯಲ್ಲ, ಇನ್ನೊಮ್ಮೆ ಪರಾಮರ್ಶದೊಡನೆ ಆಮೂಲಾಗ್ರವಾಗಿ ಓದಿದನು. ಗಂಪಣನ ಮೋರೆಯತ್ತ ಅವನ ಕಣ್ಣೊಮ್ಮೆ ತಿರುಗಿತು. "ಕ್ಷಣಕಾಲಕ್ಕೆ ಮೊದಲು ನೋಡದೆ ಟೀಕಿಸಿದರೂ ಅದು ಈ ಸೂತ್ರಕ್ಕೆ ತಕ್ಕ ಟಿಪ್ಪಣಿಯಾಗಿತ್ತು." ಎಂದಾಡಿದನು. ಆಗ ಆತನ ಮೋರೆಯಲ್ಲಿ ಗೋಷ್ಠೀಸಂಬಂಧವಾದ ವಿಲಾಸಬಿಂದುವು ಆರಿಹೋಗಿ ಗಂಭೀರಚ್ಛಾಯೆ ಜಳಜಳಿಸುತ್ತಿತ್ತು. ಗಂಪಣನಷ್ಟೇ ಅಲ್ಲ, ಎಲ್ಲರೂ ಮೌನವಾಗಿದ್ದರು. ಬಂಕೆಯನು ಮಾತೆತ್ತಿದನು; "ಆರ್ಚಾರ್ಯರೆ, ಮಹಾರಾಜರ ಸಂದೇಹವನ್ನು ಹುರಿಯೇರಿಸುವ ವಿಲಕ್ಷಣ ಸಂದರ್ಭವೇನಾದರೂ, ನಾನು ಹೊರಟ ಮೇಲೆ ರಾಜಧಾನಿಯಲ್ಲಿ ಸಂಭವಿಸಿತೆ ?"

ಮಹಾವೀರ:—ಅಂಥದೇನೂ ಇಲ್ಲ. ಆದರೆ ಗುಪ್ತವೇಷಧಾರಿಗಳೆನ್ನಿಸಿದ ಹಗೆಗಳ ಹಸ್ತಕರಾದ ಕೆಲವರಿಂದ ಅಷ್ಟಿಷ್ಟು ಕಿರುಕುಳವಾಗಿತ್ತು. ಅದನ್ನರಿತ ರಾಷ್ಟ್ರಪತಿ-ಜಯಾಳ್ವರು ಆ ಕ್ಷೋಭವನ್ನೆಲ್ಲ ಅಲ್ಲಿಂದಲ್ಲಿಗೇ ತಣಿಸಿ ಬಿಟ್ಟರು.

ಬಂಕೆಯ:—ಅದು ಚಕ್ರವರ್ತಿಗಳಿಗೆ ಮನವರಿಕೆಯಾಗಿಲ್ಲವೆ ?

ಮಹಾವೀರ:—ಸನ್ನಿಧಿಯಲ್ಲಿ ನಿವೇದಿಸಿಕೊಂಡು ಆಜ್ಞಾಧಾರಕರಾದ ಮೇಲೆಯೇ ರಾಷ್ಟ್ರಪತಿಗಳು ಆ ಕಾರ್ಯದಲ್ಲಿ ಪ್ರವೃತ್ತರಾದುದು.

ಬಂಕೆಯ:—ರಾಷ್ಟ್ರಪತಿಗಳು ಆ ಪೋಷವನ್ನೆಲ್ಲ ತಣಿಸಿದ ಕಾರ್ಯಕ್ರಮ ಹೇಗೆ ?

ಮಹಾವೀರ:—ಒಬ್ಬ ಹೊಸಬನಾದ ದಳಾಧಿಕಾರಿಯನ್ನು ನೇಮಿಸಿ ಗುಪ್ತವೇಷ ಧಾರಿಗಳನ್ನೂ, ಅವರೊಡನೆ ಬಾಲವನ್ನಲುಗಾಡಿಸುವ ಕಂಟಕವ್ಯಕ್ತಿಗಳನ್ನೂ ಬಂಧನದಲ್ಲಿರಿಸಿದರು. ಹೊರಗಿನ ನಾಮಾಂಕಿತರಾದ ಯಾರೊ ಒಬ್ಬಿಬ್ಬರು ಮಾನ್ಯ ವ್ಯಕ್ತಿಗಳು ಅವ್ಯಕ್ತರಾಗಿ ಆ ಮಾನ ಕೊಳ್ಳಗಾಗಿದ್ದರಂತೆ.

ಬಂಕೆಯ:—ಆ ಮಾನಕ್ಕೊಳಗಾದ ಮಾನ್ಯ ವ್ಯಕ್ತಿಗಳು ಯಾರೆಂಬುದು ಇನ್ನೂ ಗೊತ್ತಾಗಲಿಲ್ಲವೆಂದಾಯಿತು. ಇರಲಿ ; ಈ ಹೊಸಬನಾದ ದಳಪತಿ ಯಾದರೂ ಯಾರು ?

ಮಹಾವೀರ:—ಗೊತ್ತಿಲ್ಲವೆಂದೇ ಈ ವರೆಗೆ ಗೊತ್ತಿರುವುದು.

ಬಂಕೆಯ:-ನಿಮ್ಮ ಗಣಿತಶಾಸ್ತ್ರಕ್ಕೂ ಸಿಕ್ಕದ ಸಿದ್ಧಾಂತಶೇಷವೇ ಆತನ ಹೊಲಬು?

ಮಹಾವೀರ:—ಹೌದು ಸ್ವಾಮಿ. ಗೊಢಾದ್ಗೊಢತರವಷ್ಟೇ ಅಲ್ಲ. ಅವನ ಹೊಲಬದು ಗೊಢತಮದೊಳಗೆ ಮುಳುಗಿ ಮೂಡುತ್ತಿದೆ.

ಬಂಕೆಯ:—‘ಮುಳುಗಿ’ದುದು ಮಾತ್ರವಲ್ಲ, ಮೂಡುತ್ತಲೂ ಇದೆಯೇ ? ಹಾಗೆ ಮೂಡುತ್ತಿರುವ ಆ ಶೇಷವಾವುದು ?

ಮಹಾವೀರ:—“ಸಂಕಣ್ಣನಾಯಕ” ಎಂಬ ಜನರಾಡುವ ಹೆಸರೊಂದು. ಅವನ ನಿಜವಾದ ಹೆಸರು “ಶಂಖವರ್ಮ” ಎಂದಂತೆ. ಮರೆಯಲಾರದ ಹೆಸರಲ್ಲವೆ ಅದು ? ಕನ್ನಡದಲ್ಲಿ ಶಂಖವರ್ಮ ಎಂಬ ಮಹಾಕವಿಯೊಬ್ಬ ನಿಧನನಷ್ಟೆ ? ಆ ಶಂಖದೊಡನೆ ಈ ಶಂಖವನ್ನೂ ಊದಿ ದನಿಗೊಳಿಸಿದ ದಾಸಯ್ಯನಾಗಿ ಮರೆಯದಿರುತ್ತೇನೆ.

ಬಂಕೆಯ:—(ಸರಾಂಬರಿಸಿ) ಅರ್ಥವೇ ಆಗದಂತೆ ಓದುವ ಶಾಸ್ತ್ರ ವಚನ ವಯ್ಯಾ ನಿಮ್ಮದು.

ಮಹಾವೀರ:—‘ಓದುವುದು ಶಾಸ್ತ್ರ’ ಎಂಬ ಗಾದೆಯನ್ನು ಕೇಳಿಲ್ಲವೆ ?
ನಮ್ಮಂಥ ಶಾಸ್ತ್ರಿಗಳು ಓದುವ ಶಾಸ್ತ್ರಕ್ಕೆ ಮಾತ್ರವೇ ಯಾಕೆ ? ಆ
ಗಾದೆಯ ಮುಂದಿನ ಭಾಗಕ್ಕೂ ನಿಮ್ಮಂಥವರಿಗೆ ಅರ್ಥವಾಗುವಂತಿಲ್ಲ.

ಬಂಕೆಯ:—ಆಗಲಿ; ಮಹಾರಾಜರ ಪತ್ರದೊಳಗೆ “ಹಗೆಗಳೆಸಗಿದ *ಅಂತರ್ಭೇದ
ದಿಂದ ಇಲ್ಲಿ ಸಂಕ್ಷೋಭವಾಗಿದೆ. ತಡಮಾಡದೆ, ಬೇರೆ ಕಾರ್ಯಗಳ
ನ್ನೆಲ್ಲ ಬದಿಗಿರಿಸಿ ನೀನು ಹಿಂದಿರುಗಬೇಕು.” ಎಂದು ಸೂಚಿಸಿದ್ದಾ ರಲ್ಲ!
ಇದರ ಅರ್ಥವಾದರೂ ಏನು ? ಇದು ಬಹುಶಃ ಪ್ರಜಾ ಸಂಕ್ಷೋಭ
ವಲ್ಲ ; ಮಹಾರಾಜರ ಹೃದಯ ಸಂಕ್ಷೋಭವೇ ಆಗಿರಬೇಕಲ್ಲವೆ ?
ಹೋಗಲಿ ; ರಾಷ್ಟ್ರಪತಿಗಳು ಪ್ರತ್ಯೇಕವಾಗಿ ಏನಾದರೂ ಸಂದೇಶಿಸಿ
ದ್ದಾರೆನು ?

ಮಹಾವೀರ:—ಏನೂ ಇಲ್ಲ. ಆದರೂ “ಬಂಕೆಯರಸರು ಅವಿವೇಕದಿಂದ
ಎಲ್ಲಿಯೂ ಕೈದುಡುಕಲೊಲ್ಲರು. ಯಾವುದಕ್ಕೂ ನಾಲ್ಕಾರು ದಿನಗಳು
ಕಳೆಯಲಿ. ಸರ್ವಾಧಿಕಾರದೊಡನೆ ಆಜ್ಞಾಪ್ತರಾಗಿ ಕಳುಹಿದ ಸಾಮಂತ
ವೀರನನ್ನು, ಬಾಂದಳದಿಂದ ಗಾಳಿಪಟವನ್ನು ಹೇಗೋ ಹಾಗೆ ಈ
ನೂಲಿನಿಂದ ಸೆಳೆಯಬಹುದೆ ?” ಎಂದು ಚಕ್ರವರ್ತಿಗಳೊಡನೆಯೇ
ಅವರು ನಿವೇದಿಸಿಕೊಂಡರು. ಆ ಮಾತು ಬಹುಶಃ ಪ್ರಕ್ಷುಬ್ಧವಾಗಿದ್ದ
ಮಹಾರಾಜರ ಕಿವಿಗೆ ಬಿದ್ದಿದ್ದು ದೋ ಇಲ್ಲವೋ ?

ಬಂಕೆಯ:—ಆ ಮಾತು ನಿಮ್ಮ ಕಿವಿಗಂತೂ ಬಿದ್ದಿದೆ.

ಮಹಾವೀರ:—ಹೌದಯ್ಯ. ನಮ್ಮ ಗಣಿತ ಶಾಸ್ತ್ರದ ಜೀವಾಳವಾದ ಸೊನ್ನೆ
ಯಂತೆ, ಬಿದ್ದಿದೆ.

ಬಂಕೆಯ:—ಏನು ? ಸೊನ್ನೆ ಎಂದರೆ ನಿಮ್ಮ ಶಾಸ್ತ್ರಕ್ಕೆ ಜೀವಾಳವೋ ?

ಮಹಾವೀರ:—ಮತ್ತೆ ? ಸಂಖ್ಯೆಗಳ ಮುಂದೆ ಹಿಂದೆ ನಡುವೆ-ಎಡೆಯರಿತು
ಸುತ್ತು, ಒಂದನ್ನು ಹತ್ತಿಕೇರಿಸುವುದೂ ಇಳಿಸುವುದೂ ಸೊನ್ನೆ
ಯಲ್ಲವೆ ? ಅದರಿಂದಲೇ ಸೊನ್ನೆ ಬ್ರಹ್ಮಾಂಡವನ್ನೇ ಮುಳುಗಿಸು

*ಪದ್ಯ ೨೮ ; Epigraphia Indica Vol VI No. 4 Konnur
Inscription of Amoghavarsha I A.d 861 (ಶಾ. ಶ. 783)

ವಷ್ಟೂ ತೇಲಾಡಿಸುವಷ್ಟೂ ಸಮರ್ಥವಾಗಿದೆ. ಸೊನ್ನೆ ಎಂದರೆ ಗಣಿತ ಶಾಸ್ತ್ರದ ಪರಮಾತ್ಮನಂತೆ ?

ಆಚಾರ್ಯನ ಮಾತನ್ನು ಕೇಳಿದ ಬಂಕೆಯನು “ಇರಲಿ. ಹಾಗಿದ್ದರೆ, ರಾಜಧಾನಿಯೊಳಗೆ ಅಂಥ ಸಂಕ್ಷೋಭವೇನೂ ಇಲ್ಲವೆಂಬಲ್ಲಿ ಸಂಶಯವಿಲ್ಲ. ಈ ಗಂಗವಾಡಿಯನ್ನು ಹೊದ್ದಿಕೊಂಡಿರುವ ಕೆಲವು ಸಂಗತಿಗಳೇ ಅವರದೆಯನ್ನು ಕಳವಳಕ್ಕೇಡಾಗಿ ಮಾಡಿವೆ. ಆಚಾರ್ಯರೆ, ವಿಸ್ತೃತವಾಗಿ ಉತ್ತರವನ್ನು ಬರೆದು ನಿಮ್ಮ ಕೈಯಲ್ಲಿ ಒಪ್ಪಿಸುತ್ತೇನೆ. ಚಕ್ರವರ್ತಿಗಳ ಮನಸ್ಸಿನಲ್ಲಿ ಗುಣು ಗುಟ್ಟುತ್ತಿರುವ ಸಂದೇಹವೆಂದರೆ ಎಂಥದೆಂಬುದು ನನಗಿಲ್ಲ ಸ್ಫುಟವಾಗಿದೆ. ರಾಜಧಾನಿಯಲ್ಲಿ, ಫಕ್ಕನೆ ಹಿಂದಿರುಗಬೇಕಾದ ಕ್ಷೋಭವೇನೂ ಇಲ್ಲ ಎಂಬುದು ಪತ್ರಕ್ಕಿಂತಲೂ ಹೆಚ್ಚಾಗಿ ನಿಮ್ಮ ಮಾತಿನಿಂದ ವಿಧಿತವಾಗಿದೆ. ತನ್ನ ಅತಿಕ್ರಮ ಕೈನ್ನೂ ಗಂಗರಾಜನು ಪಶ್ಚಾತ್ತಾಪಗೊಳ್ಳದಿರುವಲ್ಲಿ ದೊರೆಗಳಿಂದ ಅಜ್ಞಪ್ತ ನಾಗಿ ಬಂದ ಈ ಬಂಕೆಯನು ಸುಮ್ಮನೆ ಹಿಂದಿರುಗುವುದೆಂದರೆ ಅಂಜುಬುರುಕ ತನ ; ರಾಜನೀತಿಯ ಸಂಸ್ಕೃತಿಗೆ ಕಲಂಕ. ಇಲ್ಲಿ ಎಲ್ಲವೂ ಮಾನ್ಯಬೇಟದ ಕೀರ್ತಿಯನ್ನು ಬೆಳಗುವಂತಿದೆಯಲ್ಲದೆ ಅದಕ್ಕೆ ಕಳಂಕವನ್ನೊಡ್ಡುವ ಲಕ್ಷಣವಿಲ್ಲ. ಚಕ್ರವರ್ತಿಗಳು ಬಂಕೆಯನಲ್ಲಿ ದೋಷವನ್ನಾರೋಪಿಸಬಾರದು. ಹಗೆಯ ಹೆಮ್ಮೆಯ ಹೊದರನ್ನು ನಿಶ್ಚೇಷವಾಗಿ ಸವರಿ ‘ಅನ್ಯಥಾ ಶರಣಂ ನಾಸ್ತಿ’ ಎಂದು ಮರೆಹೊಕ್ಕ ಆತನನ್ನು ಸೆಳೆದುಕೊಂಡು ಸನ್ನಿಧಾನಕ್ಕೆ, ಹಿಂದಿರುಗುವಂತಾದರೆ ಹಿಂದಿರುಗುತ್ತೇನೆ. ಕರ್ಮವಿಪಾಕದಿಂದಾಗಿ ವಿರೋಧಿಗಳಿಂದ ಸೋಲುವಾದರೆ ಸಂಸಾರವನ್ನಳಿದು ಸನ್ಯಾಸಿಯಾಗಿ ತಲೆಮರೆಸುವೆನು ; ಅಥವಾ ಏಕಾಕಿಯಾಗಿ ಪ್ರತಾಪಾಂತರ್ಜ್ಯೋತಿಯಲ್ಲಿ ನಂದುವೆನು. ಹಗೆಯ ಗೆಲುವಿನಲ್ಲಿ ಸಂದೇಹಿಸಿ ಬಂಕೆಯನು ಹೀಗಾಡಿದುದೆಂದು ಭಾವಿಸಬಾರದು. ಆ ವಿಷಯದಲ್ಲಿ ಸಂದೇಹ ವಿಲ್ಲ. ಆದರೆ ದೈವದುರ್ವಿಪಾಕದಿಂದ ಹುಲ್ಲು ಹೆಣೆದು ಆನೆಯನ್ನು ಬಂಧಿಸುವ ಹಗ್ಗವಾಗಬಹುದು. ಎಡೆಬಿಡದೆ ತೊಡಕುವ ದೊರೆಗಳ ಸಂದೇಹಪಾಶ ಮನ ವನ್ನು ಮೈಯನ್ನು ಕಟ್ಟಬಹುದು. ಈ ಮಾತೆಂದರೆ, ಕೈವರ್ತಿಸುವ ಪತ್ರದ ಟಿಪ್ಪಣಿ ಎಂದು ನಿವೇದಿಸಿರಿ.” ಎಂದನು. ಪತ್ರವನ್ನು ತಾನೇ ಬರೆದು ಮಹಾ ವೀರಾಚಾರ್ಯನ ಕೈಯಲ್ಲಿತ್ತನು. ಬಂಕೆಯನ ಮುಖಮಂಡಲವು ಪ್ರತಾಪ

ಜ್ಯೋತಿಯ ಗೋಳವಾಗಿತ್ತು. ಮರುಮಾತು ಯಾರ ಬಾಯಿಂದ ಹೊರಟಿತು? ಆತನ ಅನುಭಾವವನ್ನೀಕ್ಷಿಸಿ ಆಚಾರ್ಯನ ಪ್ರಕೃತಿ ಸಹಜವಾದ ವಿಲಾಸಭಾವನೆ ಆರಿಹೋಗಿತ್ತು. ಒಂದಿಷ್ಟು ಕಳೆದ ಮೇಲೆ ಎಲ್ಲರೂ ಶಯ್ಯಾಸಕ್ತರಾದರು.

ಅಭಿಯೋಗವೂ ಪ್ರತಿಜ್ಞಾ ಪೂರ್ತಿಯೂ

ಬಂಕೆಯನ ಹುರುಪಿನಂತೆ ಮರುದಿನಸದ ಹೊತ್ತು ಮೂಡಿತ್ತು. ಮಹಾ ವೀರಾಚಾರ್ಯನು ಆಗಲೆ ರಾಜಧಾನಿಯತ್ತ ಹಿಂದಿರುಗಿದ್ದನು. ಬಂಕೆಯನ ವೀರಾವೇಶದೊಡನೆ ಚತುರಂಗ ಸೇನೆ ಕೇದಲ ದುರ್ಗದತ್ತ ಸಾಗಿತು. ಕಂಚಣಾ ದಿಗಳು ದೊರೆಯ ಮೈಗೆ ಕೈಯಾಗಿ, ಕಣ್ಣಿಗೆ ರೆಪ್ಪೆಯಾಗಿದ್ದರು. ಪಡೆಯ ನಟ್ಟ ನಡುವೆ, ವೀರರಸ ಮೈದುಂಬಿ ಹರಿವ ಬಂಕೆಯ ದೊರೆ, ಸರದೂಕದ ಆ ಕಂಚ ಣಾದಿಗಳೊಡನೆ ಸಾಗುತ್ತಿದ್ದನು. ಮೇಲಿಂದ ಮೇಲಿನ ನೋಟಕ್ಕೆ ಹೊಲಬಾದ ಒಡ್ಡಾರದ ಕುರುಹಿನ ಕವಲರಿಯದ ಆಳಂಗದ ಬೇರ್ಪಡಿಸಲಾಗದ ಭಾವಾನು ಭಾವಗಳ ದಳನಾಯಕರು ದಾಂಡಿಗರು ಮಲ್ಲಾಳುಗಳು ಹರಿಯುತ್ತಿದ್ದರು. ಪಡೆ ಕಾವೇರಿಯ ದಡವನ್ನೊಂದಿತು. ಬಲುಮಟ್ಟಿಗೆ ಸಾಗಿಹೋದ ಶರತ್ಕಾಲದೊಡನೆ ಹೊಳೆ ಕಾಲುನೆಯಾಗಿತ್ತು. ಅದರೂ, ದುರ್ಗದ ಸುತ್ತಣ ಕೃತ್ರಿಮಕಂದಕ ಸೇನೆಗೆ ಸುಗಮವಾಗಿರಲಿಲ್ಲ. ಅದರೇನು? ಹಿಂದಿನ ಸಂಜೆಯಲ್ಲೇ ಕಾರ್ಯಾಂತರ ಕೈಂದು ಬಡಗಣ ದಡಕ್ಕೈದಿದ ಹಲಮಂದಿ ಅಂಬಿಗರು ರಾತ್ರಿಯಲ್ಲಿಯೂ ಅಲ್ಲೇ ತಡೆದಿದ್ದರು. ಹಾಗೆ ತಡೆಯಲು ಒಳಗೆ ನೆಲಸಿದ ಕೆಲಮಂದಿ ಪ್ರಬಲ ಕಂಟಕ ವ್ಯಕ್ತಿಗಳ ಕೈಯಾಟವೇ ಕಾರಣವೆಂದು ಗೊತ್ತಾಗುವಲ್ಲಿ ವಿರೋಧಿಸೇನೆ ತೆಪ್ಪ ದೋಣಿಗಳನ್ನೊಂದಿ ಹೊಳೆಯ ಮಧ್ಯದಲ್ಲಾಗಿದ್ದರು.

ತನ್ನೆಣಕೆಗೆ ಬದಲಾಗಿ ಅಘಟಿತಘಟನೆಯದು ಸಂಭವಿಸಿದ ಸುದ್ದಿ ಅಷ್ಟ ರಲ್ಲೇ ಗಂಗರಾಜನಿಗೆ ಗೊತ್ತಾಗಿತ್ತು. ಬಂಕೆಯನ ಸೇನೆ ಗಂಗವಾಡಿಗೆ ದಾಳಿ ಯಿಟ್ಟು ಸಂಗತಿ ಗೊತ್ತಾಗುವ ವರೆಗೆ ಯುವರಾಜ ಕೃಷ್ಣನಲ್ಲಿ ವಿನಯದಲ್ಲೇ ಇದ್ದ ರಾಜಮಲ್ಲನ ವರ್ತನೆ ಇಷ್ಟಷ್ಟು ಬಿಗು-ಬಿಗುಹಾಗಿ ಬಲಿಯುತ್ತಿದ್ದುದು ಅವನಿಗೆ ಗೊತ್ತಾಗದಿರಲಿಲ್ಲ. ಕುಮಾರ-ಬೂತುಗನು ಯುವರಾಜನ ಅಂಗರಕ್ಷ

ಣೆಯಲ್ಲಿ ಬಲು ಜಾಗೃತನಾಗಿದ್ದರೂ ಬಂಕೆಯನ ಸೇನೆ ದುರ್ಗದಿಂದಿತ್ತು ಕಾಲಿಡುವ ವರೆಗೆ ತಂದೆಗೆ ಬಹಿರಂಗವಾಗಿ ಕೈಯೆತ್ತಲಿಲ್ಲ. ಆದರೂ; ಅವನ ಕಡೆಯ ಬಲು ಮಂದಿ ಪಟುಭಟರು ಅದನ್ನೆಲ್ಲ ಅರಿತಿದ್ದರು; ತಮ್ಮ ಯುವರಾಜನ ಅಪ್ಪಣೆಯನ್ನು ಪ್ರತಿಕ್ಷಿಸುತ್ತಿದ್ದರು. ಆದರೆ, ಆ ಹಿಂದಿನ ರಾತ್ರಿ ಕಳೆದು ಎಚ್ಚರವಾಗಿ ತಮ್ಮೊಡೆಯರ ಸನ್ನಿಧಿಗೈದುವಲ್ಲಿ ಬಾಗಿಲು ಬಲಿದಿತ್ತು. ಸುತ್ತುಮುತ್ತ ವಿಚಾರಿಸಿದರೂ ಹೊಲಬಾಗಲಿಲ್ಲ. ತಮ್ಮವರಾಗಿ ಅವರೊಡನಿದ್ದ ಕೆಲಮಂದಿ ಅಂಗರಕ್ಷಕರೆಂಬವರೂ ಅಲ್ಲಿರಲಿಲ್ಲ. ದಿಗ್ಭ್ರಮೆ ಬಂಧಿಸಿತವರನ್ನು. ಹೆಚ್ಚಾಗಿ ನಾಯಕರ ಹಜ್ಜೆಯಲ್ಲಿ ಹಜ್ಜೆಯಿಟ್ಟೇ ನಡೆದ ಈ ಅನುಯಾಯಿಗಳೆಂಬವರಿಗೆ ಪತ್ಯುತ್ಪನ್ನಮತಿತ್ತದ ಬಳಕೆಯೇ ಇರುವುದಿಲ್ಲ. ಕಂಗಾಣದಾದರವರು. ಮತ್ತೇನು ? ಕುರುಡು ಪರಡುವುದು, ತಡವರಿಸಿ ಬೀಳುವುದು. ಅಂಥಾ ಸಂದರ್ಭದಲ್ಲೇ 'ಆಳು ಹೊಕ್ಕಲ್ಲಿ ಹಾಳು' ಎನ್ನುವುದು. ಆದರೆ, ಗುಪ್ತವೇಷಧಾರಿಗಳಾದ ಯುವರಾಜ ಕೃಷ್ಣನ ಅನುಯಾಯಿಗಳೂ ಕೆಲವರು ಅವರೊಡನಿದ್ದರು. "ಬಂಕೆಯರಸರ ಸೇನೆ ಬಂದು ಈ ದಡವನ್ನೊಂದಿದೆಯಂತೆ; ಜನವರ್ಗವೆಲ್ಲ ಗಜ ಬಜಿಸುತ್ತಿದೆ. ಅದು ಮೇಲೇರುವಲ್ಲಿ 'ಸೆರೆನೋಡಿ ಉಳಿ ಹೊಡೆಯಲಾರಂಭಿಸಬೇಕು' ಎಂದು ಭಾವಿಸಿ ಕೋಟಿಯೊಳಗಿನಿಂದಲೇ ಪ್ರತಿಕ್ಷಿಸುತ್ತಿದ್ದರು.

ಅಷ್ಟರಲ್ಲಿ ಗಂಗವಾಡಿಯಲ್ಲಿ ಹೆಸರುಗೊಂಡ ಸುಸಜ್ಜಿತವಾದ ಪಡೆಯೊಂದು ಕಂದಕದ ಬಳಿಗಿಳಿಯಿತು. ಅವರ ಕರಾಳಾಕೃತಿಯನ್ನು ಕಂಡು, ಗುಡುಗನ್ನು ಗಿಳಂಕರಿಸುವ ಗರ್ಜನೆಯನ್ನು ಕೇಳಿ, ಮುಖದಲ್ಲಿ ಮಿಂಚಿ ಮಂಡಲಿಸಿ ಮಡಲಿಕ್ಕುವ ಅನುಭಾವಗಳನ್ನು ಬಗೆದು ಬಳಲಿ ಬೆಂಡಾಗದವರಾರು ? ಬೂದಿಯೊಳಗಿನ ಕೆಂಡವಾದರೂ ಅಲ್ಲಿಯೇ ಅದು ಚುಯ್ಯನೆ ನಂದಿ ಮಸಿಗಟ್ಟಿಯಾಗಬಹುದು. ಗಂಗವಾಡಿಯ ಪ್ರಕೃತದ ಅರಸನು ತನಗೆ ದೈವಾಯತ್ತವಾಗಿ ಒದಗಿದ ಮಾಂಡಲಿಕಾವಸ್ಥೆಯನ್ನೆಲ್ಲಕ್ಷಿಸಿ ಅಂತಃಕೃತ್ಯಗಳಿಗೊಳಗಾಗಿ ಧಾರ್ಮಿಕ ರಾಜನೀತಿಯನ್ನು ಕದಡಿ ಕಲಕಿಸುವ ವೈಯಕ್ತಿಕ-ವರ್ತನೆಯನ್ನು ಹಿಂದೆ ಬೇಸರಿಸಿ ಬಣ್ಣಿಸಿದುದಲ್ಲದೆ ಆತನ ಮೂಲಬಲದ ವೀರಶೈಯನ್ನಲ್ಲ. ಆ ರಾಜಕುಲವೆಂದರೆ ಹಿಂದೊಮ್ಮೆ ದಕ್ಷಿಣ ದೇಶಕ್ಕೆಲ್ಲ ಶಿಖಾರತ್ನವೆನ್ನಿಸಿ ರಾರಾಜಿಸುತ್ತಿದ್ದುದಲ್ಲವೆ ? ಅವಿನೀತ-ದುರ್ವಿನೀತರೆಂದು ಆ ಕುಲದಲ್ಲಿ ಕೀರ್ತಿಗೊಂಡ ತಂದೆಮಕ್ಕಳಾದ ಅರಸರು ವಿರೋಧಿಗಳ ಕುಹಕನೀತಿಗೆ ಕುಗ್ಗದೆ ಬಗ್ಗದೆ ತಲೆಯೆತ್ತಿ ಆಯಾ

ಹೆಸರುಗಳನ್ನೊಂದಿದವರು. ಅವರು ನಿಯಮಿಸಿದ ನೀತಿಶಾಸ್ತ್ರದ ಅಚ್ಚಿನಲ್ಲೇ ಸರಂಪರೆವಿಡಿದು ಪಳಗಿ ಬೆಳೆಗುತ್ತಾ ಬಂದ ಮೂಲಬಲವದು. ಅದರೇನು ? ರಾಷ್ಟ್ರಕೂಟಾಧಿಷ್ಠಿತವಾದ ವೀರಬಂಕೆಯನ ಸೇನೆ ಗಂಗವಾಡಿಯದಕ್ಕೆ ಕಡಿ ಮೆಯೆ ? ಅದು ಸಾಣೆಗೊಂಡು ಒರೆಯೊಳಗೇ ಹುದುಗಿ ವಿಶ್ರಮಿಸಿಕೊಂಡಿದ್ದ ಖಡ್ಗದಂತಾದರೆ ಇದಕ್ಕೆ ವಿಶ್ರಾಂತಿ ಎಂಬುದಿಲ್ಲವೇ ಇಲ್ಲ; ಹೋರಾಟದ ಪಳಕ ವೆಂದರೆ ಇದರ ಒಳಹೊರಗೆ ಸೂಸುವ ಸುಯಿಲ್ಲನಂತೆ. ಬಂಕೆಯನ ನಾಯಕತನ ವನ್ನು ಹೋಲಿಸಲಿಕ್ಕೆ ಹದಗೊಂಡ ಪದವಿಲ್ಲ, ಪದಾರ್ಥವಿಲ್ಲ. ಅಂತೂ ಉಭಯ ಸೇನೆ ಸಮ್ಮುಖದಲ್ಲಾಯಿತು.

ದಾಟುತ್ತಿರುವ ಪಡೆಯನ್ನು ಅಲ್ಲಿಂದಲ್ಲಿಗೇ, ಈ ಲೋಕದ ಗಡಿಯಿಂದತ್ತ ದಾಟಿಸಬೇಕೆಂಬುದೇ ಗಂಗವಾಡಿಯವರ ಪ್ರಥಮೋದ್ದೇಶ. ಅವರ ಮನಗಣ್ಣು ಗಳು ಆ ಕಾರ್ಯದಲ್ಲೇ ಹಣೆದುಕೊಂಡಿದ್ದವು. ಕಲ್ಲು ಗುಂಡುಗಳ-ತಾಳು ಗೊಂಬೆಗಳ-ಗದಾಮುದ್ಗರಗಳ ಬೀಸಾಟಕ್ಕೆ ತುತ್ತಾದ ಹಲವು ತೆಪ್ಪಗಳು ನಡು ನೀರಿನಲ್ಲಿ ಸಂದಳಿದು ಕದಲಿದುವು; ಕೆಲದೋಣಿಗಳು ಒಡೆದು ಮುಳುಗಿದುವು. ಅವುಗಳೊಳಗಿನ ಮಂದಿಗಳೇನಾದರೆಂದು ಹೇಳಬೇಕೆ ? ಚೇರಾಡಿ ತೇಲಾಡಿ ಜೀವನಸಂಗ್ರಾಮದಲ್ಲಿ ಹೋರಾಡುತ್ತ ಆ ವಿರೋಧಿ ಸೈನಿಕರ ಅಟ್ಟಹಾಸದ ಪರಿಹಾಸ್ಯಕ್ಕೆ ಬಲಿಯಾಗುತ್ತಿದ್ದರು. ಅವರು ತೆಂಕಣ್ಣೀರದತ್ತ ಸಾಗದೆ ಭಯ ದಿಂದಲೋ ಎಂಬಂತೆ ಈಸಾಟದಲ್ಲೆ ಹೊತ್ತುಗಳೆವಂತಿದ್ದು ದನ್ನೀಕ್ಷಿಸಿದ ಸೈನಿಕರು, ನಗುತ್ತಾ “ಹೇಗೆ ಗಂಗವಾಡಿಯ ದಾಳಿಯ ಸವಿ-ಗೊತ್ತಾಯಿತೆ ?” ಎಂದು ವಕ್ರೋಕ್ತಿಯನ್ನೆಸೆಯುತ್ತಿದ್ದರು. ಅದೆಲ್ಲವನ್ನೂ ದುರ್ಗದ ಅಟ್ಟಾಲಕ ದೊಳಗೇರಿ ನೋಡುತ್ತಿದ್ದ ಗಂಗರಾಜನಿಗೆ ರೆಪ್ಪೆಯಲುಗಾಟವೆಂಬುದು ಎಷ್ಟು ತೊಡಕೆನ್ನಿಸುತ್ತಿದ್ದು ದೋ ಅವನಿಗೇ ಗೊತ್ತು. ಹೀಗೆ ಐದು-ಹತ್ತು ನಿಮಿಷ ಗಳು ಕಳೆದಿಲ್ಲ; ಅಷ್ಟರೊಳಗೆ ಕೋಟೆಯ ಅಕ್ಕಪಕ್ಕಗಳಿಂದ ಬಂಕೆಯನ ಪಡೆಯ ಗುಡುಗಿನ ಗೂಡಾರದ ಅರ್ಭಟಗಳುಳ್ಳಿದುವು. ಒಡನೊಡನೆ ಸಿಡಿಲಿನ ಪಡಲಿಗೆ ಎನ್ನಿಸಿದ ಮುದ್ದರ ಮುಸುಂಡಿ ಮುಸಲಾದ್ಯಾಯುಧಗಳ ಮಳೆಯೂ ಹಗೆಗಳ ಮೇಲಕ್ಕುರುಳಿದುವು. ಮೊದಲು ಹೊಳೆದಾಟುವವರನ್ನು ಅಲಕ್ಷಿಸಿ ಕಲ್ಲುಗುಂಡು ಗಳಿಂದೆಸೆದು ಕೋಟೆಗೊಳಿಸುತ್ತಿದ್ದ ಗಂಗನ ಸೈನಿಕರು ಘಕ್ಕನೆ ದಿಜ್ಜೂಡ ರಾದರು. ಮೂಢತೆಯಿಂದ ಅತ್ತಿತ್ತ ನೋಡುವಲ್ಲಿ ಕಾರ್ಮೋಡದಂತೆ ಕವಿಯು

ತ್ತಿರುವ ಮಿತಿಮಾರಿದ ಅಪೂರ್ವ ಪಟುಭಟರನ್ನೀಕ್ಷಿಸಿ ಗಲಭೆಯಿಂದೆದೆ ಕುದಿಯಲಾರಂಭಿಸಿತು. ಅಘಟಿತಘಟನೆ ಇದು ಹೇಗಾಯಿತು ? ‘ರೂಢಿಯೋಗಾದ್ವಲೀಯಸೀ’ ಎಂದು ಬಲ್ಲವರಾಡುತ್ತಾರಲ್ಲ ? ಅದೇ ಇದಕ್ಕುತ್ತರವು. ಇದರಿಂದ ದೋಣಿ ತೆಪ್ಪಗಳಲ್ಲಿ ಹೊಳೆದಾಟುತ್ತಿದ್ದ ವರೋಳಗೆಲ್ಲರೂ ವೇಷಭೂಷಣದ ಸೈನಿಕರಲ್ಲದೆ ನಿಜವಾದ ಸೈನಿಕರಲ್ಲ. ಗಂಗವಾಡಿಯವರ ಮನೋಮಾರ್ಗವನ್ನು ಆ ಚದುರಂಗದಾಟದ ಸೇನೆಯತ್ತ ಸೆಳೆದು ತಡೆಗಟ್ಟಿ ನಿಲ್ಲಿಸಿದ ಬಂಕೆಯನು, ತನ್ನ ಸೇನೆಯನ್ನು ಬೇರೆ ಮೂರೂ ಕಡೆಗಳಲ್ಲಿ ನಿರ್ಬಾಧವಾಗಿ ದಾಟಿಸಿಬಿಟ್ಟಿದ್ದನು. ಇದರಿಂದ ಕಣ್ಣಿಗೆ ಬರುವ ಅಪಾಯ ಹುಬ್ಬನ್ನೊರಿಸಿ ಹಾರಿಹೋದಂತಾಯಿತು. ಹಗೆಗಳ ಧೈರ್ಯಕ್ಕೆ ಅಪಧೈರ್ಯದ ಕೋಟಿಯನ್ನೇರಿಸಿದಂತೆಯೂ ಆಯಿತು. ಇದೀಗ ಬಂಕೆಯನ ವಿಜಯೋದಯದ ಲಕ್ಷಣವಾಗಿ ಬೀಸಿದ ತಂಗಾಳಿ.

ಆದರೆ, ಹೀಗೆ ಜಲದುರ್ಗವನ್ನುತ್ತರಿಸುವಲ್ಲಿ ಬಂಕೆಯನಿಗೆ ಅತಿ ಗೂಢವಾಗಿ ಒಳಗಿನಿಂದ ಯಾರಾದರೂ ನೆರವಾಗಿದ್ದರೆ ? ಎಂದು ಯಾರಾದರೂ ಪ್ರಶ್ನಿಸಿದಲ್ಲಿ “ಇದ್ದಿರಬೇಕು; ಆ ನೆರವೇ ನೂತನ ಯುವಕನ ಏಕಾಂತ ಸಂಭಾಷಣೆಯ ವರದಿಂದ ಬಂಕೆಯನ ಮೆದುಳಿಗೆ ಹರಿದುದಿರಬೇಕು” ಎಂದು ಉತ್ತರಿಸಬೇಕಾಗಿದೆ. ರಾಜಮಲ್ಲನ ಕಿವಿಗೆ, ಹಿಂದಣಿಂದ ಅಕ್ಕಪಕ್ಕಗಳಿಂದ ಮೇಲೇರಿ ಬಾಂದಳಕ್ಕೆ ದುಂದುಮಿಸುವ ಕೋಲಾಹಲನಾದ ಕೇಳಲಾರಂಭಿಸಿತು. “ಇದೇನು ? ತನ್ನ ಮಗನೇ ಒಳಗಿದ್ದು ಹೊರಗೆ ಕಡಿದನೆ ? ಬೂತುಗನು ಗಂಗ ಕುಲಕ್ಕೆ ಬೂತುಗನಾದನೇ ?” ಎಂಬ ಭಯಾವೃತ ಸಂಶಯವು ಆತನನ್ನು ಸೀಡಿಸಿತು. “ಮೊದಲಿನೆಣೆಕೆಯಂತೆ ಕಣ್ಣು ಮುಚ್ಚಿ ಅವರಿಬ್ಬರನ್ನೂ ‘ಹಾಗೆ ಮಾಡಿಯೇ’ ಮುಂದಿನದಕ್ಕೆ ಶ್ರೀಕಾರವನ್ನೆತ್ತಬೇಕಾಗಿದ್ದಿತು” ಎಂದು ಭಾವಿಸುವಲ್ಲಿ ಹಿಂದಣ ಕೋಟಿಯ ಮೇಲೆ ಶತ್ರುಭಟರು ತಲೆಯೆತ್ತಲಾರಂಭಿಸಿದ್ದರು. ಅಷ್ಟರಲ್ಲಿ ಮುಂದೆ ಮೈಯೊಡ್ಡಿನಿಂದ ಪಡೆಯೆಲ್ಲ ಹಿಂದಕ್ಕೆ ಧಾವಿಸಿತು. ನೀರ ಬಂಕೆಯನು ಅದನ್ನು ಕಂಡೊಡನೆ ತನ್ನವರಿಗೆ ಕೈವಾರಿಸಿದನು. ಗಂಗವಾಡಿಯವರು ಹಗೆಗಳ ಆಕ್ರಮಕ್ರಮವನ್ನು ಸೈರಿಸಲಾರದಾದರು; ಜೀವದ ಹಂಗನ್ನು ಹರಿದು ಹೋರಾಡಿದರು.

ಗಂಗವಾಡಿಯಲ್ಲಿ ತಲೆಯೆತ್ತಿದ ಕೇದಲದುರ್ಗವೆಂದರೆ ನಿನ್ನೆ ಮೊನ್ನೆಯದಲ್ಲ; ಪುರಾತನಕಾಲದ ಅತಿ ಭದ್ರವಾದ ಕೋಟಿ. ಹೊರಗಿನಿಂದ ಮೇಲೇರು

ವುದು ಅಥವಾ ಅದನ್ನು ಮುರಿದುಬಿಡುವುದು ಎಂದರೇನು ? ಕನಸಿನ ಚಕ್ರಲಿ
ಯನ್ನು ಮುರಿದು ಬಿಡುವುದೇ ? ಕೋಟಿಯೊಳಗಿನ ಕೊತ್ತಳಗಳಿಂದ, ಅಟ್ಟಳಿ
ಗೆಯ ಗಂಡಿಗಳಿಂದ, ಬಗೆಬಗೆಯ ಆಯುಧಗಳು ಗುರಿಗೊಂಡ ಜಡಿನುಳಿಯಾಗಿ
ಸುರಿಯುತ್ತಿದ್ದುವು. ಒಳಗೆ ನೆಲೆಗೊಂಡ ಸೈನಿಕರಿಗೆ ಏರುವವರು ಕಣ್ಣಿಗೆ ಕಟ್ಟಿ
ದಂತಾದರೆ, ಏರುವವರಿಗೆ ಒಳಗಿನ ದೃಶ್ಯವೆಂಬುದು ಕಣ್ಣನ್ನೇ ಕಟ್ಟಿದೆ. ಅದ
ರಿಂದ ಹೊರಗಿನವರು ಮೈಯೊಡ್ಡ ಬೇಕಾದ ಕೋಟಲೆ ಎಂಥದೆಂಬುದನ್ನು ಭಾವಿ
ಸಿರಿ. ಆದರೂ ಒನವಾಸಿಯವರು ಎದೆಗೆಟ್ಟು ಗುರಿದಪ್ಪಲಿಲ್ಲ. ಎಂಥ ಪಟುಭಟಿ
ರಾಗಿದ್ದರೂ ಏನು ? ತಲೆಮರಸಿ ಒಳಗಡೆಗೆ ಹೊರಗಿನವರ ಮೇಲೆ ಕೈನಾಡುವ
ವರಲ್ಲವೆ ಅವರು ? ಅಂಥವರನ್ನು ಹದಕ್ಕಿಳಿಸುವಲ್ಲಿ ಸಂಶಯವಿದ್ದರೆ ತಮ್ಮ ನಾಡ
ನ್ನುಳಿದು ಬರುವವರೆ ಬನವಾಸಿಯ ವೀರರು ? ಕೆಲವುಂದಿ ಜಗಜಟ್ಟಿಗಳು
ದುರ್ಗದ ಮೇಲೆ *ಮಿಳಿಯುಡುಗಳನ್ನು ಸುಯ್ಯೆಂದು ಬಿಸುಟರು. ಉಡುಗಳವು
ಕೋಟಿಯ ತೆನೆಗಳನ್ನು ಕಚ್ಚಿದುವು, ಅಜ್ಜಿತ್ತಿ ನೆಲೆಗೊಂಡುವು. ಉಡುಗಳ
ಕಚ್ಚಿದರೆ ಮಂಗ-ಮುಷ್ಟಿಗಿಂತ ಮಿಗಿಲು. ಹೆಣದ ಹಿಡಿತವನ್ನು ಬಿಡಿಸಿದರೂ
ಅದನ್ನು ಸಡಿಲಿಸಲಸಾಧ್ಯ. ಆಮೇಲೆ ಹಿಂದಣ ಮಿಳಿಗಳನ್ನು ಮೈಗೆ ಬಲಿದು
ಬಿಗಿವಿಡಿದು ಸಶಸ್ತ್ರರಾಗಿ ಸರ್ರನೆ ಲಗ್ಗೆಯೇರಿದರು. ಮತ್ತೆ ಕೆಲವರು ಎಣೆ-
ಡೆಂಕಣೆ-ಹಂತಗಳಿಂದಡರಿ ಮೇಲಾದರು. ಮತ್ತೇನು ? ಕೋಟಿಯ ಕಂಡಿಗಳಲ್ಲಿ
ಕೋಲು-ಕೋವಿಗಳನ್ನು ತುರುಕಿಹೊಡೆದರು. ಕೆಲವರು ಗುದ್ದಲಿ-ಗದಾ-
ಪರಶು-ಮುದ್ದರಗಳಿಂದ, ಇದ್ದ ಬಾಗಿಲುಗಳನ್ನು ಮುರಿದರು, ಇಲ್ಲದ ಬಾಗಿಲು
ಗಳನ್ನು ತೆರೆದರು. ಅಷ್ಟಾದೊಡನೆ, 'ಹಂದ ಅಂಗಿಗೆ ಹಾಕಿದುದೇ ಕೈ'
ಎಂಬಂತಾಯಿತು. ಹೊರಗಿನ ಪಡೆ ಕೋಟಿಯೊಳಗೆ ಎತ್ತೆತ್ತಲೂ ನುಗ್ಗಿತು.

ಬನವಾಸಿಗೆ ಎರಡನೆಯ ಜಯವಿದು. ಆದರೂ ಗಂಗವಾಡಿಯ ವೀರರು
ಹಿಂಜರಿಯಲಿಲ್ಲ. ಇಕ್ಕಡೆಯ ಮಹಾಮಲ್ಲರು ಹೊಯ್ಸಿಗೆ ಅಕ್ಷತೆಗೊಟ್ಟರು.
ಹಣಾಹಣೆ-ಮಲ್ಲಾ ಮಲ್ಲಿ-ಕೇಶಾಕೇಶಿಗಳೇ ಮೊದಲಾದ ಹಿಂದಿನ ಕಾಲದ
ಹೋರಾಟಕ್ಕೆ ಕಳೆ ಏರುತ್ತಿತ್ತು. ಎಲುಬು ಹಣ್ಣಾಗುವ ಗುದ್ದು, ಕರುಳು
ಸಡಿಲಾಗುವ ಜಡಿತ, ತೊರಳೆ ಸುರಿಯುತ್ತಿರುವ ಹೊಡೆತಗಳ ತಾಳ, ಲಯ

*ಮಿಳಿಯುಡು—“ಮಿಳಿ” ಎಂದರೆ ಹದಗೊಂಡ ಚರ್ಮದ ಹಗ್ಗ. ಆ ಹಗ್ಗದ ತುದಿ
ಯಲ್ಲಿ ಕಟ್ಟುವ ಒಂದು ಓತಿಯಂಥ ಪ್ರಾಣಿಗೆ “ಉಡು” ಎಂಬ ಹೆಸರು.

ಗೂಡಿತ್ತು. ಇಂಥ ಅಪ್ರತಿಮ ಸಾಹಸದ ದೀವಟಿಗೆಯನ್ನೆತ್ತಿ ಹಿಡಿದ ಜಗಜಟ್ಟಿ
 ಗಳಿಗೆ ಸೋಲ ಗೆಲುವುಗಳ ಗುರಿ ಇದೆಯೇ ? ಇಲ್ಲ. ಕಾಲ್ಮುರಿದು ಹೊರಳುವವನ
 ಕೈ, ಕೋಳುದ್ದಕ್ಕೂ ಸುತ್ತಿ ಸುರುಳಿದ ಹಗೆಯ ಮೆದುಳಿನ ನೆತ್ತಿಯನ್ನೆತ್ತು
 ತ್ತಿತ್ತು. ಕೈಯುಡಿದ ಕಾಲು ವಿರೋಧಿಯ ಶೋಡೆಯನ್ನಾಗಿ ಬಂಧಿಸಿದ ಸಂಕಲೆ
 ಎಸಗಿತ್ತು. ಕಲೆಕಳಚಿದ ಮುಂಡವದು ವೈರಿಗೆ ಕೇತುಗ್ರಹಣವನ್ನೆಸಗಿತ್ತು.
 ಕೆಳಗೆ ಧರನೆ ಹರಿಯುತ್ತಿದ್ದ ರಕ್ತಧಾರೆ, 'ಸತ್ತರೆ ಕೆಳಗೆ' ಎಂಬ ಗಂಗವಾಡಿಯ
 ವೀರರ ಗುರಿಯನ್ನು ಲೋಕಕ್ಕೆ ಸಾರಿಹೇಳುವುದೋ ಎಂಬಂತೆ ಶೋರಿತು. ಹಾಗೆ
 ಗುರಿದಪ್ಪಿ ಹೋರಾಡುವ ತನ್ನವರ ವೀರತೆಯನ್ನು ಕೋಟಿಯ ಮೇಲೆ ನಿಂತು
 ನೋಡುತ್ತಿದ್ದ ರಾಜಮಲ್ಲನು ಕಂಡನು. ಅಂಥ ಕಟ್ಟಿದ ಹುಂಜಗಳಿಗೆ ಜಯಾಪ
 ಜಯಗಳ ಗೊಡವೆ ಇಲ್ಲವಾದರೂ, ಕಟ್ಟುವ ಹುಂಬನಿಗಿದೆಯಲ್ಲವೆ ? ಆಗ ಕೆಳ
 ಗಡೆಯ ರಂಗದಲ್ಲಿ ರಾರಾಜಿಸುತ್ತಿದ್ದ ಬಂಕೆಯನನ್ನು ಹಿಂಬಾಲಿಸಿದ್ದ ತನ್ನ
 ಕುಮಾರ ಬೂತುಗನೂ, ಯುವರಾಜ ಕೃಷ್ಣನೂ ಆತನ ಕಣ್ಣಿಗೆ ಬಿದ್ದರು.
 ಮತ್ತಿನವನ ಮಾತು ಹಾಗಿರಲಿ; ಮೊದಲಿನವನನ್ನು ಕಂಡೊಡನೆ ಮುದುಕನ
 ಕಣ್ಣಿಗೆ ಕುರುಡಾಯಿತು. ಅದೇನು ಮೂರ್ಛಾಪರಿಣಾಮವೋ, ಜೀವನ ನಿರಾಶಾ
 ಪ್ರಸಂಗವೋ ಗೊತ್ತಿಲ್ಲ. ಕೋಟಿಯಿಂದ ಕೆಳಗೆ ಧಡವ್ವನೆ ಬಿದ್ದುಬಿಟ್ಟನು.
 ನಮ್ಮ ಕಂಚಣ-ಮಂಜಣರು ಆ ಸಂದರ್ಭವನ್ನೇ ಹೇಗೆ ಪ್ರತಿಕ್ಷಿಸುತ್ತಿದ್ದರೋ
 ತಿಳಿಯದು. ಬೀಳುತ್ತಿರುವ ರಾಯಮಲ್ಲನ ಮೈ ನೆಲಕ್ಕಪ್ಪಳಿಸುವ ಮೊದಲೆ-
 ಹಳೆಗೋಡೆಯೊಂದನ್ನು ಹೇಗೋ ಹಾಗೆ-ಅವರ :ಎತ್ತಿದ ಕೈಗಳಲ್ಲಾಗಿತ್ತು.
 ಬೂತುಗ-ಬಂಕೆಯರು ಫಕ್ಕನೆ ಆ ಕಡೆಗೆ ಧಾವಿಸಿದರು. 'ಆಂತರಂಗಿಕ ಕ್ಷೋಭ
 ದಿಂದಾಗಿ ಮೈಮರೆತು ಮೂರ್ಛವಡೆದಿದ್ದರೂ ಅಪಾಯವೇನೂ ಇಲ್ಲ' ಎಂದು
 ನಿರ್ಧಾರವಾಯಿತು. ತಮ್ಮ ದೊರೆ ವಿರೋಧಿವಶನಾದುದನ್ನೂ, ಕುಮಾರ
 ಬೂತುಗನು ಬಂಕೆಯನ ಅನುಯಾಯಿ ಎಂಬುದನ್ನೂ ಪ್ರತ್ಯಕ್ಷವಾಗಿ ಕಂಡ
 ಅಳಿದುಳಿದ ಗಂಗವಾಡಿ ಸೈನಿಕರೆದೆಯ ಸುಡುನೀರಿಗೆ ತಣ್ಣೀರನ್ನು ಬೆರೆಸಿದಂತಾ
 ಯಿತು.

ಮೆಲ್ಲನೆ ಗಂಗವಾಡಿಯ ಸೈನಿಕರೆದೆ ಹದಕ್ಕಿಳಿಯುತ್ತಿರುವುದನ್ನು ಬಂಕೆ
 ಯನೂ ಯುವರಾಜ ಕೃಷ್ಣನೂ ಪರಾಂಬರಿಸುತ್ತಿದ್ದರು. ಕೂಡಲೆ ಚಕ್ರವರ್ತಿ
 ಗಳ ಉದಾರತೆಯಿಂದೊಡಗೂಡಿದ ಸಂದೇಶದೊಡನೆ "ಮುಂದೆ ನಿಮ್ಮ ಯುವ

ರಾಜ ಬೂತುಗನೇ ಗಂಗವಾಡಿಯ ಸಾಮಂತ ಚೂಡಾಮಣಿಯಾಗುವನು; ಎಲ್ಲರೂ ಶಸ್ತ್ರವನ್ನಿಳುಹಿ ಶಾಂತರಾಗತಕ್ಕುದು, ಅದರಿಂದ ಗಂಗವಾಡಿಯ ಕ್ಷೋಭ ನಿವೃತ್ತವಾಗುವುದಲ್ಲದೆ ದೈನಾಯತ್ತವಾಗಿ ಕೋಟಿಯಿಂದಿರುಳಿ ಅವ ಗಡಕ್ಕೊಳಗಾದ ನಿಮ್ಮ ದೊರೆಗಳನ್ನು ಔಷಧೋಪಚಾರಗಳಿಂದ ಎಚ್ಚರಗೊಳಿಸಲು ಸಾಧಕವಾಗುವುದು” ಎಂದು ಡೆಂಗುರವನ್ನು ಎತ್ತಿತ್ತಲೂ ಸಾರಿಸಿದರು. ಅದನ್ನಾಲಿಸಿದ-ಮಾತ್ರವಲ್ಲ ರಾಜಮಲ್ಲನ ಶೋಚನೀಯಾವಸ್ಥೆಯನ್ನು ಕಣ್ಣಾರೆ ಕಂಡ-ಸೈನಿಕರು ಮುಂದಾಗಿರದೆ ಶಸ್ತ್ರವನ್ನಿಳುಹಿದರು. ಎತ್ತಿತ್ತಲೂ ರಾಷ್ಟ್ರಕೂಟರ ಗರುಡಧ್ವಜವೇರಿತು. ಪಿತೃದಂತೇರಿದ ಅಂತಃಕ್ಷೋಭ ನೆತ್ತಿಯಿಂದಿಳಿಯಿತು. ಆದರೂ, ದೋಗವಿಳಿದು ಪಥ್ಯಾವಸ್ಥೆಯನ್ನೊಂದಿದ ವ್ಯಕ್ತಿಯಂತಿದ್ದ ಗಂಗವಾಡಿ, ನಿಶ್ಚಯವಾಗಿದ್ದುದು. ಬೂತುಗನ ಮೋರೆಯಾದರೂ ಅದಕ್ಕೆ ಅಪವಾದವಾಗಿ ಇದ್ದಿಲ್ಲ. ತಂದೆ ಮಾಡಿದ ಮೂಲಕ್ಕೆ ‘ಮಮ’ ಎಂದು ಕೈಯೆತ್ತುವಾತನು, ಸಾಲಕ್ಕೆ ‘ನಮಮ’ ಎನ್ನಲಾಗುವುದೇ? ಅವನ ನೋವು-ಬೇವುಗಳನ್ನಾರಿಸಲು ಕೃಷ್ಣರಾಜ-ಬಂಕೆಯರು ಎಷ್ಟೆಷ್ಟೋ ಯತ್ನಿಸಿದರು. ಅಷ್ಟರಲ್ಲಿ ಅರಮನೆಯ ಪ್ರಧಾನ ವೈದ್ಯರ ಉಪಚಾರವೆಲ್ಲವೂ ಸಾಂಗವಾಗಿ, ರಾಜಮಲ್ಲನ ಜೀವನ ಮೆಲ್ಲನೆ ಅತ್ತಣೊದಿತ್ತ ಮೊಗವಿಕ್ಕುವ ಲಕ್ಷಣ ಹೊಳೆಯಿತು. ಅದನ್ನು ಕಂಡ ಬೂತುಗನ ಕಣ್ಣಿಗೆ ಒಂದಿಷ್ಟು ನೀರುಮುಟ್ಟಿಸಿದಂತಾಯಿತು.

ಆ ಮೇಲೆ, ಬಂಕೆಯ ಕೃಷ್ಣರು, ಬೂತುಗನ ಹೇಳಿಕೆಯಂತೆ ಗಂಗವಾಡಿಯ ಪ್ರಜಾವರ್ಗದ ಮತ್ತು ರಾಯಮನೆತನದ ತಾತ್ಕಾಲಿಕ ವ್ಯವಸ್ಥೆಗಳೆಲ್ಲ ಸರಿಯಾಗಿ ನಡೆವಂತೆ ಅಣಿಗೊಳಿಸಿದರು. ಬನವಾಸಿಯ ದಳವೊಂದನ್ನು ರಕ್ಷಣೆಗಾಗಿ, ರಾಯಭಾರಿ-ಗಂಪಣನನ್ನು ಚಕ್ರವರ್ತಿಗಳ ಮುಂದಿನ ಆಜೇಶದ ವರೆಗೆ ರಾಜಪ್ರತಿನಿಧಿಯಾಗಿ, ನೇಮಿಸಿದರು. ತದನಂತರ ಎಲ್ಲರೂ ರಾಯಭಾರಿಯ ರಟ್ಟವಾಡದಲ್ಲಿ ಒಂದು ಹೊತ್ತು ವಿಶ್ರಮಿಸಿ ಮಾನ್ಯಖೇಟದ ಪಯಣಕ್ಕನುವಾದರು. ತಂದೆಯನ್ನು ಆ ಅವಸ್ಥೆಯಲ್ಲೇ ಬಿಟ್ಟು ಹೋಗುವುದೆಂದರೆ ಬೂತುಗನಿಗೆ ಜೀವಕ್ಕೆ ಬಂದಂತಾಯಿತು. ಆದರೆ, ಯುವರಾಜ-ಕೃಷ್ಣ, ರಾಣಾಬಾಲಚಂದ್ರರು ಚಕ್ರವರ್ತಿಗಳಿಗೂ ತಿಳುಹದೆ ತನ್ನನ್ನು ಹಿಂಬಾಲಿಸಿ ಬಂದು ತನ್ನ ಗಂಗವಾಡಿಯಲ್ಲಿ ಒಂದಷ್ಟು ತಮಗಲ್ಲದುದನ್ನೂ ಅನುಭವಿಸಿದುದು ಯಾರಿ

ಗಾಗಿ ? ಅವರ ಮೋರೆ-ಎದೆಗಳನ್ನು ನೋಡಿ 'ಭವಿತವ್ಯಂಭವತ್ಯೇವ' ಎಂದು ನಿರ್ಧರಿಸಿದ ಬೂತುಗನು ಹಿಂಬಾಲಿಸಲೇಬೇಕಾಯಿತು.

ಆಗ ಬಂಕೆಯನು, ಯುವರಾಜ ಕೃಷ್ಣಾದಿ ಪ್ರಮುಖರ ಮುಖ ಪಂಜ್ಜಿಯಲ್ಲಿ ಕಣ್ಣನ್ನು ಹರಡುತ್ತಾ:—“ಸಂದರ್ಭದಲ್ಲಿ ಮತ್ತೊಂದನ್ನಾಡಲೇಬೇಕಾಗಿದೆ. ನಮ್ಮ ಬನವಸೆಯ ಅರಮನೆ ಎಂದರೆ ಮಾನ್ಯಖೇಟ ರಾಜಧಾನಿಯ ಒಂದು ಮೊಗವಾಡವಲ್ಲದೆ ಬೇರೆಯಲ್ಲ. ಅಲ್ಲಿಂದಲೇ ಈ ನಿಜಯಯಾತ್ರಾ ಶ್ರೀಬಳ್ಳಿ ಪ್ರಾರಂಭವಾಗಿದೆ. ಅದುದರಿಂದ ನೀವೆಲ್ಲರೂ ಸಮ್ಮತಿಯಿತ್ತು, ಆ ಶ್ರೀಬಳ್ಳಿಯನ್ನು ಅರಳಿಸಿ ಪರಿಮಳಿಸಿಕೊಂಡು ಅಲ್ಲಿಗಾಗಿಯೇ ದಯಮಾಡಿಸಬೇಕು. ಮಾತ್ರವಲ್ಲ, ನಾನು ಸಂಸಾರದೊಡನೆ ಮಾನ್ಯಖೇಟಕ್ಕೆ ದಬೇಕೆಂದು ಮಹಾರಾಣಿಯವರ ಅಪ್ಪಣೆಯೂ ಆಗಿದೆ. ಅದರಿಂದ, ನಾವೆಲ್ಲರೂ ಬನವಸೆಗಾಗಿ ಹಿಂದೆರಳಬೇಕೆಂದು ಪ್ರಾರ್ಥಿಸುತ್ತೇನೆ” ಎಂದನು. ಎಲ್ಲರೂ ಅನುಮೋದಿಸಿದೊಡನೆ ಹಿಂಬಯಣ ಹಾಗೇ ಸಾಗಿತು.

—

ನಾಲ್ಕನೆಯ ಪರಿಚ್ಛೇದ

ಹಿಂಬಯಣ

ಒಂದರ ಮೇಲೆ ಇನ್ನೊಂದಾಗಿ ಕೆಲದಿನಗಳು ಮೂಡಿ ಮುಳುಗಿದುವು. ಗಂಗವಾಡಿಯಲ್ಲಿ ನಡೆದ ಘಟನೆಯನ್ನೂ, ಇಂಥ ವಿಶಿಷ್ಟದಿನ-ಸಮಯದೊಳಗೆ ತಾವೆಲ್ಲರೂ ರಾಜಧಾನಿಯನ್ನೊಂದುವೆಂಬುದನ್ನೂ, ಪತ್ರಮೂಲಕವಾಗಿ, ಬಂಕೆಯನು ಬನವಾಸಿಗೆ ಹೊರಡುವ ಮೊದಲೆ ಚಾರನೊಬ್ಬನೊಡನೆ ಕಳುಹಿದ್ದನು. ಅದರಿಂದ, ಆ ಮೇರೆಯೊಳಗಿನವು ಕೆಲವೇ ದಿನಗಳಾದರೂ ಸ್ವಾತಂತ್ರ್ಯ ಸುಖಸಂಪತ್ತಿನವುಗಳಾಗಿದ್ದವು. ವಲ್ಲಭನ ವಿಜಯಾಗಮನವನ್ನು ಕಂಡ ಉಂಡ ಅರಗಿಸಿದ ವೀರಶ್ರೀದೇವಿಯು ಆನಂದಕ್ಕೆ ಸರಿ ಇಲ್ಲ; ದೊರೆ ಇಲ್ಲ. ರಾಣಾ ಬಾಲಚಂದ್ರನೆಂಬವನು ಅಲ್ಲಿಗೆ ಬಂದಮೇಲೂ ಹಿಂದಿನ ಪಾತ್ರವನ್ನೇ ಧರಿಸಿ ಕೊಂಡಿರಲು ಬಂಕೆಯನ ರಾಜಧಾನಿ ಎಂದರೆ ಮೊದಲಿನ ರಂಗವೆ? ಮಾತ್ರವಲ್ಲ; ಯುವರಾಜ ಕೃಷ್ಣನೇ ಮೊದಲಾದ ಚಕ್ರವರ್ತಿಕುಮಾರಕರು-ವಿಶೇಷವಾಗಿ ಕುಮಾರಿಕೆಯರೆಂದರೆ ವೀರಶ್ರೀದೇವಿಗೆ ಎರಡುಮೂರನೆಯ ಜೀವಗಳಂತೆ. ಹಾಗಿರುವಲ್ಲಿ ನಮ್ಮ ನೂತನ ರಾಣನು ಹೊರಗಿರುವುದಾದರೂ ಹೇಗೆ? ರಾಜಧಾನಿಯನ್ನು ಪ್ರವೇಶಿಸಿದೊಡನೆ ಆತನು ನೆಟ್ಟನೆ ಎದ್ದು ಅಂತಃಪುರದತ್ತ ಸಾಗಿಯೇ ಬಿಟ್ಟನು. ಮುಗುಳುನಗೆಯೊಡನೆ ಬಂಕೆಯನೂ ಆ ವ್ಯಕ್ತಿಯನ್ನು ಹಿಂಬಾಲಿಸಿದ್ದನು. ಅದರಿಂದ ಕೆಲವರ ಗುಜುಗುಜು-ಕೆಲವರ ಗಲಬೆ, ಕೆಲವರ ಭ್ರಮಸಂಶಯಗಳು ತಲೆದೋರಿದ್ದರೂ “ಇದೇನೋ ಒಂದು ಗೂಢವಿಲಾಸವೇ ಸರಿ” ಎಂದು ಭಾವನೆಯಾಗಿ ಅಲ್ಲಲ್ಲೇ ತಂಗಿದುವು. ಮುಂದೆ ಫಕ್ಕನಿ ಜೆರಗಾದ ವೀರಶ್ರೀ, ಹಿಂದೆ ವಿಲಾಸಮೂರ್ತಿಯಾದ ವೀರ ಬಂಕೆಯ ಇವರ ನಡುವೆ ಈ ಬಾಲಚಂದ್ರನ ಕಳೆ ಏನಾಯಿತೋ ಯಾರು ಬಲ್ಲರು? ಒಂದಿಷ್ಟು ಹೊತ್ತು ಕಳೆ ವಲ್ಲಿ ಕುಮಾರ ಕೃಷ್ಣನೂ, ಯುವರಾಜ ಬೂತುಗನೂ ದೂತಿಯೊಬ್ಬಳ ಕರೆ

ಯಂತೆ ಅಲ್ಲಿಗೈದಬೇಕಾಯಿತು. ಅಂತಃಪುರವಿಚಾರವಲ್ಲವೇ ? ಹೆಚ್ಚಿನ ವಿಚಾರ ನಮಗೇನೂ ತಿಳಿಯದು. ಅಂತೂ, ಕುಮಾರಬೂತುಗನು ಮೊದಮೊದಲು ಮಾನವರು ಹಿಡಿದು ಬಿಟ್ಟ ಗುಬ್ಬಿಯಂತಾಗಿದ್ದಿರೂ ಮೆಲ್ಲಮೆಲ್ಲನೆ ತನ್ನ ಪ್ರಕೃತಿ ಯನ್ನು ಹಿಡಿದು ನಡೆಯಲಾರಂಭಿಸಿದ್ದನು.

ಗಣಪತಿ ಭಟಾರನ ಕೈವಾರವೇ ಕೈವಾರ. ಆ ಕೈವಾರದೊಳಗಿನ ರಾಜ ನೀತಿ ಸಂಬಂಧವಾದ ಸ್ವಚ್ಛ ವಿನಯವೂ ಎಲ್ಲೆಲ್ಲೂ ಅಚ್ಚೊತ್ತಿ ಮಿರುಗುತ್ತಿತ್ತು. ಆತನ ನೀತಿಯ ಸೂತ್ರವನ್ನೊಂದಿಯೇ ಬಂಕೆಯನ ಊರಾಳಿಕೆ ಕಂಡು ಕಸರಿಕೆಗಾಸ್ಪದವಾಗದಂತೆ ರಂಜಿಸುತ್ತಿದ್ದುದು. ಅಂಥ ಮೇಲುಮಟ್ಟದ ಮಹಾ ಪ್ರಧಾನನೊದಗಿದುದರಿಂದ ಬಂಕೆಯನ ಮೀಸಲಾದ ವೀರಶಿವ ವಿಶದ ವಾಯಿಶೋ, ಬಂಕೆಯನಂಥ ದೊರೆ ಇಟ್ಟ ಸಂಪೂರ್ಣ ವಿಶ್ವಾಸದಿಂದ ಭಟಾರನ ರಾಜನೀತಿಗೆ ಸಾಣೆಯಿಕ್ಕಿತೋ, ಎಂದು ಕೆಲವರಿಗೆ ಸಂದೇಹ. ಎರಡೂ ಸರಿಯಲ್ಲ; ಅಂಥ ರಾಜಮಂತ್ರಿಗಳೊದಗಿದುದೆಂದರೆ ಬನವಾಸಿ ನಾಡಿನ ಪುಣ್ಯ ಎಂದು ಸಂಶಯದ ಎರಡೂ ಕವಲುಗಳನ್ನು ಕಳಚಿ ಬಿಡಬಹುದು. ಇರಲಿ; ಬನವಾಸಿಯ ರಾಜಧಾನಿ ಒಂದೆರಡು ದಿನ ವಿಜಯೋತ್ಸವದಲ್ಲಿ ಮುಳುಗಿತ್ತು. ಎರಡನೆಯ ದಿನ ಎಲ್ಲರೊಡನೆ ಬಂಕೆಯನು ಓಲಗಸಾಲೆಯಲ್ಲಿ ಆನಂದದಲ್ಲಿದ್ದನು. ವಿಜೃಂಭಣೆಯಲ್ಲಿ ಆಳು ಅರಸು-ಬಡವ ಬಲ್ಲಿದ ಮೊದಲಾದ ಕವಲಿರಲಿಲ್ಲ. ಕುಮಾರ ಕೃಷ್ಣ ಬೂತುಗರು ತಕ್ಕಡೆಯಲ್ಲಿ ಮಂಡಿಸಿದ್ದರಷ್ಟೆ. ವೀರಶ್ರೀ ದೇವಿಯೂ ಚಂದ್ರಬ್ಬಲಬ್ಬೆಯೊಡನೆ ಓಲಗ ಸಾಲೆಗೆ ಕಳೆಗೂಡಿಸಿದ್ದಳು. ಆಗ ಬಂಕೆಯನು ಕುಮಾರ ಬೂತುಗನನ್ನೀಕ್ಷಿಸಿ ಮಾತನ್ನೆತ್ತಿದನು:—“ಈ ವಿಜೃಂಭಣಾವಸರದಲ್ಲಿ ಕುಮಾರ ಬೂತುಗರ ಚಿತ್ತವನ್ನು ಆನಂದಕ್ಕಿಂತಲೂ ಒಂದಿಷ್ಟು ಹೆಚ್ಚಾಗಿ ನೋವು ಕುಗ್ಗಿಸಬಹುದು. ಆದರೂ ನನ್ನ ಪ್ರಾರ್ಥನೆಯನ್ನು ಮನ್ನಿಸಿ ಅವರು ಇಲ್ಲಿವರೆಗೆ ಚಿತ್ತಯಿಸಿದರು. ಅವರ ಈ ಪ್ರೇಮ ನನ್ನ ಜೀವಾವಧಿಯಾಗಿ ಬಾಡದೆ ಮಗಮಗಿಸುತ್ತಿರುವುದು. ಯೌವನದಲ್ಲಿ ಎಂಥ ವಿವೇಕಿಗಳಲ್ಲಾದರೂ ಅಂಥ ಸೌಜನ್ಯೋದಾರತೆ ನೆಲಸುವುದೆಂದರೆ ಸುಲಭವಲ್ಲ. ಇಂಥ ಉದಾರತೆಯ ಫಲವಾಗಿ ಅವರಲ್ಲಿ ಚಕ್ರವರ್ತಿಗಳ ಅನುಗ್ರಹವೆಂಬುದು ಕಟ್ಟಿಟ್ಟ ಗಂಟೆ ಸರಿ. ಅದಂತಿರಲಿ, ಅವರ ಆ ನೋವಿಗೆ ಬಾಹ್ಯಕಾರಣ ಈ ಬಂಕೆಯನಾಗಿ ಹಲವರಿಗೆ ತೋರಿದರೂ, ಚಕ್ರವರ್ತಿಗಳ ಸರ್ವಸಮತಾಭಾವವೇ ಅದಕ್ಕೆ ನಿಜವಾದ ಕಾರಣ

ವೆಂಬುದು ಸ್ವತಃ ಬೂತುಗರಿಗೇ ಗೊತ್ತಿರಬಹುದು. ನಾನೆಂದರೆ ಚಕ್ರವರ್ತಿಗಳ ಕೈಗೊಂಬೆ; ಅಥವಾ *‘ಮದೀಯೋವಿತತಜ್ಯೋತಿರ್ನಿಶಿತಾಸಿರಿವಾಪರಃ’ ಎಂದು ಅವರೇ ಬಣ್ಣಿಸಿದ ಮಾತಿನ ಸಾರವಾದರೂ ಅಷ್ಟೆ. ಸಂದರ್ಭದಲ್ಲಿ ವಿಷಗಳಿಗೆಯೂ ಬರುತ್ತಿದೆ, ಅಮೃತಗಳಿಗೆಯೂ ಬರುತ್ತಿದೆ. ಆ ವಿಷವನ್ನಮೃತವನ್ನಾಗಿ ಮಾತ್ರವೇ ಅಲ್ಲ, ಅಮೃತವನ್ನೂ ಅಮೃತಫಲದಾಯಕವನ್ನಾಗಿ ಮಾಡಿ ಕೊಳ್ಳುವ ಜಾಣ್ಮೆ ನಮ್ಮಲ್ಲಿರಬೇಕು. ಮಿತಿಮಾರಿ ಕುಡಿಯುತ್ತಾ ಹೋದಲ್ಲಿ ಹಾಲೂ ಹಾಳೆನ್ನಿಸುವುದು. ಹೆಚ್ಚೇಕೆ ? ಬೂತುಗನೆ, ಮುಂದಿನ ನಿನ್ನ ಆಳಿಕೆ ಯಲ್ಲಿ ಈ ಬಂಕೆಯನೆಂದರೆ, ಪರಂಪರೆವಿಡಿದು ಕೀರ್ತಿಪಡೆದ ಗಂಗಳುಕುಕ್ಕೆ ಭಂಜಕನಲ್ಲ ರಂಜಕನೆಂಬುದು ಯಾವಾಗಲೂ ನಿನ್ನ ಮನಃಫಲಕದಿಂದ ಮಾಸಿ ಹೋಗಬಾರದಾಗಿ ಪ್ರಾರ್ಥಿಸುತ್ತೇನೆ. ಇದಕ್ಕೆ, ನನ್ನ ಸಹೋದರಕಲ್ಪರಾದ ಈ ರಾಷ್ಟ್ರಕೂಟ ಸಹೋದರರೇ ಸಾಕ್ಷಿಗಳು. ನಿನ್ನ ಪೂಜ್ಯರಿಗೆ ‘ಹನುಮನಾಯಕನಿಗೆ ದೀವಟಿಗೆಯವನಲ್ಲಿ ಕಣ್ಣು’ ಎಂದು ನಾಡವರಾಡುತ್ತಾರಲ್ಲ, ಹಾಗೆ ಎಲ್ಲ ತಪ್ಪೂ, ಸ್ವದೋಷವೂ ಈ ಬಂಕೆಯನಲ್ಲೇ ಭಾಸವಾಗುವುದು ಈ ಜನ್ಮಕ್ಕೇರಿದ ಮುಡಿ ಪಿನ ಗಂಟಾಗಿಬಿಟ್ಟಿದೆ. ಅದರಿಂದ ಮುಂದಿನ ನಿನ್ನ ಆಳಿಕೆಯವರಸದಲ್ಲಿ, ನಿನ್ನ ತೀರ್ಥರೂಪರು ಜೀವಂತರಿರುವ ವರೆಗೆ—ಅಸ್ತಂಗತಿಗೆ ಹರಯವೇ ಆದಿಕಾರಣ ವಲ್ಲ ಎಂಬುದನ್ನು ಬಲ್ಲೆ ಆದರೂ ಸಾಂಪ್ರದಾಯಕ್ಕನುವಾಗಿ ಆಡಿಬಿಟ್ಟೆ— ಯಾವ ವಿಜೃಂಭಣಾದಿ ಸಂದರ್ಭಗಳಲ್ಲೂ ನಾನು ಗಂಗಳಾದಿಗಿ ಪ್ರವೇಶಿಸುವುದಿಲ್ಲ. ಆದರೂ, ನೀನೆಂದರೆ ನನ್ನ ಒಡಹುಟ್ಟಿ ಸರಿ, ಎಂಬುದನ್ನು ಮರೆಯಲಾರೆ.”

ಎನ್ನುವಲ್ಲಿ ಬಂಕೆಯನ ಕಣ್ಣು ಬಾಷ್ಪಪೂರಿತವಾಯಿತು. ಅದೇ ಅವಸ್ಥೆಯನ್ನೊಂದಿದ ಬೂತುಗನು ಬಂಕೆಯನನ್ನಾಲಿಂಗಿಸಿದನು: “ನನ್ನ ಹುಟ್ಟನ್ನು ಹಿಡಿದಂಟೆದ ದುರದೃಷ್ಟಕ್ಕೆ ನೊಂದೆನಲ್ಲದೆ ನಿಮಗಲ್ಲ. ನಿಮ್ಮಲ್ಲಿ ಬೇಸರವಾಗಿದ್ದರೆ ಅದು ಈ ಯುವರಾಜರೇ ಮೊದಲಾದವರನ್ನೂ ವ್ಯಾಪಿಸಬೇಕಲ್ಲವೆ ? ಯುವರಾಜರೇ ಮೊದಲಾದವರು ನನ್ನ ಸಲುವಾಗಿ ಒಂದಿಷ್ಟು ರಾಜಧಾನಿಯ

“*ಹರಿತವಾಗಿ ಜಳಜಳಿಸುವ ನನ್ನ ಕೈಯ ಖಡ್ಗದಿಂತಿರುವವನು”

Epigraphia Indica Vol. VI, No. 4

Konnur Inscription of Amoghavarsha I. A. D. 861 (೪.783)

ವಕ್ರದೃಷ್ಟಿಗೂ ಪಾತ್ರರಾಗಿದ್ದರೆಂಬುದನ್ನು ನಾನೂ ಬಲ್ಲೆ. ಬೂತುಗನೆಂದರೆ ತನ್ನ ಆಪ್ತಬಂಧು ಎಂಬುದನ್ನು ನೀನೆಂದಿಗೂ ಮರೆಯದಿದ್ದರೆ ಸಾಕಾಗಿದೆ. ಬೇರೆ, ಕೆಲವು ಮಾತುಗಳಿಗೆ ಏನೆಂದು ಉತ್ತರಿಸಲಿ? ದೈವವು ನನ್ನ ಪರವಾಗಿ ಇನ್ನು ಮುಂದೆಯೂ ದುರ್ಯ್ಯವವೆನ್ನಿಸಲಿಕ್ಕಿಲ್ಲ; ಎಂದು ನಂಬಿರುವುದೇ ಅದಕ್ಕು ತ್ತರವಲ್ಲವೆ?” ಎಂದನು. ನೆರೆದವರೆಲ್ಲರೂ—ವಿಶೇಷವಾಗಿ ವೀರಶ್ರೀ—ಬೂತು ಗನನ್ನು ಕೊಂಡಾಡಿದಳು, ಆ ಮೇಲೆ ಚಂದ್ರಬ್ಬಲಬೈಯ ಕಿವಿಯಲ್ಲಿ “ಹಾಗಾ ಲ್ಲವಾದರೆ ನೀನು ಇಂಥ ಮಹಾವ್ರತವನ್ನು ಕೈಗೊಳ್ಳುತ್ತಿದ್ದಿಯೆ?” ಎಂದು ಪಿಸುಗುಟ್ಟಿದಳು. ಸುತ್ತುಮುತ್ತ ಕುಳಿತಿದ್ದ ಅರಸುಮನೆತನದ ಕುಮಾರಿಕೆ ಯರಿಗೆ ಆ ಪಿಸುಮಾತು ಕೇಳಿತು. “ಅತ್ತಿಮ್ಮನವರೆ, ಅದೇನು ಮಹಾವ್ರತ?” ಎಂದಳೊಬ್ಬಳು. “ನಮಗೆಲ್ಲ ಗೊತ್ತಿಲ್ಲದ, ಗೊತ್ತಾಗದ ಮಹಾವ್ರತವದು” ಎಂದಳು ವೀರಶ್ರೀ. “ಹೌದು; ಕೇಳಿದುದರಿಂದಲೇ ಗೊತ್ತಿಲ್ಲದುದೆಂದು ಗೊತ್ತಾ ಗುವುದಲ್ಲವೆ? ದಯವಿರಿಸಿ ಹೇಳಿದರೆ ಗೊತ್ತಾಗುವುದು” ಎಂದೊಬ್ಬ ಚದುರೆ ಯಾಡಿದಳು. “ಆಚರಿಸಿದ ಪುಣ್ಯವತಿ ಮುಂದಿರುವಲ್ಲಿ ಗೋಚರಿಸಿದವರನ್ನೆಲ್ಲ ಪ್ರಶ್ನಿಸುವುದೆ?” ಎಂದು ವೀರಶ್ರೀ ನಕ್ಕಳು. “ಮಾಡಿ ದಣಿದಾಕೆಗೆ ಅಡಿಗೆಯ ಸವಿಯಿರಿಯದು, ಉಂಡರಿತ ನೀವೇ ಹೇಳಬೇಕು” ಎಂದಳು ನಗುನೆಗೆವ ಕುಮಾರಿ ಬೇರೊಬ್ಬಳು. ಆಗ “ನೀನೆಂದಂತೆ ಉಂಡೇ ಅರಿಯಬೇಕದನ್ನು; ಕಿವಿಯಿಂದ ತುರುಕಲಾದ ಮಹಾವ್ರತನೈವೇದ್ಯಪ್ರಸಾದ!” ಎಂದು ಬಂಕೆಯ ನಾಡಲು ಕುಮಾರಿಯರೆಲ್ಲರು ನಕ್ಕರು. ಅಬ್ಬಾ! ಈ ಕಾಲದ ಈ ಕುಮಾರಿಯರ ಪ್ರಗತಿಯನ್ನೇನೆನ್ನಲಿ;” ಎನ್ನುತ್ತಾ ಬಂಕೆಯನು ಕುಮಾರಿ-ಚಂದ್ರಬ್ಬಲಬೈ ಯತ್ತ ಮಂದಹಾಸವನ್ನು ಪಸರಿಸಿದನು:

ಬೂತುಗನೆದೆಯ ಹದವನ್ನು ಮಿಡಿದು ಪರಾಂಬರಿಸುವುದು ಆ ಸಮಾ ರಂಭದೊಳಗಿನ ಬಂಕೆಯನ ಗುರಿಯಾಗಿತ್ತು. ಅದನ್ನರಿತು ಆತನು ಸಂತುಷ್ಟನೂ ಆದನು. ಆ ಮೇಲೆ ಎಲ್ಲರೂ ಮಾನ್ಯಪೀಟ ಪ್ರಯಾಣದಲ್ಲಿ ಉದ್ಯುಕ್ತರಾದರು. ಬಂಕೆಯ:—ಮಹಾರಾಣಿಯವರು ಬಲುಬಾರಿ “ನಿಮಗೆ ಗಂಡಸರಿಗೆ ಸಾವಿರ ದೊಂದು ಕೆಲಸವೂ ಇರುವುದರಿಂದ ಕಾಲ ಹೇಗೂ ಸಾರವೆನ್ನಿಸು ತ್ತಿದೆ. ಅಂತಃಪುರವೆಂಬುದು ಬಹುಕಾಲದಿಂದ ನಮ್ಮ ಸಿರಿಬಾರದೆ ಉಪ್ಪಿಲ್ಲದೋಗರವಾಗಿಬಿಟ್ಟಿದೆ,” ಎಂದಿದ್ದರು. ಹೇಗೆ ಸಮಯ

ಎದೆಯೇ? ಇದ್ದರೆ ಇದೇ “ಸುಮುಹೂರ್ತಾ ಸಾವಧಾನಾ” ಎನ್ನುತ್ತೇನೆ.

ವೀರಶ್ರೀ :—(ನಗುತ್ತಾ) ಕೈನಾಣೇ ಆ ಮಾತನ್ನೆತ್ತುವುದರಲ್ಲಿದ್ದೆ. ಕುಮಾರ ಚಂದ್ರಿಯನ್ನೊಬ್ಬಳನ್ನೇ ಕಳುಹುವುದೇ?

ಬಂಕೆಯೆ:—(ವಿಲಾಸ ಗಂಭೀರತೆಯೊಡನೆ) ಹೌದಪ್ಪಾ ಈ ಗಂಡಸರ ಪಡೆಯೊಡ್ಡಿನ ಗುಂಡುಗಲ್ಲುಗಳ ನಡುವೆ ನಾಚಿದ ಆ ಎಳಬಳ್ಳಿ ಬಳುಕಿ ಹೋದೀತು! ನೀನೊಬ್ಬಳೇ ಯಾಕೆ? ಎಲ್ಲಿ, ಮಲ್ಲಿಗೆ ಮಾಲತಿ ಸೇವಂತಿಗೆ.....ಹೂಂ, ಎಲ್ಲವೂ ಹೊರಡಲಿ.

ವೀರಶ್ರೀ :—ಸದಾ ನಿಮ್ಮ ವಿಲಾಸದ ಗಂಟೆಗೆ ಒಂದೇ ಸ್ವರ. ಬಳ್ಳಿಯಾಗಿದ್ದಲ್ಲಿ ಬಳುಕಬೇಕು, ಮರವಾಗಿದ್ದಲ್ಲಿ ಮೇಲೇರಲೂಬೇಕು.

ಬಂಕೆಯೆ:—ಆಹಾ! ಕವಿತೆಯೇ ಕವಿತೆ!!

ಕುಮಾರಿಕೆಯರು:—(ನಗುತ್ತಾ) ಹಾಗಾದರೆ ಆ ‘ಮಹಾವೃತ’ದ ಪ್ರಸಾದ ಸ್ವೀಕಾರಕ್ಕೆ ನಾವೂ ಹೊರಡಲೆ?

ಬಂಕೆಯೆ:—ಆಗಲಿ; ಎಲ್ಲರೂ ಹೊರಡಲಿ.

ಎಲ್ಲರೂ ಸಿದ್ಧರಾದರು. ಜೈತ್ರಯಾತ್ರೆಯ ಹಿಂಬಯಣವೆಂದರೆ ಅದೊಂದು ದಿಬ್ಬಣವಾಗಿ ಪರಿಣಮಿಸಿತು. ಮಾನ್ಯಖೇಟದತ್ತ ಗುರಿಗೊಂಡು ಸಾಗಿತು.

ಜೀವನಶಿಖರ

ಹಿಂದೆ ಬಂಕೆಯ-ಕಂಚಣಾದಿಗಳು ಮಾನ್ಯಖೇಟದಿಂದ “ವಾಯುವೇಗಾ” ದಿಗಳೆನ್ನೇರಿ ಬನವಾಸಿಗೆ ಧಾವಿಸಿದ ಪಯಣವೇ ಬೇರೆ; ಈ ಪಯಣವೇ ಬೇರೆ; ಅದು ಪಯಣದೊಳಗಿನ ಪಯಣವಾದರೆ, ಇದೀಗ ‘ಪಯಣದ ಮೇಲೆ ಪಯಣ’. ಅದನ್ನೆಲ್ಲ ಪರಾಂಬರಿಸಿಕೊಂಡ ಬಂಕೆಯನು ಎಲ್ಲವನ್ನೂ ವಿಸ್ತರಿಸಿ, ಚಕ್ರವರ್ತಿಗಳಿಗೆ ಮೊದಲೇ ಬರೆದಿದ್ದನು. ಅದರಿಂದ ರಾಜಧಾನಿಯಲ್ಲಿ ಮಹಾರಾಜಾದಿಗಳೆಲ್ಲರೂ ಆ ವಿಶಿಷ್ಟ ದಿನದಲ್ಲಿ ಮಹಾವೀರ ಬಂಕೆಯನೇ ಮೊದಲಾದವರ

ಪುನರಾಗಮನವನ್ನು ಪ್ರತೀಕ್ಷಿಸುತ್ತಿದ್ದರು. 'ನೃಪತುಂಗ ಮಹಾಸಭೆ' ಎಂದರೆ ಮಾನ್ಯಖೇಟದೊಳಗೆ ಸುಸಂಸ್ಕೃತರಾದವರ ಪ್ರತಿನಿಧಿಸಂಸ್ಥೆಯಷ್ಟೆ? ಆ ಸಂಸ್ಥೆಯ ಸಭಾಸದರೆಲ್ಲರೂ ನೆರೆದ ಆಸ್ಥಾನವನ್ನು ಚಕ್ರವರ್ತಿ ಸಮಯಕ್ಕೊಂದಿಷ್ಟು ಮೊದಲೇ ಅಲಂಕರಿಸಿದ್ದನು. ರಾಷ್ಟ್ರಪತಿ-ಜಯಾಳ್ವನು ಹಲಮಂದಿ ಹೆಸರು ಗೊಂಡ ನಾಗರಿಕ ಸ್ತ್ರೀಪುರುಷರೊಡನೆ ಹೆಬ್ಬಾಗಿಲ ಪರಿಸರದಲ್ಲಿ ಅಡ್ಡಾಡುತ್ತಿದ್ದನು. ಕಾಲಕ್ಕೆ ಸರಿಯಾಗಿ ಬಂಕೆಯಾದಿಗಳು ಬಂದರೇ ಬಂದರು. ಜಯೆಧ್ವನಿ ಯೊಡನೆ ವಾದ್ಯಘೋಷವು ಆಕಾಶವನ್ನಲುಗಿಸಿತು. ಆ ಧ್ವನಿಯಲ್ಲ, ಆ ಘೋಷ ವಲ್ಲ, ಅವುಗಳೊಳಗೆ ದುಮುದುಮಿಸುವ ಮೀಸಲಾದ ಆನಂದದ ಹುರುಪೇ ಹುರುಪು. ಬರಿಯ ಈ ಗಂಗವಾಡಿಯನ್ನು ಹದಕ್ಕಿಳಿಸಿದುದರಿಂದಲೇ, ಮಾನ್ಯ ಖೇಟಕ್ಕೆ ಅಂಥ ಆನಂದವಲ್ಲ; ಆ ಗಂಗವಾಡಿಯೆಂದರೆ ಹಿಂದಣ ಕಾಲದಿಂದಲೂ ಮಾನ್ಯಖೇಟಕ್ಕೆ ವಿರುದ್ಧವಾಗಿ ಮಂತ್ರತಂತ್ರಗಳಿಗೊಂದು ಯಂತ್ರಸ್ವರೂಪ ವೆನ್ನಿಸಿತ್ತು. ಯಂತ್ರವೀಗ ಸಂಪೂರ್ಣವಾಗಿ ಕಳಚಿಬಿದ್ದುದು, ಮುಂದೆ ಎಂದಿಗೂ ಕೂಡಲಾರದ ಜರಾಸಂಧಸಂಧಿಗಳಂತೆ ಅಸ್ತವ್ಯಸ್ತವಾಯಿತು. ಈ ವಿಷಯವನ್ನು, ಚಕ್ರವರ್ತಿಯ ಎಡಬಲಗಳಲ್ಲಿ ಆದರಾತಿಥ್ಯಗಳೊಡನೆ ಮಂಡಿಸಿದ ಗುಣಗಾಂಕ ನಂದಿವರ್ಮರ ಮುಖಮಂಡಲಗಳೇ ಸೂಚಿಸುತ್ತಿದ್ದವು.

ಬಂಕೆಯ ಕೃಷ್ಣ ಬೂತುಗಾದಿಗಳು ಜಯಾಳ್ವನೊಡನೆ ಆಸ್ಥಾನಕ್ಕೆ ಬಂದರೆ, ವೀರಶ್ರೀಯೇ ಮೊದಲಾದವರು ಶಂಖಾದೇವಿಯನ್ನು ಹಿಂಬಾಲಿಸಿ ಅಂತಃ ಪುರದತ್ತ ಸಾರಿದರು. ಬಂಕೆಯನ ಕಡೆಯಪತ್ರವನ್ನೀಕ್ಷಿಸಿದ ಮೇಲೆ ಕುಮಾರ ಕೃಷ್ಣಾದಿಗಳ ಪರವಾಗಿ ನೃಪತುಂಗನೆದೆಯನ್ನು ಕುಕ್ಕಿ ಕುರುಕುರಿಸುತ್ತಿದ್ದ ಬಲುಬಗೆಯ ಸಂಶಯಗಳೆಲ್ಲ ಮಾಸಿಹೋಗಿದ್ದವು. ಆದರೂ ಅವನನ್ನು ಕಾಣುವ ವರೆಗೆ ಮನಸ್ಸು ಸಂಪೂರ್ಣವಾಗಿ ಪ್ರಕೃತಿಯನ್ನೊಂದಿರಲಿಲ್ಲ. ಮೊತ್ತಮೊದಲು ಕುಮಾರಕೃಷ್ಣನು ಆಸನದ ಬಳಿಗೈದಿ ಸಾಷ್ಟಾಂಗವಾಗಿ ವಂದಿಸಿ ತಂದೆಯ ಪಾದಗಳನ್ನು ಸ್ಪರ್ಶಿಸಿದನು. ಕಾಲುವೆಯಾದ ಮಗನ ಕಣ್ಣೀರು ತಂದೆಯ ಪಾದಗಳನ್ನು ತೊಳೆಯುತ್ತಿದ್ದರೆ, ತಂದೆಯದು ಮಗನ ತಲೆಯನ್ನು ಪ್ರೋಕ್ಷಿಸು ತ್ತಿತ್ತು. ಈ ಕಣ್ಣೀರುಗಳು ಇಬ್ಬರ ಅಂತಃಕರಣಗಳನ್ನೂ ತೊಳೆದು ನಿರ್ಮಲೀ ಕರಿಸಿದುವು.

ಆ ಮೇಲೆ ಯುವರಾಜ ಬೂತುಗನೂ, ಬಂಕೆಯನೂ ಕ್ರಮವಾಗಿ ವಂದಿಸಿದರು. ಅವರಿಬ್ಬರನ್ನೂ ಹಿಡಿದೆತ್ತಿ ಚಕ್ರವರ್ತಿ ಮನ್ನಿಸಿದನು. ಎಲ್ಲರೂ ತಮ್ಮ ತಮ್ಮ ಆಸನಗಳನ್ನಲಂಕರಿಸಿದ ಮೇಲೆ, ಚಕ್ರವರ್ತಿ ಮಹಾ ಸಭಾಸದಸ್ಯರ ಮತ್ತು ಜಯಾಳ್ವನ ಮುಖಗಳತ್ತ ಕಣ್ಣನ್ನೆಲೆಯಿಸುತ್ತ ಮಾತನ್ನೆತ್ತಿದನು:—

“ಪುರುಷಪ್ರಯತ್ನ ಎಷ್ಟು ಸಮಕಟ್ಟಾಗಿ ಸಾಗಿದರೂ, ಎಣಿಕೆಯಂತೆ ಕಾರ್ಯ ಕೈಗೂಡುವುದೆಂದರೆ ಸುಲಭವಲ್ಲ. ಅದನ್ನೀಗ ಅದೃಷ್ಟ ಅಥವಾ ದೈವ ಎನ್ನುವುದು. ಅದೂ ಪೌರುಷದಲ್ಲೊಡವೆರೆದೇ ಕಾರ್ಯ ರೂಪಿಸುವುದು. ಆದರೆನು, ಸರ್ವಗುಣಸಂಪನ್ನನಾದರೂ ಕೆಲಬಾರಿ ಅಡುಗೆ, ಪಾಕಕ್ಕೆ ಬಾರದೆ ಸವಿಯಾಗುವುದಿಲ್ಲ. ಹಾಗಾಗಿದೆ ನಮ್ಮ ಈ ದಿನದ ಆನಂದ. ಬಂಕೆಯಾದಿಗಳೆಲ್ಲರ ತ್ರಿಕರಣಗಳೂ ನಿಷ್ಕಳಂಕವಾದುವುಗಳು. ನಮ್ಮ ಯುವರಾಜಾದಿ ಚಿರಂಜೀವಿಗಳ ವರ್ತನೆ ಹೇಗೋ ಎಂದೊಮ್ಮೆ ಭ್ರಮೆಗೊಂಡೆ. ಅವರು ಮೈಮರೆದು ಸಾಗರದ ಆಳಕ್ಕೆ ಧುಮುಕಿ ಮುತ್ತುನ್ನೆತ್ತಿ ತಂದು, ಭ್ರಮೆಯನ್ನು ಈ ತಲೆಗೇ ಹೊರಿಸಿದರು. ಇಷ್ಟಾದರೂ ಚಿತ್ರ ಕಳೆದುಂಬಿಸಿಲ್ಲ. ನಮ್ಮ ಕಿರಿಯರಾದ ಬೂತುಗ ನಂದಿವರ್ಮ ಗುಣಗಾಂಕರೆಂದರೆ ಈ ಮೆಯ್ಯೆ ಅಂಗೋ ಪಾಂಗಗಳೇ ಅಲ್ಲದೆ ಭಿನ್ನಗಳಲ್ಲ. ಅವರ ಮೋರೆ ಒಂದಲ್ಲವಾದರೆ ಇನ್ನೊಂದು ಬಗೆಯ ಬಂದಣಿಕೆ ಹಿಡಿದು, ಅರಳಬೇಕಾದಂತೆ ಅರಳಲಿಲ್ಲ. ಅದು ಅವರ ತಪ್ಪಲ್ಲ; ಒದಗಿದ ಸಂದರ್ಭದ ತಪ್ಪು. ಮಾನ್ಯರಾದ ಯಾರಿಗೂ, ಹಾಗಾದೀತು; ಆಗಬೇಕು. ಅಂಥ ಸಂದರ್ಭ ಇನ್ನೊದಗದಂತೆ ನೋಡಿಕೊಳ್ಳುವ ಕರ್ತವ್ಯ ನಮ್ಮದೇ ಆಗಿದೆ. ಅದರಿಂದ ಮುಂದಿನ ಮಾತನ್ನು ಮಥಿಸಿ ಪರಾಂಬರಿಸಿರಿ.

ಧರ್ಮಾನುಸಾರವಾಗಿ ಪ್ರತಿಯೊಬ್ಬನೂ ಅರ್ಥವನ್ನು ಕಾಮಿಸಬೇಕು. ಹಾಗಿದ್ದರೆ ಮಾತ್ರ ಕಾಮವೆಂದರೆ ಪುರುಷಾರ್ಥವೆನ್ನಿಸಿ ಸಂಸಾರ ಎಂಬ ಹೆಸರು ಸಾರ್ಥಕ. ಹಾಗಿಲ್ಲದೆ ಧರ್ಮವನ್ನುಳಿದು ಕಾಮಿಸಲಾರಂಭಿಸಿದರೆ ಇದು ನಿಸ್ಸಾರವೆನ್ನಿಸುವುದು. ಹಾಗೆ ಕಂಡಬಟ್ಟೆಯಾಗಿ ಹರಿದ ಕಾಮವು ಪುರುಷಾರ್ಥಶೆಯನ್ನು ತೊರೆದು ಅಂತಃಶೃತ್ರಿವಾಗುವುದು; ಮಾತ್ರವಲ್ಲ, ಸಂದರ್ಭಾನುಸಾರವಾಗಿ ಕ್ರೋಧಲೋಭಾದಿ ನಾನಾರೂಪವನ್ನೊಂದುವುದು. ಭಾವಿಸಿರಿ ; ಸಂಸಾರಸಾರ ಪುರುಷಾರ್ಥವೆಂದೆನ್ನಿಸುವ ಧಾರ್ಮಿಕ ಕಾಮವೆಲ್ಲಿ ? ಅದೇ

ಕಾನುವು ಧರ್ಮವನ್ನಲ್ಲಗಳೆದರೆ ಅಂತಃಶೃತ್ರುವನ್ನಿಸಿ, ಸಂಸಾರಜೀವನವನ್ನೇ
ನಿಸ್ಸಾರವನ್ನಾಗಿ ಮಾಡುತ್ತಿದೆ. ಅದರಿಂದ ಏಳೆಯತ್ತ ಹರಿಯತಕ್ಕ ರಾಜ
ಕುಮಾರರು ವಿಶೇಷವಾಗಿ ಗುಣದತ್ತ ಆತ್ಮೀಯತೆಯನ್ನು ಹರಿಯಿಸಲು ಅಭ್ಯಾ
ಸಿಸಬೇಕು; ದೊಷದ ಕಡೆಗಲ್ಲ. ಇದನ್ನು ವಿವೇಚಿಸಿದಲ್ಲಿ, ಬೂತುಗಾದಿಗಳಾದ
ಕಿರಿಯರ ನಡವಳಿಯೇ ನಮ್ಮ ಮುದುಕರದಕ್ಕಿಂತ ಮೇಲು ಎಂದು ತೋರು
ವುದು. ತಿದ್ದಲಾರದ ಬುದ್ಧಿ ನಮ್ಮಂತ ಮುದುಕರದು; ಶಿದ್ದುತ್ತಾ ಮೇಲ್ಮೆ
ಗೇರುವುದು ನಿಮ್ಮಂಥ ಕಿರಿಯರದು. ಈ ಕಲ್ಲುಗುಂಡುಗಳೆಡೆಯಲ್ಲಿ ಸಿಲುಕಿ ಕೆಲ
ವೇಳೆ ಕಿರಿಯರು ಬಳಲಿಹೋಗುತ್ತಾರೆ. ಈ ಬಳಲಿಕೆಯ ಚಿತ್ರಕ್ಕೆ ಗಂಗವಾಡಿ
ಯಿಂದ ನಮಗೆ ವೈಜಣನಲ್ಲಿ ಬರೆದುಕಳುಹಿದ ಚಿರಂಜೀವಿ ಬೂತುಗನ ಪತ್ರವೇ
ಸಾಕ್ಷಿಯಾಗಿದೆ. ಅದರಿಂದ ಚಿರಂಜೀವಿ-ಕುಮಾರರೇ, ನಿಮ್ಮ ಸಂದರ್ಭಾನು
ಸಾರವಾದ ಬೇಸರಿಕೆ ಬೇಸರಿಕೆಯಲ್ಲ; ಮುದುಕರಾದ ನಮಗೆ ಲಜ್ಜಾ ದಾಯಕ
ವಾಗಿದೆ ಎಂದು ಮಾರ್ಪಡಿಸಬೇಕಾಗಿದೆ.

ಈ ಸಂದರ್ಭದಲ್ಲಿ ಮಾತುತ್ರೀಯವರಾದ ಗಾಮುಂಡಬ್ಬಾ ದೇವಿಯವರು
ಬಾಲ್ಯದಲ್ಲಿ ಹೇಳಿದ ಕತೆಗಳೊಳಗೊಂದು ನೆನಪಾಗುತ್ತಿದೆ:—

ಹಂದಾರಿಯ ಉದ್ದಗಲಕ್ಕೆ ಹಬ್ಬಿಹರಡಿದ ವಿಂಧ್ಯಾಚಲದ ಹೆಗ್ಗಾಡಿ
ನೊಳಗೆ ಗೊಲ್ಲದಾರಿಗನೊಬ್ಬನು ಸಾಗುತ್ತಿದ್ದನಂತೆ. ಹುಲಿ ಕರಡಿಗಳಿಗೆ ಹಗಲಿ
ನಲ್ಲೂ ನಿರ್ಭಯವಾದ ವಿಹಾರಸ್ಥಾನವದು. ಕಾರ್ಯವೆಂದರೆ ಕರ್ತವ್ಯವಾಗಿತ್ತು.
ಅದರಿಂದ ಹೇಗಾದರೂ ಧಾವಿಸಿ ಕತ್ತಲೆಯೊಳಗೆ ಅತ್ತ ಸಾರುವೆನೆಂದು ನಿರ್ಧರಿಸಿ
ಆತನು ನಡೆಯುತ್ತಿದ್ದನು. ನಟ್ಟನಡುವೆ ನುಸುಳಿದರೆ ಮಧ್ಯಾಹ್ನವೇ ಸಂಜೆ
ಯಾಗಿ ತೋರುವ ಗೊಂಡಾರಣ್ಯವದು. ಸಂದರ್ಭವಶದಿಂದ ಸಂಜೆ ಹತ್ತಿರದಲ್ಲಿ
ರಲಿಲ್ಲವಾದರೂ ಬಲು ದೂರದಲ್ಲಿರಲಿಲ್ಲ. ಅದರಿಂದ ಸಮಯವನ್ನೆಲ್ಲಿ ರಾತ್ರಿ
ನುಂಗಿ ನೀರುಕುಡಿದುಬಿಡುತ್ತಿದೆಯೋ ಎಂಬ ಭಯ ಹೊಟ್ಟೆಯೊಳಗವಲಕ್ಕೆ
ಗುಟ್ಟುತ್ತಿತ್ತು. ಆದರೂ ಗೊಲ್ಲನು ನಡೆಯುತ್ತಲೇ ಇದ್ದನು. ಕೆಲಮಾರು
ಮುಂದುವರಿದಲ್ಲಿ “ಯಾರದು, ಬೇಹೂರಿನ ಮಂಜಣನೆ ?” ಎಂಬ ಮಾತು
ಪಕ್ಕದ ಹೊದರಿನಿಂದ ಕೇಳಿತು. ಹೆಸರೆತ್ತಿ ಕರೆಯುವುದನ್ನು ಕೇಳಿ ಫಕ್ಕನೆ
ನಿಂತುಹೋದನವನು. ಹೊದರಿನೊಳಗಿಂದ ಯಾರೂ ತೋರಲಿಲ್ಲ. ದಿಗ್ಭ್ರಮೆ
ಗೊಂಡಂತಾದ ಮಂಜಣನು ಗಣಿಸದೆ ಮುಂದುವರಿದನು.

‘ನಿಲ್ಲೋ, ಯಾಕೆ ಬೂತಹಡಿದವನಂತೆ ಓಡುತ್ತೀ ? ಒಂದಿಷ್ಟು ನಿಲ್ಲು. ನಾನೇನು ಮನುಷ್ಯನಲ್ಲವೆ ?’ ಎಂಬ ಮಾತು ಮತ್ತೆ ಕೇಳಿತು. ‘ಹೇಗಿದ್ದರೂ ನನ್ನಂತೆ ಮನುಷ್ಯನಲ್ಲವೆ ? ಸಂಜೆಯಾದರೂ ಒಬ್ಬನಿಗಿಂತ ಇಬ್ಬರೇ ಲೇಸು’ ಎಂದು ಭಾವಿಸಿದ ಮಂಜಣನು ನಿಂತು, ‘ನೀವು ಯಾರು ? ಹೊದರಿನೊಳಗೆನು ಹೊಕ್ಕಿದ್ದೀರಿ ?’ ಎಂದನು. ‘ನಾನೋ ? ಮುಡುಗುಂಡಿಯ ಮಲ್ಲಪ ಎಂಬ ಹೆಸರು ಕೇಳಿದ್ದೀಯೋ ? ಕೇಳಿದ್ದರೆ ಅವನೇ ನಾನು’ ಎನ್ನುತ್ತಾ ಮೆಲ್ಲನೆ ದಾರಿಗಿಳಿದನು. ಅವನ ಹೊಲಬನ್ನರಿತ ಮಂಜಣ ಒಂದು ನಿಮಿಷ ಸ್ತಬ್ಧನಾಗಿ ಹೋದನು.

ಮಲ್ಲಪ:—ಕೇಳಯ್ಯ ನನ್ನ ಜೀವನವೆಂದರೆ, ಆ ತೊಂಬತ್ತೊಂಬತ್ತರ ಮೇಲೆ ಮತ್ತೊಂದು ಕಿರಿಟಿವಿಟ್ಟು ಆಯಿತು. ಎಷ್ಟೆಷ್ಟೋ ಕಾರ್ಯಗಳನ್ನೆ ಸಗಬೇಕೆಂದು ಭಾವಿಸಿದ್ದೆ. ಈ ಮೂರ್ಖಲೋಕದಿಂದಾಗಿ ಎಲ್ಲವೂ ನಿರರ್ಥಕವಾಯಿತು. ಈ ಮೂರ್ಖತೆಗೆ ಈಗಲಾದರೂ ಮದ್ದೊಂದನ್ನರಿಯದಿದ್ದರೆ ಮುಂದೆ ಯಾವಾಗ ?

ಮಂಜಣ:—ಈ ಹೆಗ್ಗಾಡಿನಲ್ಲಿ ಯಾವ ಮದ್ದನ್ನರಿಯಬಹುದು ?

ಮಲ್ಲಪ:—ಒಂದೈದು ಹತ್ತು ನಿಮಿಷದ ವರೆಗೆ ನಿಂದು ಯಾವ ಮದ್ದನ್ನರಿಯುತ್ತೇನೆ ಎಂಬುದಕ್ಕೆ ಸಾಕ್ಷಿಯಾಗು. ‘ಸಾಕ್ಷಿಯಿಲ್ಲದ ಕೆಲಸ ದಿಕ್ಕಿಲ್ಲದಾ ಗಂಟು’ ಎನ್ನುತ್ತಾರಲ್ಲವೆ ?

ಮಂಜಣ:—ಆಗಲಿ; ಆ ಔಷದಸ್ವರೂಪದ ಕಾರ್ಯವೇನು ? ಸೂಚಿಸಿರಿ.

ಮಲ್ಲಪ:—ಹಾಗಾದರೆ ಪರಾಂಬರಿಸಿ ಕೇಳು—

‘ಹುಲಿ ತಿಂದು ಸವಿಯಿರಿತು ನಾಡಜನರನ್ನೆಲ್ಲ |

ತಿನಲೆಂದು ಬಂದಿಲ್ಲಿ ಹಾರೈಸಿ ಕುಳಿತಹೆನು’ ||

ಏನು ಈಗಲಾದರೂ ಗೊತ್ತಾಯಿತೋ ?

ಆ ಮಾತನ್ನಾಲಿಸಿದ ಮಂಜಣನು ಮತ್ತೆ ಮಾತನ್ನೆತ್ತಲಿಲ್ಲ. ಓಡಿಯೇ ಹೋದನು. ಮಲ್ಲಪನ ಮುಂದಿನ ಕತೆಯನ್ನಿನ್ನು ಬಣ್ಣಿಸಬೇಕಾಗಿಲ್ಲವಷ್ಟೆ ? ಅದು ಅವನೊಂದಂತೆ ಸಾಗಿತು. ಆ ನರಭಕ್ಷಕನಾದ ಹುಲಿಯ ಪೀಡೆ ಹಬ್ಬಿದಂತೆ ನಾಡವರು ಬೇಟೆಯಾಡಿ ಅದನ್ನು ಕೊಂದುಬಿಟ್ಟಿರಂತೆ.”

ಕತೆಯನ್ನಾಲಿಸಿದ ಸಭಿಕರೆಲ್ಲರೂ ನಗೆಗಡಲಿನಲ್ಲಿ ಮುಳುಗುತ್ತಿರುವುದನ್ನು ತಡೆದು, ಚಕ್ರವರ್ತಿ ಮುಂದುವರಿಸಿದನು. “ಅದಂತಿರಲಿ; ಅದರಂತೆಯೇ ಅಲ್ಲ, ಅದರೂ ಕೆಲಮಟ್ಟಿಗೆ ಆಗುವುದೆಲ್ಲ ಆಗಿಹೋಯಿತು ಎನ್ನುವ. ಅದನ್ನೆಲ್ಲ ಮರೆಯಬೇಕಾದ ಕಿರಿಯರಿಗಾಗಿ ಈ ಮಾತನ್ನಾಡುತ್ತೇವೆ:—*ನಾವು ಊರನ್ನಾಳುವ ಅರಸರಾಗಿ ಬಾಳಬೇಕಾದರೆ ಮೊತ್ತಮೊದಲು ಅಹಂಕಾರ ಮಮಕಾರಗಳನ್ನು ಕಿತ್ತೊಗೆಯಬೇಕು. ಧರ್ಮದಲ್ಲಿ ಮಾತ್ರವೇ ಕಣ್ಣಿರಿಸಿ ನಡೆಯಬೇಕು. ಧಾರ್ಮಿಕರಾಗಿದ್ದ ಯಾವ ರಾಜೇಂದ್ರರೇ ಆಗಲಿ, ನಮಗೆ ಪೂಜ್ಯರವರು. ಆ ಪೂಜ್ಯ ಭಾವವೆಂದರೆ, ಅವರು ಉದ್ಧರಿಸಿದ ಧರ್ಮವನ್ನು ಮತ್ತೆ ಮುಳುಗಿ ಹೋಗದಂತೆ ನಾವು ರಕ್ಷಿಸುವುದೇ. ಈ ಧರ್ಮರಕ್ಷಣ ಸಂದರ್ಭದಲ್ಲಿ ಹಲಮಂದಿ ದುಷ್ಟರು ಶಿಕ್ಷಿತರಾದರು. ಇಂದಿನ ರಾಜಕುಮಾರರಿಗೆಲ್ಲ ಹೇಳುತ್ತೇವೆ; ಮುಂದಿನವರಿಗಾಗಿ ಬರೆಯಿಸುತ್ತೇವೆ. ‘ಪರಂಪರಾಗತವಾಗಿ ಬಂದು ನಮ್ಮಲ್ಲಿ ನೆಲೆಸಿದ ಧರ್ಮವೆಂದರೆ ಮುಂದೆ ನಿಮ್ಮ ಹಕ್ಕಿನದು. ನಮಗಿಂತಲೂ ಜಿನ್ನಾಗಿ ನೀವು ಅದರಲ್ಲಿ ನಡೆದು ಅದನ್ನು ನಡೆಯಿಸಬೇಕು’ ಎಂದು ಪ್ರಾರ್ಥಿಸುತ್ತೇವೆ. ಹಿಂದಣ ಕೆಲಮಂದಿ ವೀರಪುರುಷರು ಪರಾಕ್ರಮದಿಂದ ಭೂತಲವನ್ನನುಭವಿಸಿದರು. ಭೂತಲವಿದು ಇಂದಿಗೂ ಅವರದೇನು ? ಕೆಲವರು ಪರರಿಗೆ ದಾನಮಾಡಿದರು. ಪಡೆದವರು ಸಾಲಿಸಿಕೊಂಡು ಬಂದರೆ ? ವೈರಾಗ್ಯಗೊಂಡ ಕೆಲವರು ಅನುಭವಿಸದೆ ಪರರಿಗೂ ಕೊಡದೆ ಗುರಿಯಿಲ್ಲದೆ ತ್ಯಾಗಮಾಡಿದರು. ಅಂಥ ತ್ಯಾಗ ಶೀಲವೇಯಾದರೂ ಈ ಲೋಕದಲ್ಲಿ ನೆಲಸಿದೆಯೇ ? ಯಾವುದೂ ಇಲ್ಲ. ಅದರಿಂದ

*ಅನೋಘವರ್ಷನ ಸಂಜನ ಶಾಸನ—ಪದ್ಯ-೫೦-೫೨, A. D. ೮೭೦ (ಶಕ-೭೯೪)

ಆ ಶ್ಲೋಕಗಳು:—

ರಾಜೇಂದ್ರಾಸ್ತೇ ವಂದನೀಯಾಸ್ತು ಪೂರ್ವೇ |

ಯೇಷಾಂ ಧರ್ಮಃ ಪಾಲನೀಯೋಸ್ಮದಾಪ್ಯೈಃ |

ಧ್ವಸ್ತಾ ದುಷ್ಟಾ ವರ್ತಮಾನಾಃ ಸ್ವಧರ್ಮ- |

ಪ್ರಾರ್ಥಾಯೇತೇ ಭಾವಿನಃ ಪಾರ್ಥಿವೇಂದ್ರಾಃ || ೫೦ ||

ಭುಕ್ತಂ ಕೈಶ್ಚಿದ್ವಿಕ್ರಮೇಣಾಹರೇಭ್ಯೋ |

ದತ್ತಂ ಚಾನ್ಯೈಸ್ತತ್ಕ್ರಮೇವಾ ಪರೈರ್ಯತ್ ||

ಕಾಸ್ಥಾನಿತೈಃ ತತ್ತ ರಾಜೈಃ ಮಹದ್ಭಿಃ |

ಕೀರ್ತ್ಯಾರ್ಥಮ್; ಕೇವಲಂ ಪಾಲನೀಯಃ || ೫೨ ||

ಮುಂದಿನಾಳಿಕೆಯ ಕಡಿವಾಣವನ್ನು ಬಿಗಿವಿಡಿದು ನಡೆಯಿಸಲಿರುವ ಪಾರ್ಥಿವೇಂದ್ರರಲ್ಲಿ ಇಷ್ಟನ್ನೇ ಪ್ರಾರ್ಥಿಸಿಕೊಳ್ಳುತ್ತೇವೆ.— ಲೋಕಾಧಾರಕಶಕ್ತಿ ಎನ್ನಿಸಿದ ಧಾರ್ಮಿಕ ಸಂಸ್ಕೃತಿಯೊಂದನ್ನೆ ಬಳಸಿರಿ; ಹರಡಿಸಿರಿ; ಮಹಾತ್ಮರೆನ್ನಿಸಿರಿ; ಅದೇ ಜೀವನ ಶಿಖರ !” ಎಂದು ಚಕ್ರವರ್ತಿ ಸಾರಿದನು.

ನೃಪತುಂಗ ಚಕ್ರವರ್ತಿಯ ಸಾವಿರವರ್ಷಗಳಿಂದ ಹಿಂದಣ, ವಿವೇಕ ಪರಿಪೂರಿತ ಸಂದೇಶವಿದು. ಇಂದಿಗೂ ಅಚ್ಚಳಿಯದೆ ಅದು ಹಾಗೆಯೇ ಬೇರು ಬಿಡಲು, ದಾಂಗುಡಿಗೊಂಡು ಹಬ್ಬಲು, ಆರಂಭಿಸಿದೆ, ಎಂಬುದನ್ನು ನಮ್ಮ ಭಾರತಭೂಮಿಯ ಕಥೆಯಂತೆ ವ್ಯಥೆಯೂ ಮರೆಯಲಾರದು.

ಇರಲಿ; ಚಂದ್ರಬ್ಬಲಬ್ಬಿ-ಶಂಖಾದೇವಿಯವರ ಚಟುವಟಿಕೆ, ಅದರ ಪರಿಣತಿ ಮೊದಲಾದವುಗಳೆಲ್ಲವೂ ಆಗ ಜನಜನಿತವಾಗಿ ಹಬ್ಬಿದ್ದು. ಅವರವರ ಒಪ್ಪುಗೆಯಂತೆ ಆಯಾ ವಿವಾಹಗಳನ್ನು ಬೇಗನೆ ನೆರವೇರಿಸುವುದಾಗಿ ಚಕ್ರವರ್ತಿ ನಿರ್ಧರಿಸಿದನು; ಸಾರಿಹೇಳಿದನು. ತಮ್ಮಲ್ಲಿ ಬಂದ ಆ ಶುಭಸಂದೇಶವನ್ನರಿತ ನಂದಿವರ್ಮನ ತಂದೆ ಪಲ್ಲವರಾಜನು ಆನಂದಗೊಂಡನು. ಗಂಗವಾಡಿಯ ರಾಜ ಮಲ್ಲನೂ ಮುಂದಾರಿಗಾಣದೆ ಒಪ್ಪಬೇಕಾಯಿತು. ‘ಹಾವು ಕಚ್ಚಿದ ಬಾಯಿ ಬರಿಬಾಯಿ’ ಎಂದಾಗಿತ್ತಲ್ಲವೆ ಪ್ರಕೃತ ಸಂದರ್ಭದಲ್ಲಿ? ಎಲ್ಲಾದರೂ ಮುಂದೊಮ್ಮೆ ನಂಜು ತುಂಬುವ ಕಾಲವನ್ನು ಪ್ರತಿಕ್ಷಿಸಿಕೊಂಡೇ ಆತನು ‘ಹುಂ’ಗುಟ್ಟಿರಲೂಬಹುದು. ಆದರೆ, ಮುಪ್ಪೇರಿ ತನ್ನ ಹಲ್ಲು ಕಳಚಿಹೋಗಿದೆ; ಮುಂದೆಂದೂ ನಂಜೇರುವಂತಿಲ್ಲ, ಎಂಬುದು ಆ ಹಾವಿನ ಭಾವನೆಯಿಂದತ್ತಣ ದಾಗಿರಬಹುದು. ಅದಂತಿರಲಿ; ಮಾನ್ಯಖೇಟರಾಜಧಾನಿ ಆನಂದ ತುಂದಿಲ ವಾಯಿತು. ಆ ಆನಂದರಸಾಯನದೊಳಗಿನ ವೀರ ಬಂಕೆಯನು ಸವಿಯಾಗಿ ಎತ್ತಿತ್ತಲೂ ಹೊಳೆಯುತ್ತಿದ್ದನು.

SRI JAGADGURU VISHWARADHYA
—JNANA SIMHASANA JNANAMANDU
LIBRARY.

Jangamwadi Math, VARANASI

Acco No.
1008

ಉಪಸಂಹೃತಿ

ಬೂತುಗ ನಂದಿವರ್ವರಿಗೆ, ಚಂದ್ರಬ್ಬಲಬ್ಬಿ ಶಂಖಾದೇವಿಯರ ವಿವಾಹ ನಾಯಿತು. ಅಂಥ ಮಂಗಳಸಮಾರಂಭಕ್ಕೆ ಸರಿಯಾದುದು ಹಿಂದಿನ ಚಾರಿತ್ರಿಕ ಸೀಮೆಯೊಳಗೆ 'ನಭೂತ' ಎಂದೂ, ಮುಂದಿನದರಲ್ಲಿ ಬಹುಶಃ 'ನಭವಿಷ್ಯತಿ' ಎಂದೂ ಕೊಂಡಾಡಿದರು. ತನ್ನನ್ನೇರಿಕೊಂಡು ಬರುತ್ತಿರುವ ವಯಸ್ಸಿನ ಹೊರೆಯನ್ನು ಚಕ್ರವರ್ತಿ ತೂಗಿನೋಡುತ್ತಿದ್ದನು. ಧಾರ್ಮಿಕಮಾರ್ಗವನ್ನು ತೊರೆಯದಿದ್ದರೂ, ಸ್ವಾತಂತ್ರ್ಯಪ್ರಿಯನಾದ ಕುಮಾರಕನ ಮತ್ತು ಕುಮಾರಿಕೆಯರ ಮನಃಪ್ರವೃತ್ತಿಗಳನ್ನು ಆಯಾ ಲಕ್ಷಣಗಳಿಂದಲೇ ಪರಾಂಬರಿಸಿ ನಿರ್ಧರಿಸಿಕೊಂಡನು. ಆ ನಿರ್ಧಾರಕ್ಕನುಸಾರವಾಗಿಯೇ, ಮೊದಲೊಮ್ಮೆ ಈ ಗಂಗೆ ಪಲ್ಲವರ ಬಾಂಧವ್ಯವೆಂದರೆ ಬಂಧವೇ ಸರಿ ಎಂದು ಭಾವಿಸಿದ್ದರೂ, ಅದನ್ನು ಏದು ಸಂದರ್ಭಾನುಸಾರವಾಗಿ ತಾನೇ ಪಳಗಿದನು; ಗಾಳಿಗನುವಾಗಿ ಚುಕ್ಕಾಣಿಯನ್ನು ಹಿಡಿದನು. ರಾಜಕೀಯ ಸಾಮಾಜಿಕಾದಿ ನೀತಿಗಳೆಲ್ಲ ನೃಪತುಂಗನ ದೊರೆ ಉದಾರತೆಯ ಹೆದ್ದಾರಿ. ಕೊಂಕಿನ ಕವಲುದಾರಿಯನ್ನವನು ಕನಸಿನಲ್ಲಿಯೂ ಮೆಟ್ಟಿಲ್ಲ. ಈ ಸಂದರ್ಭದಲ್ಲಿ ಬಂಕೆಯನ ನೆರವೆಂದರೆ ದೈವದತ್ತವಾದುದೆಂದೇ ಅವನ ಭಾವನೆ. ಆ ಬಂಕೆಯನೆಂದರೆ, ರಾಷ್ಟ್ರಕೂಟ ಕುಲವನ್ನಾಸರೆ ಗೊಂಡು ಮೆಟ್ಟಿಲಿನಿಂದ ಮೆಟ್ಟಿಲಿಗೇರುತ್ತ ಬಂದ ಕುಲದಲ್ಲಿ ಹುಟ್ಟಿಬೆಳೆದವನು. ಆದರೆ ಆತನಿಂದು ಸಾಮಂತ ಚೂಡಾಮಣಿ. ಕಲೆಯಿಲ್ಲದ ಕಲೆಗಲ್ಲದ ಎಷ್ಟೋ ಹೆಸರಿನ ಚೂಡಾಮಣಿಗಳು ಪೆಟ್ಟಿಗೆಯೊಳಗಾದ ಕಾಲವದು. ಹಾಗಿದ್ದರೂ, ಬಂಕೆಯನೆಂದರೆ, ಸಾರ್ಥಕ ಚೂಡಾಮಣಿಯಾಗಿದ್ದನು. ಸ್ವಭಾವತಃ ಅಪ್ರತಿಮ ಶಕ್ತಿಯುಕ್ತಚೈತನ್ಯಶಾಲಿ. ದೊರೆಯ ಹೃದಯಾರಾಮವನ್ನು ಕೋಲು ಬೇಲಿಯಿಲ್ಲದೆ ಸುತ್ತಿ ಸುಳಿದರಿತ ಜಾಣ; ಕಣ್ಣಿಗೆ ರೆಪ್ಪೆಯಾಗಿ ಮೈಗೆ ಕೈಯಾಗಿ, ಕಾರ್ಯಕ್ಕೆ ಧುಮುಕಿ ಪಾರಂಗತನಾಗುವ ಸಾಧಕ ಎಂದರೆ ವೀರಬಂಕೆಯನಲ್ಲದೆ ಇನ್ನೊಬ್ಬರಿರಲಿಲ್ಲ.

ಅಂಥ ಬಂಕೆಯನು ತನ್ನಿದಿನಲ್ಲಿ ಸಾಮಂತಗೀಮಂತನಲ್ಲ; ಬರಿಯ ಸೇವಕನು. ಆ ಬಿರುದೇ ತನಗೆ ಮನ್ನಣೆಯೆಂದು ಆತನ ಭಾವನೆ. ಆತನ ರಾಣಿ ವೀರಶ್ರೀ ಎಂದರೆ ಆದರ್ಶ ದಂಪತಿಚಿತ್ರವನ್ನು ಲೋಕಕ್ಕೆ ಕಾಣಿಸಲಿಕ್ಕಾಗಿಯೇ

ಎಂಬಂತೆ ಬಂಕೆಯನನ್ನು ಕೈವಿಡಿದಾಕೆ. 'ದೊರೆಗಳು ಕೈವಿಡಿದು ನಡೆಯಿಸಿದರೆ, ವೀರಶ್ರೀ ಕೈವಿಡಿದತ್ತಿಡಳು' ಎಂದು ಬಂಕೆಯನೇ ಒಮ್ಮೆ ಮಹಾರಾಣಿ ಉಮಾ ದೇವಿಯೊಡನೆ ಆಡಿದ್ದನಂತೆ. ಅಂಥ ತನ್ನ ಆತ್ಮಬಂಧು ಬಂಕೆಯನಲ್ಲಿ ಕುಮಾರ ಕೃಷ್ಣನು 'ಎರೆದ ನೀರು ಸೋರದ' ಗೆಳೆಯನಾಗಿರುವುದನ್ನೀಕ್ಷಿಸಿ ನೃಪತುಂಗನಿಗೆ ವಿಶ್ವಾಸಪೂರ್ವಕವಾದ ಆನಂದವೇರುತ್ತಿತ್ತು. ಅಂಥ ಬಂಕೆಯನ ಪರವಾಗಿ ಏನಾದರೊಂದು ಸ್ಮಾರಕೋಚಿತ ದಾನವನ್ನೆಸಗಬೇಕೆಂದು ಚಕ್ರವರ್ತಿಯ ಭಾವನೆಯಾಗಿತ್ತು. ಈ ಸಂದರ್ಭದಲ್ಲಿ ಅವನೇ ಒಮ್ಮೆ ಪ್ರಾರ್ಥಿಸಿದನಂತೆ. ಅದನ್ನೂ, ಆದಾನಸ್ವರೂಪವನ್ನೂ ಮುಂದಿನ ಭೂದಾನ ಶಾಸನವಾಕ್ಯವು ಸಾರುತ್ತಿದೆ:—

*“ಈ ಬಗೆಯ ವಿಶಿಷ್ಟ ವ್ಯಕ್ತಿಯೂ, ನನ್ನ ಇಷ್ಟಭೃತ್ಯನೂ ಆದ ಬಂಕೆಯನು ಕೋಲನೂರಿನಲ್ಲಿ ಅವನಿಂದಲೇ ನಿರ್ಮಾಪಿತವಾದ ಬಸದಿಯೊಂದಕ್ಕೆ ನನ್ನ ಹೆಸರೊತ್ತಿದ್ದ ದಾನವೊಂದಾಗಬೇಕೆಂದು ಪ್ರಾರ್ಥಿಸಿದನು. ಧಾರ್ಮಿಕ ಪ್ರಾರ್ಥನೆಯದು ಸಾರ್ಥಕವಾಗಲೇಬೇಕು, ಎಂಬೆಣಕೆಯಿಂದ ಮಾನ್ಯಖೇಟ ರಾಜಧಾನಿಯಲ್ಲಿ ನೆಲೆವಡಿದು, ತಾಯಿ ತಂದೆಗಳಿಗೆ ಮತ್ತು ನನಗೆ, ಐಹಿಕಾಮುಷ್ಟಿಕ ಪುಣ್ಯರೀತಿಗಳು ಮೇಲ್ಮೆಗೊಳುವಂತೆ ಆ ಜಿನಾಲಯ ಪರಿಪಾಲನನಿಯುಕ್ತನಾದ ದೇವೇಂದ್ರ ಮುನೀಶ್ವರನಿಗೆ

ನೃಪತುಂಗನ ಸರ್ವಮತೋದಾರತೆ ಯಾರನ್ನು ಬೆರಗಾಗಿಸದು? ವಿನಾಹೋತ್ಸವಕ್ಕಾಗಿ ಬಂದಿದ್ದ ಬಂಧುಬಾಂಧವರೂ, ಸಾಮಂತಮಿತ್ರಾದಿಗಳೂ ಸನ್ಮಾನಯುತರಾಗಿ ಹಿಂದಿರುಗುವಂತಿದ್ದರು ಭಾರತಭೂಮಿಯೊಳಗೆ

*ಶೀನ ಏವಂಭೂತೇನ ಬಂಕೆಯಾಭಿಧಾನೇನ ಮದಿಸ್ವಭೃತ್ಯೇನ ಪ್ರಾರ್ಥಿತಸ್ಸನ್ ತತ್ಪ್ರಾರ್ಥನಯಾ ಮಾನ್ಯಖೇಟರಾಜಧಾನ್ಯಾಂ ಅವಸ್ಥಿತೇನ ಮಯಾ ಮಾತಾಪಿತೃಣೀ ಆತ್ಮನಶ್ಚೈವ ಐಹಿಕಾಮುಷ್ಟಿಕ ಪುಣ್ಯಯತೋಭಿವೃದ್ಧಯೇ ಕೋಲನೂರೇ ತದ್ಬಂಕೆಯ ನಿರ್ಮಾಪಿತ ಜಿನಾಲಯ ಪರಿಪಾಲನನಿಯುಕ್ತಾಯ.

Epigraphia Indica Vol. VI, No. 4,
Konnur Inscription of Amoghavarsha I
A. D. 861 (ಶಾ. ಶ. ೭೮೩)

ನಿಂದ ಮತ್ತು ಹೊರಗಿನಿಂದ ಆಗತರಾಗಿ ಬಂದ ರಾಯಭಾರಿಗಳೂ ಮಾನ್ಯ
ಖೇಟದ ಮೀಸಲಾದ ಸವಿನೆನಪುಗಳನ್ನು ಎದೆಯಚ್ಚಿನಲ್ಲೊತ್ತಿಕೊಳ್ಳುತ್ತಾ
ಹೊರಡಲನುವಾದರು. ಮರುದಿಬ್ಬಣ ಹೊರಡುವ ಮುಹೂರ್ತವೂ ಹತ್ತಿರ
ವಾಗುತ್ತಿತ್ತು ಚಕ್ರವರ್ತಿದಂಪತಿಗಳ ಕಣ್ಣುಗಳು ಅನಂದಬಾಷ್ಪಬಿಂದುಗಳಿಂದ
ತುಂಬಿದ್ದವು. ಎಲ್ಲರನ್ನೂ ಬೇರೆಬೇರೆಯಾಗಿ ಕರೆದ ನೃಪತುಂಗನು, ಹಿತ
ಮಿತವಾಗಿ ಬೋಧಿಸಬೇಕಾದುದನ್ನಾಡಿದನು. ಕಡೆಗೆ ವೀರಬಂಕೆಯನತ್ತ
ತಿರುಗಿದನು. ದೊರೆಯ ಚಿತ್ತವನ್ನರಿತ ಬಂಕೆಯನು ಎದ್ದು ನಿಂತನು.

ನೃಪತುಂಗ:—ಹಿಂದಿನ ದಾನಕಾರ್ಯವೆಂದರೆ ಜಿನಾಲಯಕ್ಕಾಗಿ ಮಾಡಿದ
ಕರ್ತವ್ಯಕರ್ಮ.

ಬಂಕೆಯ:—ಸರಿ, ಚಕ್ರವರ್ತಿಗಳ ಉದಾರತೆ ವಿಶ್ವವಿದಿತವಾದುದು.

ನೃಪತುಂಗ:—ನಮ್ಮದೆಯ ರಾಜನೀತಿಯನ್ನು ಆಗಾಗ ಸಾಣೆಗೊತ್ತುತ್ತಿರುವ
ಕೋಟಿಲೆಗಳೆಲ್ಲವೂ ಒಮ್ಮೆಗೆ ಬಗೆಹರಿದಂತಾದುದಲ್ಲವೇ?

ಬಂಕೆಯ:—ಪರಮಾತ್ಮದಯದಿಂದ ಹಾಗಾಯಿತೆಂದು ಭಾಸವಾಗುತ್ತಿದೆ.

ನೃಪತುಂಗ:—ಹೌದು, ಪರಮಾತ್ಮನ ದಯೆಯಿಲ್ಲದೆ ಯಾವುದು ಸಾಧ್ಯ? ಆ
ಭಕ್ತಿಭಾವನೆಯಲ್ಲಿ, ಈ ಪೌರುಷಾಧಿಕ್ಯತೆಯುಕ್ತಿ ಕಾರ್ಯದಲ್ಲಿ
ನೆಲೆಸಿರಬೇಕಲ್ಲವೇ?

ಬಂಕೆಯ:—ಸರ್ವಸಮ್ಮತವಾದ ಮಾತು.

ನೃಪತುಂಗ:—ಪ್ರಕೃತಕಾಲದಲ್ಲಿ ನಮ್ಮ ರಾಷ್ಟ್ರಕೂಟ ರಾಜನೀತಿಯ ಪೌರುಷ
ಮೂರ್ತಿಯೆಂದರೆ ನೀನು. ಈ ವರೆಗೆ ನಿನಗೆ ಯಾವ ಉಪಕಾರವ
ನ್ನೆಸಗುವ ಸಂದರ್ಭವೂ ಒದಗಲಿಲ್ಲ. ಈ ಮಂಗಳಮುಹೂರ್ತ
ದಲ್ಲಿ ನಾವು ನಿನಗೆ ಯಾವ ಬಗೆಯ ಉಪಕಾರವನ್ನು ಮಾಡಲಿ?

ಬಂಕೆಯ:—ಉಪಕಾರ ಎಂದರೆ ಅಪಕಾರಕ್ಕೆ ತೀರ ಬದಲಾಗಿರುವುದಲ್ಲವೇ?

ನೃಪತುಂಗ:—ಹೌದು.

ಬಂಕೆಯ:—(ಮಂದಹಾಸದೊಡನೆ) ಹಗೆಗಳ ಅಪಕಾರಕ್ಕೆ ಸಿಲುಕಿದವನಿಗೆ
ಮಾತ್ರವೆ, ಹಸಿದವನಿಗಾಹಾರದಂತೆ ಉಪಕೃತಿಯ ಅವಶ್ಯಕತೆ
ಯಲ್ಲವೇ? ನನಗೆ ದೈವದ ಮತ್ತು ಸನ್ನಿಧಾನದ ದಯದಿಂದ ಯಾರ
ಅಪಕಾರವೂ ಸಫಲವಾಗಲಿಲ್ಲ.

ನೃಪತುಂಗ:—(ನಗುತ್ತಾ) ಏನು? ಅಪಕಾರವನ್ನೊಂದದವನಿಗೆ ಉಪಕಾರವೆಸಗುವ ಕಾಮನೆ ಎಂದರೆ, ಆತನಿಗೆ ಅಪಕಾರವನ್ನೇ ರೂಪಾಂತರವಾಗಿ ಪ್ರಾರ್ಥಿಸಿದಂತಾಗುವುದು ಎಂದಲ್ಲವೆ? (ಸಭಿಕರನ್ನೀಕ್ಷಿಸಿ) ನೋಡಿದರೋ ನಮ್ಮ ಬಂಕೆಯನ ವಾಚ್ಛಾಪುಣಶೆಯನ್ನು? ಹಾಗಲ್ಲ, ರೋಗರಹಿತನಾದವನು ಸೇವಿಸಿದ ಕೆಲವುದ್ದು ಆರೋಗ್ಯಾಭಿವೃದ್ಧಿಯನ್ನಾಗಿಸುವುದು. ಹಾಗಿದ್ದರೂ ನಿನ್ನ ಪ್ರಶ್ನೆ ಎಂದರೆ ಸಾಮಾನ್ಯವಾದುದಲ್ಲ; ತಾತ್ತ್ವಿಕರನ್ನೂ ತಲೆದೂಗಿಸುವಂಥದು. ಅದಂತಿರಲಿ; ಹಾಗಾದರೇನು ಎತ್ತಿದ ನಮ್ಮ ಮಾತನ್ನು ನಿರರ್ಥಕವನ್ನಾಗಿ ಮಾಡುವೆಯೆ ?

ಬಂಕೆಯನಾಗ “ಎಂದೂ ಇಲ್ಲ; ಸನ್ನಿಧಾನದ ಉದಾತ್ತವಾದ ಅನುಗ್ರಹ ಬುದ್ಧಿ ಈ ಬಂಕೆಯನಲ್ಲಿ ಗುರಿಯಿಟ್ಟುದಾದರೆ ಇಷ್ಟೊಂದು ಉಪಕಾರವನ್ನು ಯಾಚಿಸುತ್ತೇನೆ:—‘ಸಾರಾಸಾರವನ್ನು ಪರಾಂಬರಿಸುವ, ಪರಾಂಬರಕೆಯನ್ನು ಕವಲಿಲ್ಲದಾಡುವ-ಆಡಿದುದನ್ನು ಅಚ್ಚೊತ್ತಿದಂತಾಚರಿಸುವ ಅಕಳಂಕ ಸಂಸ್ಕೃತಿ ಕನ್ನಡನಾಡಿನಲ್ಲಿ ಹಾಸುಹೊಕ್ಕಾಗಿ ಹಸರಿಸಲಿ. ಇದರಿಂದ, ಈ ಬಂಕೆಯನೆಂಬಾತನ ಹೆಸರು ಸವೆದುಹೋಗಿ ಸಂಸಾರಸಾರ ರೂಪಪರಮಾನ್ನದಲ್ಲಿ ಸಮರಸವಾಗಲಿ’ ಪರಮಾತ್ಮನನ್ನದ್ದೇಶಿಸಿದ ಈ ಪ್ರಾರ್ಥನೆ ಚಕ್ರವರ್ತಿಗಳ ತ್ರಿಕರಣ ಪೂರ್ವಕವಾಗಿ ನೆಗೆಯಬೇಕು. ಇದೇ ಭೃತ್ಯಬಂಕೆಯನಿಗೊದಗತಕ್ಕ ಉಪಕಾರ” ಎಂದನು.

ಆನಂದೋದ್ರೇಕದ ಗಂಭೀರತೆಯೊಡನೆ ನೃಪತುಂಗ ಚಕ್ರವರ್ತಿ ಎದ್ದು ನಿಂತನು. ವೀರ ಬಂಕೆಯನು ಸೂಚಿಸಿದ ಆ ಪ್ರಾರ್ಥನಾಕ್ಷರಗಳನ್ನೆತ್ತಿ ಹಾಗೆಯೆ ಎಲ್ಲರೊಡನೆ ಪ್ರಾರ್ಥಿಸಿದನು.

ಅತಿಥಿಗಳೊತ್ತಟ್ಟು, ಮದುವಣಿಗರ ಮರುದಿಬ್ಬಣವೊತ್ತಟ್ಟು, ತನ್ನವರೊಡಗೂಡಿದ ವೀರಬಂಕೆಯನೊತ್ತಟ್ಟು, ಮುಕ್ಕವಲಾಗಿ ನೆರೆದ ಸಂದಣಿ ಹರಿದು. ಪ್ರಜಾವರ್ಗ ಆನಂದತುಂದಿಲಸ್ವಾಂತವಾಗಿ ವೀರಬಂಕೆಯನನ್ನು ಇದಿರುಗೊಂಡುದು. ‘ಬನವಸೆ ಕನ್ನಡಬನವಸೆಯಾಯಿತು’ ಎಂದು ಹಾಡಿ ನಲಿದಾಡುತ್ತಿತ್ತು. ಮತ್ತೇನು ?

SRI JAGADG

JNANA SIMHA

LIT A Y

TANGANWADI MATH, TARANAGI

ACC. NO.....

ಬಗೆ ಚಿಗುರಾಯ್ತು ಮಾತು ಮುಗುಳಾಯ್ತು ಪುರುಳ ಮರಲಾಗಿ ಕಂಪು ಕ
ಮ್ಮಗೆ ಹೊನಲಾಯ್ತು ಕೋಗಿಲೆಗೆ ಕನ್ನಡವಕ್ಕಿಗೆ ತುಂಬಿಗಿಂಬಮಾ
ತೊಗೆದಿರೆ ನಾಡು ತಿಂತಿಣಿಸೆ ಬಂಕೆಯನಾ ಬನವಾಸಿಯೊಳ್ ಜಸಂ
ನೆಗೆದು ಬಸಂತನಾಗಿ ನೆಲವಂ ಪೊರೆದಂ ಪೊಗರೇರು ವಂದದಿಂ ||

— ೦೦ —


SRI JAGADGURU VISHWARADHYA
JNANA SIMHASANA JNANAMANDIR
LIBRARY.


Jangamwadi Math, VARANASI,

Acc. No. ~~3824~~ 1008

5359







ಮುಖಪುಟ ಚಿತ್ರ: ಕೃಷ್ಣ ಪೂಜಾರಿ

ಮುದ್ರಣ: ಬೃಂದಾವನ ಪ್ರಿಂಟರ್ಸ್ ಅಂಡ್ ಪಬ್ಲಿಕೇಷನ್ಸ್ (ಪ್ರೈ.) ಲಿ., ಬೆಂಗಳೂರು-560 004